

مخملک عراق



پروفیسر محمود بریلوی

فایز و سنسکراف

پرنٹرز، پبلشرز، ایکسٹریکٹرز، ڈسٹریبیوٹرز
پشاور ۳۵ دی مال کراچی میکلوڈ روڈ لاہور ۴۰ دی مال

58965

مصنف کی دیگر اردو تصانیف

- ۱ - فلسطین اور مسئلہٴ یہود -
- ۲ - سووئیٹ روس اور اشتراکی انقلاب -
- ۳ - تاریخ شام و فلسطین - (مع شرق اردن و لبنان) -
- ۴ - فیضان اسلام و عربستان -
- ۵ - تاریخ اسلامی سندھ -
- ۶ - تاریخ ملک عرب -
- ۷ - دنیا کی خفیہ انجمنیں -
- ۸ - تاریخ زبان و ادب اردو (متعدد جلدوں میں)

قبول

دنیا کی سب سے بڑی اسلامی حکومت، پاکستان، کے قیام کے بعد وقت آگیا ہے کہ پاکستانی مسلمان دنیا کے اسلام سے پیش از پیش واقف ہوں، اسلام کی تاریخ اور گذشتہ روایات سے آگاہی حاصل کریں، اور اپنے شاندار ماضی کے عام سے اپنے حال کو کامیاب اور مستقبل کو باوقار بنانے کا عزم باعزم کریں۔ اسلامی زبانوں (عربی و فارسی) سے ناواقفیت کے باعث، تعلیم یافتہ مسلمان طبقہ زیادہ تر انگریزی کتابوں کی مدد سے تاریخ اسلامی کا مطالعہ کرتا رہا ہے جو بالعموم غیر مسلموں کی تصنیف کردہ ہیں اور جن میں سے اکثر، خاص مصالح کے ماتحت، اسلام کو حقیر اور مسلمانوں کو نیم وحشی ثابت کرنے کیلئے لکھی گئی ہیں۔ پھر اسلامی علوم و تعلیمات سے ناواقف محض ہونیکے باعث یہ طبقہ ان گمراہ کن کتابوں کے مضامین کو آسنا و صدقنا کہہ کر تسلیم کر لیتا ہے اور انہیں کے اثرات کے ماتحت اپنے عقاید و دلائل کی بنیاد قائم کرتا ہے۔ ظاہر ہے کہ جو علم اس طرح حاصل کیا جائے وہ استحکام و ترقی قوم کے لئے کس قدر مضر ثابت ہو سکتا ہے۔ اردو زبان میں اب تک جو معدودے چند کتابیں تاریخ اسلام پر لکھی گئی ہیں، وہ یا تو قدیم انداز پر تحریر ہوئی ہیں، جنہیں دلچسپی کا مکمل فقدان ہے، یا پھر وہ ضخیم اور غیر معمولی طور پر قیمتی اور کمیاب ہیں۔ ان امور کے پیش نظر، اسلام کی شاندار تاریخ ٹکڑے ٹکڑے کر کے مختلف حصوں میں شایع کی جا رہی ہے، تاکہ وہ سیر حاصل، جامع، دلچسپ اور کم قیمت ہو۔ اس سلسلہ کی ایک جلد کا نام ”تاریخ ماک عرب“ ہے جو نہ صرف سعودی عرب پر بلکہ جنوبی عرب کی چھوٹی چھوٹی تمام ریاستوں، یمن، عدن، حضر موت، عمان و مسقط، قطر،

بحرین اور قویت پر مشتمل ہے۔ اسی میں سیرۃ النبی صلی اللہ علیہ وسلم اور خلافت راشدہ کا تذکرہ ہے، جسے فی الحقیقت اسلام کی پہلی جمہوریت صحیحہ بولنا چاہیئے۔ ائمہ اہل بیت رسول صلی اللہ علیہ وسلم کے بیان کے علاوہ، اس میں ایک اور جدت یہ کی گئی ہے کہ ان بزرگان دین اور صوفیائے کرام کا بھی ذکر کیا گیا ہے، جنکی مساعی سے اسلام دنیا کے چپہ چپہ میں پھیلا تھا، مگر جنہیں مؤرخین اسلام اکثر نظر انداز کر جاتے ہیں۔

دوسری جلد ”تاریخ شام و فلسطین“ ہے، جس میں ان دو ممالک کے علاوہ جمہوریہ لبنان اور شرق اردن کی ہاشمی بادشاہت کا بھی ذکر کیا گیا ہے۔ مذکورہ بالا ہر دو جلدوں میں متعلقہ اسلامی ممالک کا حال قبل از اسلام سے شروع کر کے ۱۹۵۰ء تک کے سیاسی واقعات پر ختم کیا گیا ہے۔

موجودہ جلد محض ”ملک عراق“ پر حاوی ہے۔ اسے چار ابواب میں تقسیم کیا گیا ہے۔ پہلا باب قبل از اسلام کی عراقی تاریخ سے متعلق ہے جسے سات مضامین میں بانٹا گیا ہے۔ دوسرے باب سے عراق کی اسلامی تاریخ کا آغاز ہوتا ہے۔ اس اہم باب کو تین مضامین پر پھیلا یا گیا ہے۔ تیسرا باب دراصل عراق کی تباہی کے دور کے بیان پر مشتمل ہے اور چوتھا باب موجودہ صدی کے ابتدائی پچاس سال کے تازہ ترین واقعات پر مبنی ہے۔ کتاب کے آخر میں تین مفید ضمیمے بھی درج کئے گئے ہیں۔

اس کتاب میں کم و بیش ایک درجن نقشے، تقریباً اتنے ہی خاندانی شجرے اور متعدد تصاویر شامل کی گئی ہیں، اور اس امر کی انتہائی کوشش کی گئی ہے کہ اردو میں یہ تاریخ عراق بلحاظ دلچسپی نیز واقعات کی صداقت، جامعیت و افادیت کے معاملے میں کسی انگریزی تاریخ عراق سے کم نہ ہو۔ اگر مغرب زدہ

طبقہ میں سے کسی صاحب کو بھی یہ کوشش کامیاب نظر آئی تو میں اسے اپنی محنت کا پہل سمجھونگا۔

یہ کتاب صرف ملک عراق کی تاریخ ہی نہیں بلکہ تاریخ اسلامی کے معتدبہ بیان پر حاوی ہے اور مجاہد اسلام سلطان صلاح الدین اعظم کے حالات اور صلیبی جنگوں پر کافی روشنی ڈالتی ہے۔

میری ایک اور اردو کتاب جو تاریخ اسلام پر ”فیضان اسلام و عربستان“ کے نام سے لکھی گئی ہے، اسی سلسلہ کی ایک کڑی ہے۔ تہذیب و ثقافت اسلامی اس کا خاص موضوع ہے۔

میری اردو کتابوں میں یہ پہلی کتاب ہے جو ٹائپ میں طبع ہو کر شایع ہو رہی ہے۔ امید ہے کہ لٹھو شناس نگاہوں پر ٹائپ کا وزن غیر معمولی ثابت نہ ہوگا۔ نقشے اس کتاب کا مخصوص عنصر ہیں۔

آخر میں، میں ڈاکٹر وحید، پی۔ ایچ۔ ڈی، ڈائریکٹر فیروز سنز، کا شکریہ ادا کرنا چاہتا ہوں جنکی علم پروری فی زماننا مغنمات میں سے ہے۔ اسی علم پروری کا مظاہرہ ”تاریخ ملک عراق“ ہے۔

فیروز سنز پریس، کراچی، اور ان کتابوں کے مصنفین بھی میرے دلی شکریہ کے مستحق ہیں جن سے میں نے اس کتاب کی تدوین میں استفادہ کیا ہے اور جن کی فہرست اس کتاب میں شامل ہے۔

ھیچ مداں

محمود بریلوی

کراچی

جنوری ۱۹۵۱ء

فہرست مضامین

باب اول

عراق قبل از اسلام

صفحہ	نام مضمون	نمبر مضمون
۱	...	۱ - حفریات عراق
۹	...	۲ - سمیری و عکادی زمانہ
۱۷	...	۳ - بابل و اشوری سلطنتیں
۲۲	...	۴ - کیانی ایرانی خاندان
۲۵	...	۵ - سکندر اور یونانی عہد حکومت
۳۰	...	۶ - پارٹھی ایرانی حکومت
۳۳	...	۷ - ساسانی ایرانی سلطنت

باب دوم

عراق پر اسلامی حکومت

۴۴	...	۸ - از آغاز اسلام تا اختتام خلافت بنی امیہ
۵۴	...	۹ - عہد خلافت بنی عباس، بغداد
۲۴۳	...	۱۰ - تبصرہ بر خلافت عباسیہ، بغداد

باب سوم

عراق کا دور انتشار

۲۶۵	...	۱۱ - تاتاری، صفوی ایرانی اور عثمانی ترک
-----	-----	---

باب چہارم

۲۷۵	...	۱۲ - عراق کی آزادی (یسویں صدی عیسوی مطابق چودھویں صدی ہجری) ...
-----	-----	---

ضمیمہ جات

۲۹۷	...	۱ - موجودہ عراقی مشاہیر
۲۹۹	...	۲ - عرب مقامات کے انگریزی نام
	...	۳ - شجرہ متعلق بہ باب سوم
	...	(عراق پر تاتاریوں، صفوی ایرانی اور عثمانی ترکوں کا تسلط)
۳۰۱

تصاویر

مقابل صفحہ	نام تصویر	نمبر شمار
ن	امیر عبداللہ، ریجنٹ عراق	-۱
	ملک الناصر سلطان صلاح الدین یوسف	-۲
۲۰۰	ایوبی اعظم	
۲۷۴	شاہ فیصل ثانی	-۳


نقشے

نمبر شمار	نام نقشہ	مقابلہ صفحہ
۱ -	عراق مع ہمسایہ ممالک کے	ن
۲ -	مشرق عہد عتیق میں (۱۵۰۰ سال قبل مسیح)	۱۶
۳ -	سکندراعظم اور اسکے جانشینوں کی سلطنت	۲۴
۴ -	سلطنت رومتہ الکبریٰ (از ۹۸۷ تا ۱۱۷۷ء)	۳۲
۵ -	خلافت عباسیہ بغداد کے صوبے	۵۴
۶ -	صوبہ خوارزم	۶۲
۷ -	صوبہ ماوراءالنہر	۶۴
۸ -	خلیفہ مامون الرشید کی ہمسایہ سلطنتیں (۸۱۳-۸۳۳ء)	۱۰۰
۹ -	بحر روم کے ممالک، پہلی صلیبی جنگ کے وقت (۱۱۰۰ء)	۱۷۶
۱۰ -	سلطان صلاح الدین غازی رحمہ اللہ علیہ کی سلطنت (۱۱۹۰ء)	۲۱۰
۱۱ -	شام کی لاطینی ریاستیں (۱۲۲۹ء)	۲۱۸
۱۲ -	ایشیا قبلیٰ خاں کی موت کے وقت	۲۲۴
۱۳ -	بحر روم کے ممالک تقریباً ۱۳۶۰ء میں	۲۶۴

خاندانی شجرے

مقابلہ صفحہ	نام شجرہ	نمبر شمار
	شجرہ نسب خلفائے بنی عباس، بغداد (از ۷۵۰ء تا ۱۲۵۸ء)	۱ -
۸۰	عراق اہواز اور کرمان کے بویہی فرمانروا	۲ -
۱۵۲	سلاجقہ عظمیٰ	۳ -
۱۶۳	سلاجقہ عراق و کردستان	۴ -
۱۶۶	مغربی ایشیا کی حکمران نسلیں (الف :- مصر، موصل، بغداد، آرمینیا، اور ایشیائے کوچک کا یونانی خاندان)	۵ -
۱۶۸	مغربی ایشیا کی حکمران نسلیں (ب :- سلجوق سلطین دمشق، حلب، ایران، قونیہ، اور آرتغی فرمانروائے دیار بکر)	۶ -
۱۷۲	اتابکہ موصل	۷ -
۱۹۳	ملک الناصر سلطان صلاح الدین یوسف ایوبی کا خاندان	۸ -
۲۰۸	عراق پر تاتاریوں، صفوی ایرانیوں اور عثمانی ترکیوں کا تسلط -	۹ -
۳۰۰		

نقشہ عراق میں ہمسایہ ممالک کے



اسہائے کتب

(جن سے اس کتاب کی تدوین میں خاص طور سے مدد لی گئی ہے)


اردو

- ۱- ہماری بادشاہی از مولوی عبدالسلام قدوائی ندوی، اعظم گڑھ، ۱۳۵۵ھجری۔
- ۲- عرب و ہند کے تعلقات از مولانا سید سلیمان ندوی، الہ آباد، ۱۹۳۰ء۔
- ۳- تاریخ افکار و سیاسیات اسلامی از مولوی عبدالوحید خان، لکھنؤ، ۱۹۳۲ء۔
- ۴- عربوں کی جہازرانی از مولانا سید سلیمان ندوی، اعظم گڑھ، ۱۹۳۵ء۔
- ۵- مسلمانوں کا عروج و زوال از مولوی سعید احمد، دہلی، ۱۳۶۱ھ۔
- ۶- تمدن عرب مترجمہ، سید علی بلگرامی، حیدرآباد (دکن)، ۱۹۳۶ء۔

ENGLISH

1. A Short History of the Saracens, by Syed Ameer Ali, London, 1949.
2. Saladin, by Stanley Lane-Poole, London, 1926.
3. The Decline and Fall of the Roman Empire, Book III. The Muhammadan World, by Gibbon, London, 1925.
4. The Lands of the Eastern Caliphate, by G. Le Strange, London, 1905.
5. Persia, Afghanistan and Baluchistan, by J. B. Fraser, Edinburgh, 1834.
6. History of the Muslim World, by K.B. Ehsanullah, Calcutta, 1931.

7. Encyclopædia Britannica, New York, 1947 Edition.
8. Twin Rivers, by Seton Lloyd, London, 1947.
9. History of the Arabs, by P. K. Hitti, London, 1949.
10. A Short History of the Middle East, by G. E. Kirk, London, 1948.
11. The Encyclopædia of Islam, 4 vols., Leyden and London, 1913-35.
12. The Middle East, Europa Publications Ltd., London, 1948.
13. History of the Islamic Peoples, by Carl Brockelmann, London, 1949.
14. Western Civilisation in the Near East, by Hans Kohn, London, 1936.
15. The Arabs, Oil and History, by Kermit Roosevelt, London, 1949.
16. Land and Poverty in the Middle East, by Doreen Warriner, London, 1948.
17. ABC of the Arab World, by Margaret Pope, London, 1946.
18. The Arab Awakening, by George Antonius, London, 1945.



هز رائل هائی نس پرنس عبدالالہ ، ریجنٹ عراق

باب اول عراق قبل از اسلام

(۱)

حفریات عراق

یہ امر پایہ ثبوت کو پہنچ چکا ہے کہ تاریخی عہد، یعنی وہ زمانہ جبکہ ملکوں پر ایسے بادشاہ فرماں روائی کرتے تھے، جنکے ناموں سے ہم واقف ہیں، حضرت عیسیٰ علیہ السلام کی پیدائش سے تین ہزار سال قبل سے شروع ہوتا ہے۔ عراق میں سمیری بادشاہوں کی پہلی نسل کا آغاز پہلی مصری نسل کے پہلے فرعون سے، زمانہ کے لحاظ سے، کم و بیش، مطابقت رکھتا ہے۔ اس سے پہلے کے تاریخی شواہد حفریات پر مبنی ہیں۔ گذشتہ چند سال کے اندر عراقی حفریات نے ظاہر کیا ہے کہ تاریخی عہد کے انسانوں کے اسلاف اگر ہزاروں نہیں تو سینکڑوں برس پیشتر سے مکانات میں رہتے اور مٹی کے برتن استعمال کیا کرتے تھے۔

جدید حفریات عراق کا آغاز گذشتہ صدی عیسوی کے وسط میں لیارڈ Layard نے قدیم شہر نیہوا کے آثار کھود کر کیا تھا۔ پہلی جنگ عظیم کے آغاز کے وقت تک بابلی بادشاہوں سے پہلے میسوپٹیمیا کی تاریخ پر مکمل پردہ پڑا ہوا تھا اور سمیری قوم کا وجود صرف میخی طرز تحریر Cuneiform کے کتبوں سے معلوم ہوا تھا۔ آخر کار ۱۹۳۱ء میں محققین آثار قدیمہ کی ایک کانفرنس ہالینڈ میں لیڈن Leiden کے مقام پر منعقد ہوئی، جس نے عراق میں ان تین خاص قدیم تہذیبی و ثقافتی ادوار کو معین کیا، جو بلحاظ زمانہ مذکورہ بالا کتبوں کی بتائی ہوئی سمیری

نسلوں کے آغاز سے مقدم تھیں۔ یہ ہر سہ قدیم عراقی تہذیبیں اپنے محال وقوع کے اعتبار سے موسوم کی گئی تھیں۔ ان میں سے قدیم ترین کا نام ”العبید“ ہے، دوسری کا ”آروک“ اور تیسری کا ”جمدیت نصر“۔

پہلی جنگ عظیم کے بعد، شروع کے چند ماہ کے اندر ہی برطانی نوادر خانے نے ”العبید“ کے نام سے ایک مٹی کا ڈھیر دریافت کیا تھا، اور جب اسکا نمائندہ ڈاکٹر ہال، وہاں ایک سمیری معبد کو کھدوا کر نمودار کر رہا تھا، تو اسے وہیں ایک نابانوس قسم کے گلی ظروف ملے تھے۔ ان کا رنگ گہرا سبز تھا، وہ بہت زیادہ پکے ہوئے تھے اور ان پر سیاہ رنگ کے نقش و نگار بنے ہوئے تھے بعد ازاں، سر لیو نارڈ وولی نے اسی مقام کو کھود کر ان لوگوں کی جائے سکونت کے نشانات بھی دریافت کر لئے جو ان گلی ظروف کو استعمال کیا کرتے تھے۔ وولی نے ”آر“ کے مقام پر عراق کے سمیریوں کے اسلاف کی قبریں اور معابد دریافت کئے، اور آخر کار ۱۹۳۰ء تک یہ امر بھی محقق ہو گیا کہ عراق کے سمیریوں کے اسلاف ایرانی کوهساروں سے یہاں وارد ہوئے تھے۔

سر لیو نارڈ وولی نے ”العبید“ کے مقام پر جو سمیری مکانات کے نشانات دریافت کئے تھے وہ پھوس کے بنے ہوئے تھے اور انپر اندر اور باہر کی طرف سے چکنی مٹی لگی ہوئی تھی۔ ”العبید“ کے زمانے ہی سے متعلق، بغداد کے قریب ”عقیر“ نامی مقام پر کھدائی سے جو گاؤں دستیاب ہوا اسکی دیواریں کچی مٹی کی بنی ہوئی تھیں، جنکی قدامت آج سے چھ ہزار سال ہے۔ ”العبید“ اور ”عقیر“ ہر دو مقامات پر ایسی اشیاء دستیاب ہوئی ہیں جنسے ثابت ہوتا ہے کہ یہ لوگ ماہی گیری کرتے اور شکاری بھی تھے۔ ”آر“ کے مقام پر جو آثار قدیمہ دستیاب ہوئے ہیں انسے معلوم ہوا ہے کہ یہاں کے قدیم باشندے اپنے بدن گدوایا کرتے تھے۔

دوسرے ثقافتی زمانے کا انکشاف ورقہ کے مقام پر دریائے فرات کے مشرق میں ہوا، جہاں کئی سال سے جرمن آثاریہ زمینیں کھود رہے تھے۔ ورقہ اُس مقام کا نام ہے جہاں قدیم ترین سمیری شہر، ”آرک“ نامی آباد تھا۔ ورقہ کے آثار نے ”العبید“ کے بعد کے دور کا پتہ دیا۔ اور یہاں بھی مٹی کے بہت سے قدیم برتن دستیاب ہوئے۔ آرک کے بہت سے شاندار محل اور منادر زمین کے نیچے سے برآمد ہوئے، جسے آرک کے باشندوں کا العبید کے باشندوں سے کہیں زیادہ ترقی یافتہ ہونا ثابت ہوا۔

آرک کے زمانے کا ایک مندر ۱۹۳۰ء میں ”عقیر“ کے مقام پر دریافت ہوا، جو بہت بلندی پر تعمیر کیا گیا تھا۔ چونکہ ورقہ کی عمارات خوش قطع ہیں لہذا کہا جا سکتا ہے کہ عراق میں آرک کے زمانہ کے لوگ غالباً دنیا کے قدیم ترین معماران میں سے تھے۔ وہی لوگ شاید دنیا میں فن تحریر کے بھی بانی ہیں۔ یہ بات تحقیق ہو چکی ہے کہ لکھنے کا آغاز سب سے پہلے عراق میں ہوا اور اسکے بعد یہ فن مصر میں رائج ہوا۔ عراق میں اسکی ابتدا اسطرح ہوئی کہ سینٹے یا نرکل کی نوک سے مٹی کی گیلی تختیوں پر معنی آفریں نشانات بنائے گئے۔ پہلے پہل تو ان پر روز مرہ زندگی کی ضروریات کی معمولی اور موٹی موٹی باتیں درج کی گئیں اور پھر بڑے بڑے خیالات کی ترجمانی بھی ہونے لگی۔

آرک کے زمانے کے گلی ظروف کی، ساخت کے اعتبار سے، یہ بات ظاہر ہوئی کہ عراق میں اجنبیوں کی یہ تازہ یورش تھی۔ تحقیق ہوا ہے کہ یہ لوگ عراق میں وسطی ترکی یا اناطولیہ سے وارد ہوئے تھے۔ ۱۹۳۹ء میں حکومت عراق نے سرکاری طور پر موصل کے شمال و مغرب میں، سنجاہ کی پہاڑیوں کے دامن میں، جو کھدائیاں کی ہیں ان سے بھی اسکی تصدیق ہوئی ہے۔ یہاں جو کھدائی کی گئی ہے اُس میں پہلے تو آرک کے زمانے کے بھورے رنگ کے گلی ظروف برآمد ہوئے، اور پھر زیادہ گہرائی

میں ”العبید“ کے عہد کے منقش ظروف ملے۔ یہیں ”العبید“ سے کہیں زیادہ تانبے کی اشیاء بھی دستیاب ہوئیں جو اس قدیم عہد میں کمپاب اور قیمتی دھات تھی۔ یہ حفری انکشافات ۳,۵۰۰ سال قبل مسیح سے تعلق رکھتے ہیں۔

عراق میں حکمران نسلوں کی فرماں روائی کے آغاز سے قبل، تیسرے یا ”جمدیت نصر“ کے عہد کے آثار پہلے پہل عظیم الشان قدیم شہر کش کے قریب ایک چھوٹے سے ٹیلے میں سے برآمد ہوئے تھے، جہاں پروفیسر لینگڈن ۲۹ - ۱۹۲۷ء میں کھدائیاں کروا رہا تھا۔ یہاں جو ظروف گلی برآمد ہوئے وہ منقش تھے اور آن کا رنگ سرخ، زرد اور سیاہ تھا۔ جنگ عظیم ثانی کے آغاز (۱۹۳۹ء) سے چند ماہ قبل، جو جرمن آثاریہین ورقہ کے مقام پر زمینیں کھدوا رہے تھے انہیں سنگ مرمر کے مجسمہ کا انسانی سر کے برابر ایک خوبصورت سر ملا، جو دو وجوہات سے آج نوادر خانہ عراق میں قدیم آرٹ کا ایک عجیب و غریب شاہکار ہے۔ اولاً اسوجہ سے کہ یہ فن بت تراشی کا دنیا میں قدیم ترین کارنامہ ہے، اور ثانیاً اس لحاظ سے کہ اسکے نقش و نگار نہایت باوقار ہیں۔ ورقہ ہی کی کھدائیوں سے جمدیت نصر کے زمانے کا ایک چار فٹ اونچا سنگی ظرف بھی دستیاب ہوا ہے، جو آج عراقی عجائب خانے کی ایک اور بیش بہا اور قدیم ترین شے ہے۔ اس ظرف پر اس زمانے کے مردوں اور عورتوں کے جو نقوش کندہ ہیں ان سے ابتدائی سمیری قوم کی شکل و شبہات کا اندازہ ہوتا ہے۔

تین ہزار سال قبل مسیح سے کچھ پہلے، عراق کے قدیم باشندوں کی تہذیب و ترقی کا حال بیشتر ان کے دھاتوں کے اوزاروں اور مٹی کے برتنوں کی برآمد سے ہی معلوم ہوا ہے۔ یہ وہ زمانہ تھا جبکہ سمیری نسلوں کا باقاعدہ آغاز ہونے ہی والا تھا۔ یہ دریاوت شمالی عراق میں، موصل کے کوہساروں میں، برطانی اور امریکی آثاریہین کے باعث ہوئی، اور جس سے

یہ بھی ظاہر ہوا کہ یہ شمالی عراق باشندے جنوبی عراق میں ”العبید“ کے عہد کے لوگوں سے بہت پہلے ان سے نسبتاً کہیں زیادہ ترقی یافتہ تھے۔ موصل کے شمال میں دو ٹیلوں کے نیچے سے ”العبید“ کے زمانے سے بھی پیشتر کے یہ جدید، نہایت خوبصورت، رنگین اور منقش گلی ظروف برآمد ہوئے۔ ۱۹۱۳ء سے قبل، بیرن فان اوپن ہیمل نے ترکی شامی سرحد پر ناسبین کے قریب ”تیل ہلاف“ کے مقام پر جو کھدائیاں کی تھیں، ان سے بھی ان ظروف کا انکشاف ہوا تھا، مگر اسوقت یہ امر متعین نہوسکا تھا کہ ان کا تعلق عہد عتیق کے کس دور سے ہے۔ لیکن ۱۹۳۱ء میں جب امریکی یونیورسٹی پین سلوانیا کے نمائندوں نے ”تیسے غورا“ کے مقام پر اور اسکے فوراً بعد برطانی نوادر خانے کے آثاریٹین نے ”ارپکیا“ کے مقام پر کھدائیاں کر کے ان ظروف کو برآمد کیا تو ”تیل ہلاف“، ظروف کا زمانہ ”العبید“ سے پہلے محقق و مقرر ہو گیا۔ اور یہ بات پایہ تحقیق کو پہنچ گئی کہ شمالی عراق کی یہ قدیم تہذیب جنوبی عراق کی ”ارک“ تہذیب سے بھی پرانی اور میسو پٹیمیا کی قدیم ترین تہذیب تھی۔

برطانی عجایب خانے کے آثاریٹین نے نیہوا کے مقام پر، (اشتر کے مندر کے نیچے) بہت عمیق کھدائی کر کے، ”تیل ہلاف“ کے آثار کی سطح سے بھی نیچے، بہت قدیم ظروف گلی برآمد کئے تھے، لیکن اس نوعیت کے ظروف عراق میں کسی اور جگہ نہ نکلے اور نہ انکے مثل ہمسایہ ممالک سے دستیاب ہوئے۔ تیل ہلافی ظروف ۱۹۳۵ء تک، ترکی اور شمالی شام میں دریائے دجلہ سے لیکر ساحل بحر روم تک، متعدد مقامات پر برآمد ہوئے۔ چنانچہ یہ فیصلہ ہوا کہ تیل ہلافی عہد سے پیشتر کے زمانہ قبل مسیح کے آثار کا رقبہ ترکی سلسلہ کوہ کے جنوبی دامنوں اور میدانوں میں واقع ہے۔ بنا بر این ترکی میں ”سکجے گیوزو“ کے مقام پر ایک برطانی جماعت آثاریٹین نے اور امریکنوں نے ملک

شام میں انطاکیہ کے قریب کامیابی کے ساتھ ایسے ظروف گلی برآمد کئے، جنکی بابت یقین کیا گیا کہ وہ تیل ہلالی عہد سے پہلے کے زمانے سے متعلق ہیں۔ پھر ۱۹۳۶ء کے موسم سرما میں پروفیسر گرسٹانگ (لور پول یونیورسٹی) نے سلیسیا کے میدان میں مرسین کے مقام پر (تورس اور امانس پہاڑوں کے درمیان) ایک ٹیلے کے نیچے سے تہذیب قدیم کے جدید آثار دریافت کئے جنہوں نے انسانی ثقافت کے گہوارے کو میسو پٹیمیا کے قدیم مسکن سے منتقل کر کے بحر روم کے شمال و مشرق ساحل پر قائم کر دیا۔

۱۹۳۳ء کے موسم بہار میں، عراقی آثار قدیمہ کے ماہر، سید فواد سفار نے موصل کے جنوب میں ایک ٹیلہ ”حسونہ“ نامی دریافت کیا، جسکی سطح پر اسی قسم کے ظروف گلی پڑے ہوئے نظر آئے جیسے کہ نینہوا کے مقام پر زمین کے نیچے تقریباً سو فٹ کی گہرائی میں سے برآمد ہوئے تھے۔ چنانچہ عراقی حکومت نے اسے ۱۹۳۳ء کے موسم بہار تک کھدوایا، جسنے قطعی طور پر عراق میں انسانی تہذیب کے آغاز کی مدت کو متعین کر دیا اس لئے کے نیچے سے تلے اوپر قدیم مواضع کے آثار کے پرت کے پرت برآمد ہوئے۔ سب سے نیچے کی تہ پر اس قدیم ترین قوم کے آثار دریافت ہوئے، جو ”جدید حجری عہد“ سے متعلق تھی اور جسکا زمانہ چھ ہزار سال قبل مسیح کے لگ بھگ سمجھا جاتا ہے۔

انکے گھر نہ تھے بلکہ وہ جھونپڑوں میں رہا کرتے تھے۔ انکے چولھے دستیاب ہوئے جنکے گرد انکے بھونڈے اور بد وضع کھانے اور پینے کے برتن بھی ملے اور جنگلی جانوروں کو مارنے کے لئے گوبھن اور انکے پتھر، نیز شکاری چاقو اور بھالوں کے پھل اور پتھروں اور ہڈیوں کے بنے ہوئے دیگر اوزار برآمد ہوئے۔ ان تمام اشیاء اور ادھر ادھر بکھری ہوئی جانوروں کی بہت سی ہڈیوں سے ظاہر ہوا کہ یہ قدیم عراقی باشندے تھے۔

تو گلے بان تھے یا شکاری ، جو پہاڑوں پر سے آکر پہلی بار میدان میں بسے تھے ۔ وہ زراعت کے فن سے واقف نہ تھے ۔ جب انہوں نے اس مقام کو چھوڑا تو ان کا ایک آدمی یہاں باقی رہ گیا ، جو غالباً بیمار ہوگا ، کیونکہ ایک انسان کا ڈھانچہ بھی وہاں پایا گیا ۔

اس سے اوپر کی تہوں میں مکانات پائے گئے اور جو اشیاء دستیاب ہوئیں ان سے ثابت ہوا کہ یہ لوگ زراعت پیشہ اور اپنے اسلاف سے کہیں زیادہ ترقی یافتہ تھے ۔ ان کے مٹی کے برتن بھی برآمد ہوئے ۔

اوپر کی تہوں سے جو آثار برآمد ہوئے ان میں رنگین و منقش ظروف تھے ۔ بعض بڑے برتنوں کے اندر سے انسانی بچوں کے ڈھانچے برآمد ہوئے ۔ جو دفن کئے گئے ہونگے ۔ ظروف پر جو نقش و نگار پائے گئے ان سے یہ نتیجہ اخذ کیا گیا کہ اس عہد کے لوگ خصوصاً عورتیں اپنے سر کے بال درمیان میں سے کاڑھتی اور گالوں اور ٹھوڑیوں کو گدواتی تھیں ۔ وہ نتھنی پہنا کرتی اور آنکھوں میں کاجل لگایا کرتی تھیں ۔ ان عراقی عورتوں کا زمانہ پانچ ہزار سال قبل مسیح تھا ۔ اور ”حسونہ“ کے جدید گاؤں کے قریب جس قدیم ترین عراقی تہذیب انسانی کے آثار دریافت ہوئے اس کا زمانہ چھ ہزار سال قبل مسیح سمجھنا چاہئے ۔

مندرجہ بالا تمام عبارت کا ماحصل یہ ہے کہ شمالی شام اور جنوبی ترکی کے کوہستانی علاقوں کی ایک ترقی یافتہ قوم دریائے دجلہ کی وادی تک عراق کے طول و عرض میں بس گئی تھی ۔ یہ ”تیل ہلاقی“ قوم تھی اور عراق کی قدیم تر آبادی کی نسبت کہیں زیادہ مہذب تھی ۔ ان کے بعد عراق میں ایرانی کوہستانوں کی جانب سے نوواردوں کی ایک اور جماعت داخل ہوئی ۔ یہ جماعت بھی تیل ہلاقیوں کی طرح مہذب تھی مگر اسکے گلی ظروف اتنے عمدہ نہ تھے جتنے کہ تیل ہلاقیوں کے تھے ۔ ان

ظروف کلی کی ساخت ، رنگ و روغن ، اور نقش و نگار سے ہی عراقی باشندگان قدیم کی عمرانی زندگی ، اور تہذیب و تمدن کی ترقی کے مدارج اور زمانوں کا تخمینہ کیا گیا ہے۔

یہ تخمینہ ”تیپے غورا“ کے ظروف سے بہت کچھ کیا گیا۔ اسی سے یہ معلوم کیا گیا کہ تیل ہلائی قوم کو نو وارد کافی مدت کے بعد زیر کرسکے ، کیونکہ خالص ”العبیدی“ ظروف کئی صدیوں کے بعد رونما ہوسکے تھے۔ اس دوران میں خلیج ایران پیچھے ہٹتی گئی اور جنوبی عراق کو آبادی کے قابل بناتی گئی ، اور ”العبیدی“ دور کے لوگ سب سے پہلے یہاں آ کر بس گئے۔ لیکن شمال و جنوب ہر دو مقامات پر ، پہلے تو ”آرک“ قوم نے اناطولیا کے پہاڑوں پر سے آکر، اور پھر ”جمدیت نصر“ جماعت نے ان کو زیر کر لیا۔ ”جمدیت“ کے زمانے کے اختتام پر، جبکہ تحریری تاریخ کا آغاز ہوا، عراقی باشندے ”سمیری“ کہلائے۔

(۲)

سمیری و عکادی زمانہ

(از ۳۰۰۰ تا ۱۹۷۰ سال ق م)

ابتک عراق تاریخ کا دار و مدار آثارین کی تحقیقات اور انکے قائم کردہ نتائج پر تھا۔ لیکن تین ہزار کچھ سو سال قبل مسیح سے بعد کے تحریری شواہد دستیاب ہونے لگے۔ گذشتہ ۷۰ سال سے قبل جبکہ سمیری آثار کے ٹیلوں کی باقاعدہ کھدائی شروع ہوئی، یہ تحریری شواہد قدیم سمیری قوم کے واحد ذریعہ تاریخ شمار کئے جاتے تھے۔ یہی وجہ ہے کہ انیسویں صدی عیسوی کے اختتام تک سمیری تاریخ افسانوں سے زیادہ اہمیت نہ رکھتی تھی۔ سمیری عہد کے اپنے ابتدائی تحریری شواہد تو دستیاب نہوسکے لیکن سمیری کتبے بابلی میخی طرز تحریر میں ملے ہیں۔ تقریباً دو ہزار سال ق م میں پہلی بار سمیر میں یہ کوشش کی گئی کہ وہ اپنے شاندار ماضی اپنی سیاسی تاریخ اور مذہبی روایات کو ضبط تحریر میں لائیں۔ یہ تحریریں تو آج باقی نہیں ہیں مگر انکے جستہ جستہ حصے سینکڑوں برس کے بعد بابلی اور اشوری تواریخ میں درج کئے گئے، اور انکے کچھ حصے ہم تک پہنچ سکے ہیں۔ ان تاریخی شواہد میں تازہ ترین ایک بابلی محرر بیروس نامی کا کارنامہ تھا، جو سکندر اعظم کے عہد میں زندہ تھا۔ اسنے سمیر اور عکاد کے بادشاہوں کے ناموں کی فہرست بھی لکھی تھی۔

ایک واقعہ جسپر مع بیروس کے تمام مؤرخین کا اتفاق معلوم ہوتا ہے سیلاب عظیم ہے۔ عراق بادشاہوں کے ناموں کی فہرستیں عام طور پر دو حصوں میں منقسم ہیں، اور پہلا حصہ سیلاب عظیم کی آمد پر ختم ہوتا اور دوسرا اسکے بعد شروع

ہوتا ہے۔ پہلے حصے میں بادشاہوں کے نام فرضی ہیرو اور دیوتاؤں کے ناموں میں مخلوط ہو گئے ہیں۔ اس سیلاب عظیم کا ذکر عبرانی اور سمیری دونوں روایات میں موجود ہے۔ زیرین عراق ایک ایسا ملک ہے جہاں سیلاب معمولی چیز ہے۔ اسکے چار قدیم شہروں (آر، ورقہ، کش اور فرح) کے مقامات پر جو کھدائیاں ہوئی ہیں ان سے سیلاب کا ثبوت ملا ہے، یعنی ان کے آثار میں چکنی صاف مٹی کا وجود پایا گیا اور اسکے نیچے اور اوپر دونوں جانب انسانی آبادی کے نشانات ملے ہیں۔ لیکن ان کے زمانوں میں بڑا فرق ہے۔ گمان غالب ہے کہ انہیں سیلابوں میں سے کوئی ایک سیلاب ایسا ہوگا جس کا ذکر مائیں اپنے بچوں سے پانچ ہزار سال سے کرتی چلی آئی ہیں۔ اسکے ذکر نے تمام تاریخی حوادث کو اپنی رو میں لپیٹ لیا، گویا وہ سیلاب عراق کی نہیں بلکہ صفحہ عالم کی تباہی کا باعث ہوا۔ سمیری ادب میں اس کا تذکرہ سب سے پہلی اہم چیز ہے۔ انیسویں صدی کے وسط میں اسکے انکشاف نے یورپ میں بڑی دلچسپی پیدا کی کیونکہ انجیل و توریت میں جس طوفان کا ذکر ہے اس کی اس سیلاب سے تصدیق ہوتی ہے۔

۱۸۵۰ء میں سر ہنری لیارڈ نے نینہوا کے کھنڈروں کو کھودتے ہوئے اشوری بادشاہ سینا چیرب Senna Cherib کے محل میں دو ایسے کمرے پائے جن کے فرش ایک فٹ کی ضخامت کی چکنی مٹی کی تختیوں سے ڈھکے ہوئے تھے اور جن پر عبارت کھدی ہوئی تھی۔ تین سال کے بعد، بادشاہ اشربنی پال کے محل میں بھی سر ہنری کے اسسٹنٹ، رسام، کو ایسی ہی منقوش گلی تختیاں ملیں۔ ان کی مجموعی تعداد ۷۳، ۲۵۰ ہو گی، جو دو مکمل شاہی کتب خانوں پر مشتمل تھیں۔ یہ تختیاں برطانی نوادر خانہ لندن کو بھیجی گئیں۔ پندرہ سال کے بعد، جارج اسمتھ، مشرقی آثار قدیمہ کے نائب محافظ، نے ان میں اپنی زبردست دریافت کا انکشاف کیا۔ اسکے فرائض میں ایک

کام بھی تھا کہ وہ نینہوا کے آثار کے مجموعہ کو انتخاب کے بعد ترتیب دیا کرتا۔

چنانچہ ایک دن آنکے مطالعہ اور لوٹ بدل کے دوران میں اسکی نظر ایک ایسی نامکمل تختی پر پڑی جسپر یہ عبارت کندہ تھی کہ ”کشتی نضر کے پہاڑوں کی چوٹی پر ٹہر گئی،“ جسکے بعد ایک فاختر کے آڑائے جانے اور سلامتی و قیام کا کوئی مقام نہ پانیکے باعث آسکے واپس آئیکا ذکر تھا۔ اسمتھ کا بیان ہے کہ ”اسکے پڑھتے ہی مجھے فوراً یقین ہو گیا کہ میں نے طوفان عظیم کی کالدی عبارت کے ایک حصے کو منکشف کر لیا ہے،“ اس واقعہ سے لندن میں بڑی سنسناہٹ پھیل گئی اور اخبار ”ڈیلی ٹیلیگراف“ نے ایک ہزار پونڈ کا عطیہ اس غرض سے پیش کیا کہ اسمتھ سفر کر کے نینہوا جائے اور وہاں باقی ماندہ تختیوں کو تلاش کر کے اس کہانی کو مکمل کرے۔ چنانچہ ایسا ہی ہوا اور آخر کار اس کالدی عبارت کے متعلق بہ طوفان عظیم کی سترہ سطریں مکمل ہو گئیں۔

یہ عبارت حرف بحرف طوفان نوح کے واقعہ سے ملتی جلتی ہے۔ حضرت نوح علیہ السلام کے بجائے اسمیں ایک مقدس ہستی اتو نیشتم کا نام ملتا ہے، جو دریائے فرات پر شروپک نامی مقام کی رہنے والی تھی۔ دیوتا ایا نے اسے طوفان کی آمد کی خبر دی تھی اور اسی نے کشتی تیار کرنے اور اسمیں تمام جانداروں کو جمع کرنے کی ہدایت کی تھی۔ اس کشتی کی ناخدائی ایک فرشتہ نے کی تھی۔ طوفان اتنا شدید تھا کہ تمام دیوتا گھبرا کر انو دیوتا کے پاس آسمانوں میں جا چھپے تھے۔ اور دیوتاؤں کی محبوبہ دیوی اشتر کمزور عورت کی طرح رو رہی تھی۔ چھ روز تک دن اور رات آندھی اور طوفان بارش جاری رہے۔ ساتویں دن اسکو سکون ہوا تو کشتی نضر پہاڑ پر جا کر ٹھہری۔ کالدی روایت کے بموجب یہ طوفان انیلل دیوتا کے قہر و غضب سے جاری ہوا تھا اور وہ کسی متنفس کو زندہ چھوڑنا نہیں چاہتا تھا۔

اس طوفان عظیم کے بعد، جب دنیا دوبارہ آباد ہوئی تو پہلی بادشاہت قدیم عراقی شہر کش میں قائم ہوئی۔ کش میں ستر بادشاہ ہوئے، جو چودہ نسلوں میں تقسیم کئے گئے ہیں اور انکی مجموعی حکومت کا زمانہ تیس ہزار سال کہا جاتا ہے۔ ان بادشاہوں کی انفرادی حکومتوں کا زمانہ ناقابل اعتبار حد تک طویل بتایا گیا ہے، مثلاً ان میں سے ایک بادشاہ کے متعلق بیان کیا جاتا ہے کہ اُس نے پندرہ سو برس تک حکومت کی۔ مگر تحقیق آثار قدیمہ نے اسکی بہت کچھ اصلاح کر دی ہے۔ مثلاً اب معلوم ہوا ہے کہ ان کا آخری زمانہ سمیر کی عکادی فتح سے ضرور متصادم ہوا ہوگا، جسکی قریب ترین تاریخ ۲,۸۰۰ سال قبل مسیح کہی جاتی ہے۔ اس لحاظ سے سمیری بادشاہوں کی فہرست قابل اعتبار نہیں ہے۔ کش کی پہلی نسل کے حکمرانوں میں ایک بادشاہ اٹانہ نامی بھی تھا جو قدیم ترین اوہامی غیر تاریخی سمیری کہانیوں کا ایک ہیرو کہا جاتا ہے اور جسکے متعلق بیان کیا گیا ہے کہ وہ عقاب کی پیٹھ پر بیٹھ کر آسمانوں کی بلندیوں پر گیا تھا۔

اریچ (آرک، ورقہ) کی پہلی شاہی نسل کی فہرست میں شاہ اریچ گلگامیش (کلاب کا مالک) کا نام بھی ملتا ہے، جو سمیری ادب کی اوہامی کہانیوں میں بڑی اہمیت رکھتا ہے۔ جرمن آثاریہین کی بدولت اُسکے مافوق الفطرت اور حیرت انگیز کارناموں اور مہمات پر مشتمل ایک طویل رزمیہ نظم صحیح سالم مل گئی ہے، جسکا انگریزی ترجمہ ڈاکٹر آر کیمپیل تھا سن آنجہانی نے کیا تھا۔ گلگامیش کے متعلق کہا گیا ہے کہ وہ دو تہائی دیوتا تھا اور ایک تہائی انسان۔ یہ سمیری نظم دنیا کا قدیم ترین ادبی کارنامہ سمجھی جاتی ہے۔

آر کے بادشاہوں کی پہلی نسل میں ایک نام میسانی پدا ملتا ہے۔ سمیری بادشاہوں میں یہ پہلا بادشاہ ہے، جسکے وجود کی تصدیق حفریات کے ذریعہ سے ہو سکتی ہے۔ جنگ عظیم

ثانی کے بعد ، جب سر لیو نارڈ وولی ”العبید“ کے مقام پر عراق میں ایک سمیری معبد کے آثار کو کھدوا رہے تھے ، تو انہیں وہاں پتھر کی ایک تختی ملی تھی ، جو آجکل برطانی نوادر خانہ لندن میں محفوظ ہے ۔ اس پر یہ الفاظ منقوش تھے کہ ”نکھرساگ کے لئے میسانی پدا کے بیٹے آنی پدا ، آر کے بادشاہ نے ایک عبادت گاہ تعمیر کرائی ہے۔“

دو آخری نسلیں اکشک اور ماری کے قدیم شہروں سے نسبت دی جاتی ہیں ، اور وہ دونوں کم و بیش ہم عصر تھیں ۔ ۱۹۳۲ء میں شکاگو یونیورسٹی (امریکہ) کے آثارین نے دریائے دجلہ پر ایک ٹیلہ کھودا جسے ”خفاجے“ کہا جاتا تھا ۔ اسکے اندر سے آخری سمیری عہد کے جو مجسمے برآمد ہوئے وہ اسی قدیم شہر اکشک کے تسلیم کئے گئے ۔ اسی سال فرانسیسی آثارین نے دریائے فرات پر شامی سرحد کے متصل تیل حریری نامی مقام کو کھودا اور فوراً ثابت ہو گیا کہ وہاں دوسرے قدیم شہر ماری کے کھنڈر تھے ۔ خفاجے اور تیل حریری کے سمیری مجسمے ایک ہی عہد کے سمجھے گئے ۔ بعض آثارین کا خیال ہے کہ اکشک ، قدیم سلوسیا اور تیل عمر تینوں ایک ہی جگہ واقع تھے ۔

زیرین عراق (انجیل کا ”میدان شنعار“) خلیج ایران سے لیکر شمال میں دریائے دجلہ پر جدید شہر بلید تک وسیع ہے ۔ یہاں تک کا علاقہ زرخیز چکنی مٹی سے ڈھکا ہوا ہے ، اسکے اوپر شمالی عراق کی مرتفع چراگاہیں شروع ہوتی ہیں ۔ قدیم زمانے میں جنوبی حصہ عراق کو ”سمیر“ اور شمالی کو ”عکاد“ کہا جاتا تھا ۔ بعد ازاں ، شمالی عراق کا نام ”اشوریا“ ہو گیا (جسے ’شبرتو‘ بھی کہا گیا) ، ایران ”ایلم“ کے نام سے معروف ہوا ، اور مغربی ریگستان ’مرتو‘ کے نام سے پکارا گیا ۔ سمیریوں کے بے شمار دیوتا اور دیویاں تھیں ۔ قدیم مصریوں کی طرح انکے بھی عناصر کے دیوتا تھے ، جنکے نام ان ، اینل ،

اور انیکی تھے۔ ننکھر ساگ، ننگل، باؤ اور ننسون دیویوں کے نام تھے۔ دموزی خدائے آفرینش تھا، جو موت اور دوبارہ زندہ کرنے پر قادر تھا۔ سورج کے دیوتا کا نام 'شمس' تھا اور چاند کا نثار یا سن۔ سمیری علم الا صنم میں 'عمدو گد' نام کا ایک پرندہ تھا جسکا سر شیر کا سا تھا اور دوسرا 'زو' نامی طوفان پر قادر تھا۔ سمیری آسمانوں میں بڑی آبادی اور چہل پہل تھی۔

ہر نیا سمیری سال نئی فصل کی آمد کے ساتھ شروع ہوا کرتا تھا۔ اسوقت ایک بہت بڑا میلہ لگا کرتا جو سال کا سب سے بڑا تیوہار شمار ہوتا تھا۔ یہ تیوہار خدائے آفرینش کے اعزاز میں منایا جاتا تھا۔ اس دن ایک نوجوان پجاری اور ایک حسین دوشیزہ پجارن کا جوڑا منتخب کیا جاتا۔ ان کا جلوس شہر میں بڑی دھوم دھام سے نکالا جاتا اور غروب آفتاب کے وقت یہ جوڑا بڑے مندر کے صحن میں، بڑے پجاری کی موجودگی میں، داد مواصلت دیتا اور پھر ان دونوں کو بڑے ذوق و شوق سے مارڈالا جاتا۔ اور انکے ساتھ انواع و اقسام کی پیش بہا اشیا زیر زمین دفن کردی جاتیں۔ اسطرح گویا آئیندہ سال کی عمدہ فصل کا قابل اطمینان انتظام ہو جاتا۔

حفریات عراق کے باعث، زمین کے نیچے سے اس زمانے کے جو سمیری زیورات، جواہر اور دیگر قدیم قیمتی اشیا بر آمد ہوئی ہیں وہ نوادر خانہ عراق اور نوادر خانہ برطانیہ کے مابین تقسیم کر لی گئی ہیں۔ ننکھر ساگ دیوی کا جو معبد بادشاہ آنی پدا نے العبید کے مقام پر تعمیر کرایا تھا، وہ کئی منزل بلند تھا۔ مشہور یونانی مورخ ہردوط نے کئی سو برس کے بعد ایک ایسے ہی کلدانی معبد کا ذکر کیا ہے جو بابل میں تھا۔ اسنے لکھا ہے کہ اس معبد کی چوٹی کی منزل میں ایک کوٹھری تھی جس میں ایک دوشیزہ رہا کرتی تھی۔ مشہور تھا کہ خدائے حیات آسکے پاس آکر شب پاش ہوا کرتا تھا۔

فرانسیسی آثار یٹین نے تلوہ کے مقام پر جو کھدائی کی تھی اسکے باعث زمین کے نیچے سے ”لگاش“ کے تہذیبی آثار برآمد ہوئے تھے جس سے ہمسایہ ”امہ“ نامی ریاست کا تنازعہ مسلسل قائم رہا کرتا تھا۔ اس سے آخری سمیری بادشاہان ’لگاش‘ میں سے ایک بادشاہ ای ناتم نامی کا بھی پتہ چلتا ہے، جس نے مشہور قدیمی شہروں آر، ایرچ، کشی اور اوپس کو فتح کر لیا تھا۔

عکادی لوگ جو جدید بغداد کے ارد گرد آباد ہو گئے تھے سامی النسل تھے اور مغرب یا شمال و مغرب سے عراق میں وارد ہوئے تھے۔ پہلا عکادی بادشاہ سرگون نامی تھا، جس نے پہلے توماری، اشر، کرکک اور اربیل کے شہر فتح کئے، پھر تمام شمالی عراق پر مسلط ہو گیا۔ اسکے بعد آسنے زگروس پہاڑ کے باشندوں کو زیر کیا اور پھر جنوب میں ریاست سمیر پر حملہ کر کے لگاش پر قبضہ کر لیا۔ آہستہ آہستہ آسنے تمام سمیری بادشاہت پر تسلط کر کے آخری سمیری بادشاہ لگل زگیسی کو ملک چھوڑ کر بھاگ جانے پر مجبور کر دیا۔ عکادیوں نے بھی سمیری مذہب قبول کر لیا اور سمیری دیوتاؤں کو مان لیا۔

اسکے بعد سرگون نے ایلم (ایران) کو فتح کیا اور شمال و مغرب میں اسکی فوجیں بحر روم تک پہنچ گئیں۔ آسنے جزیرہ قبرص پر بھی حملہ کیا اور سلیسیا اور لبنان کے علاقوں میں عکادی نوآبادیاں قائم کیں۔ تمام اناطولیا پر اس کا دور دورہ تھا اور مصر تک اسکی دھاک بیٹھی ہوئی تھی۔ یہ زبردست عکادی فاتح بادشاہ سمیری باغیوں کے ہاتھ سے مارا گیا۔ اسکے لایق بیٹے نرام سین نے پچاس سال سے زیادہ مدت تک حکمرانی کی اور سمیری بغاوت کو فرو کیا۔ نرام سین اپنی موت سے پیشتر ہی دیوتا مان لیا گیا تھا۔ نینہوا کے کھنڈروں میں اشتر کے مندر کے نیچے سے ایک عکادی بادشاہ کا جو شاندار برنجی سر برآمد ہوا ہے، وہ عراقی عجایب خانے میں

محفوظ ہے۔ نرام سین کے مرتے ہی عکادی سلطنت متزلزل ہو گئی۔ شمالی عراق کی وحشی گوتی قوم نے یورش کر کے عکادی تہذیب کا خاتمہ کر دیا۔

اس وحشی گوتی قوم کے آخری سردار تریگن نامی کو ایک سمیری سردار آتو خیگل نے شکست دی اور مردہ سمیری حکومت کو دوبارہ زندہ کیا۔ آتو خیگل آروک کا بادشاہ تھا۔ مگر اسے آر کے گورنر 'آرنامو' نے شکست دی اور خود تمام سمیر اور عکاد کا بادشاہ بن بیٹھا۔ آر نامو ہی جدید شاندار سمیری سلطنت کا بانی ہوا۔ یہ نہایت زبردست سمیری بادشاہ تھا، جس نے متعدد نئے شہر بسائے اور بے شمار منادر تعمیر کرائے۔ اسکے بعد اسکا بیٹا دنگی نامی آر کا بادشاہ ہوا۔ روایتاً اریدو سلطنت سمیر کا قدیم ترین شہر تھا اور اسمیں پانی کے دیوتا ایا کا مندر تمام جنوبی عراق میں مقدس ترین شمار ہوتا تھا۔ دنگی نے عکادی مذہبی مرکز کو جو بابل میں "ای سگیلا"، نامی مندر کی جگہ مانا جاتا تھا برباد کر دیا تھا۔ دنگی کی طویل حکومت کا عہد جنوبی عراق کی انتہائی خوش حالی کا دور تھا۔ اس جدید سمیری نسل میں دنگی کے بعد تین بادشاہ اور ہوئے۔

اسکے بعد سمیری نسل کا کلیتاً خاتمہ ہو گیا۔ آخری سمیری بادشاہ کا نام ابی سن تھا، جسکے زمانے میں شمال میں ماری سے عموری قوم نے اور مشرق میں ایلم کی فوجوں نے سمیر کو بالکل پامال کر ڈالا۔ سمیری عکادی سلطنت و تہذیب کی وارث اور جانشین بابلی اور اشوری نسلیں ہوئیں۔ دنیا کی قدیم ترین سلطنتیں سمیری اور عکادی ہی تھیں اور انکی تہذیب قدیم ترین انسانی تہذیب شمار کی جاتی ہے۔ سمیری و عکادی عہد کا خاتمہ ۱۰۹۷ سال قبل مسیح میں ہوا۔



(۳)

بابلی و اشوری سلطنتیں

(از ۱۹۲۰ تا ۵۳۹ سال ق م)

سائرس کے ہاتھ سے بابل کی فتح (۵۳۹ سال ق م) -
بابل کے نئے بادشاہ عموری نسل سے تعلق رکھتے تھے ،
یہ الفاظ دیگر وہ یا تو جنوبی شامی عرب تھے ، یا ” عمورو “
(یعنی ، مغرب) کے فلسطینی - انکے پہلے چھ بادشاہوں نے
بابل کی چھوٹی سی حکومت کو ایک زبردست سلطنت میں تبدیل
کردیا - حمورابی ساتواں بابلی فرماں روا تھا جس نے سلطنت بابل کو
اتنا وسیع کر دیا تھا کہ اسکی حدود قدیم عکادی سلطنت سے بھی بڑھ
گئی تھیں - آسنے ہی شہر اشور کو فتح کیا جو بابل کے شمال
میں دو سو میل کے فاصلے پر دریائے دجلہ پر واقع اور عظیم الشان
اشوری قوم کا مولد تھا - یہ وہ زمانہ تھا جبکہ حضرت ابراہیم
خلیل اللہ زندہ تھے ، اور ایلم (ایران) میں کدور لوگمار کی
حکومت قائم تھی اور اناطولیا پر حطاطی تہذیب کا دور دورہ تھا -
حمورابی کو شاہ شنحار بھی کہا جاتا تھا - وہ نہایت
کامیاب فاتح اور زیرک مدبر تھا - بابلی سلطنت اسکے عہد میں
بام عروج پر پہنچ گئی تھی - حمورابی نے قدیم سمیری قوانین
کو مناسب رد و بدل کے بعد بابلی قوانین کی صورت میں قبول
کر لیا تھا - ایلم کا ایک بادشاہ مال غنیمت میں بابل سے سوس
کو آٹھ فٹ کا ایک ستون لے گیا تھا - جس پر حمورابی نے بابلی
میخی زبان میں ان قوانین کو منقوش کرایا تھا - فرانسیسی
آثارین کو یہ دستیاب ہوا اور وہ اسے لوور (پیرس) کو لے گئے
جہاں وہ اب تک محفوظ ہے - اسکے علاوہ برطانی نوادر خانہ
لندن میں حمورابی کے پچپن سرکاری خطوط بھی محفوظ ہیں - یہ خطوط

مٹی کی پکی تختیوں پر کھدے ہوئے ہیں۔ حمورابی کے زمانے میں میخی رسم الخط کو بڑی ترقی ہوئی اور سامی عکادی زبان تمام مشرق وسطیٰ میں تجارتی کار و بار کا واسطہ بن گئی۔

بیالیس سال کی حکمرانی کے بعد حمورابی فوت ہوا۔ اس کے بعد خلیج ایران کے سواحل پر ایک آزاد و خود مختار جدید حکمران نسل کی بنیاد پڑی جس نے آئیندہ ایک ہزار سال تک بابل اور اشوری سلطنتوں کے خلاف سر تابی جاری رکھی۔ حمورابی کی نسل کے گیارہویں اور آخری بادشاہ کے زمانے میں اناطولیا کے کوہستانوں سے خونخوار حطاطی حملہ آوروں نے آ کر شہر بابل کو برباد کر ڈالا۔ اس کے بعد چھ سو سال تک کسائت بادشاہوں نے بابل پر حکمرانی کی۔ کسائت لوگ ہندی ایرانی نسل سے تعلق رکھتے تھے اور جنوبی عراق میں مشرق سے وارد ہوئے تھے۔ جنوبی عراق میں ان کی حکومت کے وسطی زمانے کے قریب عراق کی شمال و مغربی سرحد پر ایک نئی حکومت ”متنی“ کے نام سے قائم ہوئی۔ ۱۹۲۳ء میں عراقی محکمہ آثار قدیمہ نے ”عقر قوف“ کے مقام پر کھدائی کی اور کسائت سلطنت کے صدر مقام ”در کریگزو“ کے مدفون آثار کو نمایاں کیا۔

متنی لوگ بھی ہندی ایرانی نسل سے تھے۔ کہا جاتا ہے کہ وہ دراصل ”ہریان“ قوم کی ایک شاخ تھے، جو نہایت جنگجو تھی اور موصل کے شمالی کوہستانوں میں آ کر آباد ہو گئی تھی۔ متنی قوم نے اس علاقے پر قبضہ کیا جہاں اب سنجار کا علاقہ اور خابر ندی کی بالائی وادی ہے۔ ان کے قدیم شہروں کی گول لمبوتری فصیلوں کے کھنڈر آج تک وہاں باقی ہیں۔ اسی زمانے میں، ان کے مغرب میں، حطاطی قوم نے اناطولیا سے خروج کر کے جنوب کی طرف یورش کی تھی اور حلب اسکندرونہ رقبہ اور لبنان کے قریب طاقتور حطاطی نو آبادیاں قائم کر لی تھیں۔ لیکن بعد ازاں، متنی قوم نے دریائے فرات کو عبور کر کے ان شمالی شامی حطاطیوں پر غلبہ

پالیا۔ چند ہی سال گزرے ہیں کہ سر لیونارڈ وولی نے انطاکیہ کے علاقے میں جو کھدائیاں کی تھیں ان سے متنی تاریخ کے متعلق بیش قیمت مواد فراہم ہوا ہے۔ اور شمالی عراق میں امریکی آثارینین نے کرکک کے متصل جو زمین کھودی تھی اس میں سے بھی متنی یا ہریانی عہد کے اہم آثار برآمد ہوئے ہیں۔ پندرہ سو سال قبل مسیح کے قریب متنی قوم عراق میں مشرق کی طرف پھیلی، اور گمان غالب ہے کہ انہوں نے کسائت قوم سے جو علاقے چھینے تھے ان میں سے ایک بالائی دجلہ پر نئی اشوری بادشاہت بھی تھی بہ این ہمہ، متنی اور کسائت دونوں قومیں بالکل غیر متمدن تھیں اور انہوں نے جو کچھ تہذیب سیکھی وہ اپنی مفتوحہ اقوام سے ہی سیکھی۔ بابل اس تمام زمانے میں بدستور سامی رہا اور اس پر ان اجنبی نسلوں کا کوئی اثر قائم نہ ہو سکا۔

چار ہزار سال قبل مسیح سے پیشتر موجودہ جنوبی عراق تہ سمندر تھا۔ اس کے بعد آہستہ آہستہ سمندر خلیج ایران کی طرف ہٹتا گیا۔ پہلے شمالی عراق اپنی قدرتی آبیاری و شادابی کے باعث انسانی آبادی کا مسکن بنا، مگر پھر انسانی تہذیب و تمدن کی ترقی کی وراثت جنوبی عراق کو منتقل ہو گئی۔ اور آئندہ دو ہزار سال تک شمالی عراق محض گلہ بانوں اور کسانوں کا آماجگاہ بنا رہا۔ مگر بابل میں کسائت نسل کے ختم ہو جانے کے بعد، ایک نئی قوم ابھری اور عراقی تاریخ کا میلاب پھر شمال کی جانب رجوع ہوا۔ شہر اشور، جہاں اشوری سلطنت پیدا ہوئی، دریائے دجلہ پر موجودہ شرقات کے نزدیک واقع تھا۔ اس کے شمال میں وہ سرسبز وادیاں اور شاداب میدان تھے جہاں اشوری سلطنت پہلی پھولی۔ تقریباً تین ہزار سال قبل مسیح میں مغربی صحراؤں سے سامی بدوی آ کر اشور میں آباد ہو گئے، جیسے کہ ان کے دوسرے ہم قوم ”عکادی“ جنوبی عراق کے شہروں میں آباد ہو گئے تھے۔ انہوں نے وہاں ایک بادشاہت کی بنیاد رکھی اور سمیری اصول ثقافت اختیار کر لئے۔ چونکہ اشور شمالی عراق کی خونخوار اقوام

اور جنوبی عراق کی طاقتور سمیری و عکادی سلطنتوں کے درمیان واقع تھا لہذا دو ہزار چند سو سال کے زمانے میں اسے ان حطاطی، سمیری، عکادی و بابلی حملوں سے نجات نہ ملی۔

عراق میں گھوڑے کے استعمال کا تعارف کسائت قوم نے کیا تھا مگر اشوریوں نے سب سے پہلے اس کی سواری سے اپنی لڑائیوں میں کام لیا۔ اشوری تاریخ کا معلومہ تسلسل ایک ہزار سال قبل مسیح سے شروع ہوتا ہے، جو اشور اور اشوریا کے بعد کے دارالحکومتوں کے کھنڈروں سے متعین کیا گیا ہے۔ ایک اشوری کتبے کی عبارت سے معلوم ہوا ہے کہ اشوریا کی بادشاہت پیلینی نے قائم کی تھی، جس کا زمانہ اٹھارہ سو صدی قبل مسیح کے وسط میں تھا۔

قدیم حطاطی سلطنت کا مستقر اناطولیا میں شہر ”بوغاز کیوٹی“ نامی تھا، اور پہلا حطاطی بادشاہ مرشی لش اول تھا، جس نے حلب اور بابل کو برباد کیا تھا۔ اشور کے کھنڈر موجودہ صدی کے شروع میں جرمن آثاریہین نے کھودے تھے۔

متنی سلطنت کا پایہ تخت ”وش شک کنی“ نامی شہر تھا، جو موجودہ ترکی شامی سرحد پر خابر ندی کی بالائی وادی میں کہیں واقع تھا مگر جس کے کھنڈر اب تک محقق نہیں ہو سکے ہیں۔

فراعین مصر نے ایک یا دو مرتبہ اشوریا کو فتح کیا تھا۔ مگر متنی سلطنت کے تعلقات مصر سے خوشگوار تھے۔ متنی سلطنت مصر اور اشوریا کے درمیان حد فاصل تھی۔ ایک ہزار سال قبل مسیح میں اشوری بادشاہوں نے بابل کو شکست دی اور اپنے نام کے ساتھ ”شاہ سمیر و عکاد“ کا اضافہ کیا۔ اسی زمانے میں فونیقی بحری تاجروں نے طائر اور سروں اور فلسطین اور شام کے سواحل پر متعدد دیگر شہر بسائے۔ شمال میں ارامی قوم آباد تھی جو بعد ازاں شامی کہلائی۔ انہوں نے ہی شہر دمشق آباد کیا تھا۔

ایک ہزار سال قبل مسیح میں ہی ارامی قوم نے سب سے پہلے حروف تہجی استعمال کئے جو انہوں نے فونیقیوں سے سیکھے تھے اور جنہوں نے بابلی میخی رسم الخط کی جگہ لی۔ یہ حروف

مصری قلم اور روشنائی کی مدد سے بہت جلد مصر، مغربی ایشیا، ایران، جنوبی ایشیا اور ہندوستان کی حدود تک پہنچ گئے۔

سلطنت اشوریا کے زبردست ترین بادشاہ اشور نسرپال نے شہر اشور کو چھوڑ کر دجلہ اور زاب کے اتصال پر کلاخ یا ینم رود کے نام سے نیا دارالسلطنت بسایا۔ گذشتہ صدی کے وسط میں ایک انگریز آسٹن ہنری لیارڈ نے اس مقام کو کھود کر اشوری محلات اور مجسموں کا انکشاف کیا تھا۔ اشور نسرپال کے بیٹے شالمنیصر نے بابل فتح کر لیا۔ مگر بابل کی تجارت پھر بھی قائم رہی کیونکہ اشوری قوم تجارت پیشہ نہ تھی۔ سینا چرب کے زمانے میں اشوریا کی طاقت کی شہرت اطراف و اکناف عالم میں پھیل گئی اسی نے شہر نہیہوا کو آباد کر کے اسے سلطنت اشوریا کا دارالحکومت بنایا۔ اس کا انتقال ۶۸۱ سال ق م میں ہوا۔ سلطنت اشوریا کے آخر عہد کا سب سے زبردست بادشاہ اشربنی پال تھا۔ اسی طرح بابلی سلطنت کے عروج کے دور کا سب سے بڑا بادشاہ بنوچڈ نصر تھا، جس نے بابل میں چالیس سال تک بڑی کامیابی اور شان و شوکت کے ساتھ سلطنت کی۔ وہ تاریخ انسانی کا نہایت مشہور بادشاہ تھا۔ اس کا انتقال ۱۱۲۳ سال ق م میں ہوا تھا۔ عراق میں پہلی بابلی سلطنت کا زمانہ ۱۹۲۰ سے ۷۰۰ سال قبل مسیح تک رہا۔ پھر اشوری سلطنت ۷۰۰ سے ۶۰۶ سال ق م تک قائم رہی۔ دوسری بابلی سلطنت ۶۲۵ سے ۵۳۹ سال ق م تک قائم رہی۔ اس زمانے میں سلطنت اشوریا بابلی اور میدی سلطنتوں کے درمیان تقسیم ہو گئی تھی۔ ۵۳۸ سال ق م میں سائرس نے بابل فتح کر لیا اور اس کے بعد بابل ایرانی سلطنت کا ایک غیر معروف صوبہ بن کے رہ گیا۔

(۴)

کیانی ایرانی خاندان

(از ۵۳۹ تا ۳۳۰ سال ق م)

سائرس اس خاندان کا پہلا بادشاہ تھا جس نے ۵۵۸ سے ۵۲۸ سال قبل مسیح تک حکومت کی۔ اس نے پہلی ایرانی سلطنت کی بنیاد ڈالی اور عراق پر قبضہ کیا۔ اسکے بعد کیمبی سس نے ۵۲۸ سے ۵۲۱ سال ق م تک سلطنت کی۔ اس نے کیانی سلطنت بحر متوسط سے لیکر دریائے جیحون تک وسیع کر لی تھی۔ سمردس اس خاندان کا تیسرا بادشاہ تھا اور دارا اول (از ۵۲۱ تا ۴۸۵ سال ق م) چوتھا۔ پانچویں کیانی بادشاہ کیخسرو اول نے ۴۸۵ سے ۴۶۵ سال ق م تک حکومت کی۔ اسکے بعد اس خاندان میں سات بادشاہ اور ہوئے، اور بارہویں اور آخری بادشاہ، دارا ثانی، (از ۴۳۶ تا ۳۳۰ سال ق م) کے عہد میں سکندر مقدونی نے عراق و ایران کو فتح کر لیا۔

شمالی عراق سے میدیوں نے آ کر نینہوا کو برباد کر دیا تھا۔ سامی النسل عکادیوں اور اشوریوں نے مغرب سے، ایلیمیوں نے ایران سے، اور آریائی نسل کے کسائت لوگوں نے شمالی ممالک سے آ کر میسو پٹیمیا پر قبضہ کیا مگر پھر خود اسکے قدیم باشندوں میں آہستہ آہستہ مدغم ہو گئے اور ایک عراقی قوم بن گئے۔ لیکن نینہوا کی بربادی، اور اسکے ستر سال کے بعد بابل کے زوال نے عراقی تاریخ کے تسلسل کو توڑ دیا، اور یہ ملک ایک غیر ملکی سلطنت کا ایک صوبہ بن کر رہ گیا۔ شمالی عراق میں میدیا کا علاقہ تھا، جو صوبہ اشوریا سے ملا ہوا تھا۔ میدیا کا صدر مقام قدیم روایتی شہر ایکبتانہ


58965

نامی تھا۔ بابل کا علاقہ سوسیانہ کے متصل واقع تھا، جسکا مستقر سوس ایران کا قدیم ترین دارالحکومت تھا۔ ایران اور پارتھیا کے درمیان ایک وسیع ریگستان حایل تھا۔ پارتھیا کا علاقہ میدیا اور بحر خزر کے مشرق میں واقع تھا۔ علاقہ بختیار آس رقبہ کا نام تھا جو جدید افغانستان کے شمالی صوبوں پر مشتمل ہے۔ بختیار کا یہ علاقہ شمال میں دریائے جیحون تک چلا گیا تھا اور مشرق میں اسکی حدود دریائے انڈس کی مغربی پہاڑیوں تک وسیع تھیں۔ مشرق وسطیٰ کی یہ آخری مشرقی حد آس زمانے میں دنیا کی جغرافیائی معلومات کے لحاظ سے براعظم ایشیا کی گویا مشرق ترین بری حد تھی، اور قبل از پیدائش مسیح تاریخ عراق کو ان حدود سے پار کے ممالک سے کوئی واسطہ بھی نہ تھا۔

ساتویں صدی قبل مسیح کے آخری سالوں میں عراق پر میدیوں نے قبضہ کیا۔ پہلے انہوں نے اشوریا پر اور پھر بابل پر بھی قبضہ کر لیا۔ میدیوں سے عراق کی حکومت ایک ایرانی فرمان روا سائرس نے چھین لی جو قدیم پرسی پولس کا باشندہ تھا۔ سائرس نے قدیم شہر سوس کو اپنا پایہ تخت بنایا۔ اسی نے سب سے پہلے ایرانی سلطنت کی بنا ڈالی۔ سائرس نے اپنی فتوحات کا آغاز بابل کی فتح کے ساتھ کیا۔ اسکے بعد آسنے سمیر، عکاد اور اشوریا کے تمام علاقے فتح کر لئے۔ اسطرح عراق پہلے پہل ایک غیر حکومت کا صوبہ بنا۔ سائرس میدیا کے علاقے میں وحشی سیتھین باغیوں کے ہاتھ سے مارا گیا اور آسکا بیٹا کیمبی سس آسکا جانشین ہوا۔ آسنے شام اور مصر دونوں ممالک فتح کر لئے۔ اسطرح تاریخ میں پہلی مرتبہ، تمام مشرق وسطیٰ، بحر اسود سے لیکر دریائے نیل تک اور بحر روم (متوسط) سے لیکر دریائے جیحون تک ایک عظیم الشان مرکزی حکومت میں مربوط ہوا۔ سائرس نے جس ایرانی حکمران خاندان کی بنا ڈالی وہ تاریخ میں ”کیانی“ کہلایا، جو خالص

آریائی نسل سے تعلق رکھتا تھا۔ کیانی سلطنت کا انتہائی عروج دارا اول کے عہد حکومت میں ہوا جس نے اناطولیا کے یونانی شہر اور بحر ایجین (بحر اخضر) اور بحر اسود کے بلقانی سواحل پر تمام علاقوں کو فتح کر لیا تھا۔ اُس نے مقدونیا کو پامال کیا اور بحر ایجین (بحر اخضر) میں متعدد جزیروں پر قبضہ کر لیا تھا۔ مگر پھر ایرانیوں کو یونانیوں نے بے بہ بے شکستیں دیں۔

سکندر عظیم اور اُس کے جانشینوں کی سلطنت



(۵)

سکندر اور یونانی عہد حکومت

(از ۳۳۱ تا ۱۲۹ سال ق م)

یونانی سیلیوسی خاندان نے عراق پر ۳۳۱ سال ق م سے لیکر ۱۲۹ سال ق م تک حکومت کی۔ سکندر کا انتقال بابل کے مقام پر ۳۲۳ سال ق م میں ہوا۔ نکیٹر سیلوکس اول، سکندر کے ایک فوجی جنرل، نے سیلیوسی نسل کی بنا ڈالی اور خود ۲۸۰ سال ق م تک حکومت کی۔ اسکے بعد سوتر انطیاکس اول نے ۲۶۱ سال ق م تک سلطنت کی۔ اسی کے عہد میں سکندر کی عظیم الشان سلطنت کے حصے بخرے ہوئے شروع ہوئے۔ اسکے بعد ۲۲۳ سال ق م تک تین فرماں روا ہوئے انکے بعد اس خاندان کے نہایت مشہور بادشاہ انطیاکس اعظم ثالث کا زمانہ شروع ہوا، جس نے ۱۸۷ سال ق م تک بڑی شان و شوکت سے حکمرانی کی اور اکثر باغی صوبوں پر دوبارہ قبضہ کیا۔

اسکے بعد سات سیلوسی بادشاہوں نے ۱۴۱ سال ق م تک سیلوسی سلطنت پر فرماں روائی کی۔ انکے بعد انطیاکس ہفتم نے ۱۲۹ سال ق م تک سلطنت کی۔ اسے پارتھی بادشاہ فریطس ثانی نے شکست دی۔ اب چار مزید سیلوسی فرماں روا ہوئے مگر انہوں نے محض شام پر حکومت کی۔ انکے نام یہ تھے۔ دیٹریس ثانی، قلوبطرہ، انطیاکس ہشتم (قلوبطرہ کا شوہر)، اور انطیاکس نہم۔ مؤخرالذکر نے ۹۰ سال ق م تک حکومت کی اور اسی پر اس خاندان کا خاتمہ ہوا۔ اس طرح اس خاندان میں کل اٹھارہ فرماں روا ہوئے۔

معلومہ تاریخ کے کل دور میں مقدونیا میں دو عظیم المرتبت ہستیاں پیدا ہوئیں، ایک سکندر اعظم اور دوسری کمال اتاترک۔

سکندر کا باپ ، فلپ ، عرصے تک مختلف یونانی ریاستوں سے لڑتا رہا اور آخر میں کل یونانی قوم نے اسے اپنا کپتان جنرل تسلیم کر لیا اور ایران پر حملہ آور ہونیکے لئے اسکے پرچم کے نیچے جمع ہو گئے ۔ سکندر کی ماں کا نام اولمپیاز تھا جسے فلپ نے اپنے ایک جنرل کی نوجوان بیٹی سے شادی کرنیکے لئے طلاق دیدی تھی ۔ لیکن فلپ ایران کی مہم پر روانہ ہونیسے قبل ہی مارڈالا گیا ۔ جب سکندر اپنے باپ کا جانشین ہوا تو اسنے فلپ کے ادھورے کام کو اپنے ہاتھ میں لیا اور ایران کی فتح کے لئے روانہ ہو گیا ۔

شام کے شمال اور اناطولیا کے جنوب میں اس کے مقام پر سکندر کا شاہ ایران ، دارا ، سے مقابلہ ہوا ، مگر مؤخرالذکر شکست کھا کر واپس ایران چلا گیا ۔ اسکے بعد سکندر نے فونیقیہ اور مصر کو فتح کیا ۔ اور اسکندریہ کی بنا ڈالی ۔ وہاں سے واپسی پر اسنے بابل کو فتح کیا ۔ شاہ ایران ، دارا ، سے سکندر نے دوسری جنگ عراق میں لڑی جس میں یونانیوں کو ایرانیوں پر مکمل فتح ہوئی ۔ شہر اربیل میں سکندر نے ایرانی مال غنیمت کو جمع کرایا اور بابل کی طرف بڑھا ۔ جس طرح سکندر نے مصر میں مصری دیوتاؤں پر چڑھاوے چڑھائے تھے اسی طرح بابل میں بھی اسنے بابلی اصنام کی پرستش کی ۔

سکندر بابل سے ایرانی بادشاہوں کی تفریح گاہ ، سوس ، پہنچا ۔ جہاں موسم گرما میں ایرانی دربار آراستہ ہوا کرتا تھا ، اور جو بصرے کے شمال میں ایکسویس میل کے فاصلے پر واقع تھا ۔ تمام ایران میں سب سے زیادہ خوبصورت اور شاندار شہر پرسی پولس تھا ، جسے کیانی بادشاہوں نے ہر حیثیت سے سجا کر دولہن بنا رکھا تھا ۔ یہاں سکندر اور اسکی یونانی فوج چار ماہ رہی ۔ اس درمیان میں یونانی فوجیوں نے ایرانی دوشیزاؤں کے ساتھ جی کھول کر داد نشاط دی ۔

پرسی پولس سے سکندر حکومت میدیا کے پایہ تخت ایکبتانہ

پہنچا، جہاں دارا نے پناہ لی تھی۔ دارا وہاں سے بھاگ کر بختیار پہنچا، مگر راہ ہی میں اسے اسکے ہمراہیوں نے مار ڈالا اور اسطرح کیانی خاندان کا چراغ ہمیشہ کے لئے بجھ گیا۔ ایکبتانہ سے سکندر وسطی ایشیا میں ماورالنہر تک پہنچا اور وہاں سے موجودہ مغربی پاکستان کے شمالی حصے میں داخل ہوا مگر انڈس تک پہنچ کر واپس ہو گیا۔ واپسی پر خلیج ایران کی راہ سے دریائے دجلہ میں جہاز رانی کے ذریعہ سے وہ بابل پہنچا اور یہاں، جبکہ وہ ملک عرب پر حملہ کرنیکی تیاری کر رہا تھا، چھ دن بخار میں مبتلا رہ کر فوت ہو گیا۔ تیس سال کی مختصر سی عمر میں اس عجیب و غریب مقدونی نوجوان نے بہت سی زندگیوں کی جولانیاں اور تجربے ضم کر رکھے تھے۔ اسکی شمع زندگی کی لو جس تیزی سے بلند ہوئی تھی اسکا فطری تقاضہ تھا کہ وہ اسی سرعت سے بجھ بھی جائے۔

سکندر کے بعد اسکے سیلیوسی جانشین اسکی یونانی مقدونی سلطنت پر کم و بیش دو صدیوں تک قابض رہے۔ سکندر کی موت کے فوراً بعد اسکا کم عقل نوجوان چھوٹا بھائی تخت و تاج کا وارث ہوا، یا پھر سکندر کا وہ بیٹا اسکا جانشین ہونا چاہیے تھا جو ہنوز اپنی ماں روکسانہ کے بطن میں تھا۔ مگر کچھ روز کے بعد ہی سکندر کی سلطنت صحیح معنی میں اسکے دو جنرلوں بطلموس اور سیلیوکس میں تقسیم ہو گئی۔

چوتھی صدی قبل مسیح کے آخر میں بطلموس نے مصر میں مقدونی فراعنہ کی ایک نسل قائم کی۔ سیلیوکس نے بابل میں یونانی سلطنت کی بنیاد ڈالی۔ اور عراق اور شام کو اپنی حکومت میں شامل کیا۔ مگر سیلیوکس نے شہر بابل کو اپنا دارالسلطنت نہیں بنایا بلکہ جدید شہر بغداد سے بیس میل نیچے سیلیوسیا کے نام سے دریائے دجلہ کے دائیں کنارے پر ایک نئے دارالحکومت کی بنیاد رکھی۔ بعد ازاں اسنے اپنے بیٹے انطیاکس کے لئے

شمالی شام میں دریائے اورونٹیز پر شہر انطاکیہ آباد کیا جو فوراً یونانی زندگی و معاشرت کا مرکز بن گیا اور بعد کو دنیا بھر میں سب سے زیادہ مالدار شہر سمجھا گیا۔ سلیوکس نے آخر عمر میں ایک جوان عورت استرا تونیس نامی سے شادی کی تھی مگر اسکا بیٹا انطیاکس اسپر بری طرح فریفتہ ہو گیا۔ سلیوکس بلا کا سیر چشم انسان تھا۔ اس نے بیٹے کی خوشی کے لئے امتراتونیس کو طلاق دیکر اسے انطیاکس کی بیوی بنا دیا۔ سلیوکس مصری بطلیموس کے ایک نوجوان بیٹے کے ہاتھ سے مارا گیا۔

اسطرح انطیاکس اول جس سلطنت پر حکمران ہوا وہ شروع ہی سے کمزور و زوال پذیر تھی۔ انطیاکس ثانی اور سلیوکس ثانی و ثالث کے زمانے اس سے بھی بدتر ثابت ہوئے۔ انکے بعد انطیاکس ثالث اعظم کے دور میں یونانیوں کا کھویا ہوا وقار کسی قدر واپس آیا۔ اسنے ایران و شام کو فتح کیا اور ایشیائے کوچک پر یونانی عظمت کا سکہ دوبارہ بٹھادیا نیز علاقہ میدیا کو پامال کیا۔ انطیاکس ثالث اعظم نے پہلے تو مصر فتح کرنے کی ناکام کوشش کی، پھر اپنی بیٹی قلوبطرہ* کی شادی مصری بادشاہ بطلیموس ایپی فینس سے کر دی۔

اسی یونانی بادشاہ کے زمانے میں رومی طاقت کا خروج ہوا، جسنے بالآخر یونانیوں کی جگہ لیلی۔ انطیاکس طائر میں مشہور فونیقی جنرل ہنی بال سے ملا، جو روم اور قرطابخہ (موجودہ تیونس کے قریب شمالی افریقہ کا قدیم شہر) کے درمیان طویل لڑائیوں کے اختتام پر یہاں مقیم تھا۔ چند سال کے بعد انطیاکس ثالث اعظم نے یونان پر حملہ کیا جو اسوقت روم کے ماتحت تھا مگر شکست کھائی۔ واپسی پر دوسری شکست اسنے اناطولیا میں میگنسیا کے مقام پر کھائی۔ اسطرح تمام ایشیائے کوچک پر رومیوں کا تسلط ہو گیا۔ اسکے

* اکثر بطلیموس بادشاہوں کی بیویاں قلوبطرہ کہلائیں مگر مصر کی مشہور ملکہ قلوبطرہ اس زمانیکے دو سو سال بعد ہوئی تھی۔

تین سال کے بعد وہ لورستان میں ایک شہر پر حملہ کرتے ہوئے مارا گیا۔

اسکے بعد انطیاکس چہارم بھی اس نسل کا مشہور بادشاہ ہوا، جس نے مصر اور ایران پر کامیاب حملے کئے اور اپنی موت سے قبل ہی دیوتا مان لیا گیا تھا۔ اس تمام زمانے میں سیلیوکسی سلطنت کا پایہ تخت شہر انطاکیہ رہا۔

انطیاکس ہفتم کے عہد میں سیلیوسی یونانی سلطنت کا خاتمہ ہو گیا۔ اس وقت شمالی ایران میں ایک پارٹھی نسل کی طاقتور حکومت قائم ہو چکی تھی، جسکی فتوحات کا دائرہ علاقہ بختیار سے لیکر دریائے فرات تک وسیع ہو گیا تھا۔ حالانکہ انطیاکس علاقہ بابل پر دوبارہ قابض ہونے میں کامیاب ہو گیا مگر علاقہ میدیا میں اس نے پارٹھی بادشاہ فریطس ثانی سے شکست کھائی، اور وہ خود کشی کر کے مر گیا۔

(۶)

پارتھی ایرانی حکومت

(از ۲۴۷ ق م تا ۲۲۶ ع)

اس نسل میں ایسے کل چھبیس بادشاہ ہوئے جنکے نام معلوم ہیں اور جنہوں نے مجموعی طور پر تقریباً پونے پانچ سو برس تک حکومت کی۔ مگر کئی بادشاہوں کے نام معلوم نہ ہو سکے۔ ان میں فریطس اول، متھریڈیتس ثانی اعظم، اورودس اول، فریطس چہارم، فریطس پنجم، پاکورس، اوسروز اور ارتا بینس چہارم زیادہ مشہور ہیں۔ سلطنت پارتھیا کا صحیح جغرافیائی محل وقوع ایران کے شمال و مشرق میں اس جگہ تھا جہاں جدید صوبہ خراسان واقع ہے۔ سکندر مقدونی کے انتقال کے بعد پارتھیا اور بختیار دونوں یونانی صوبے خود مختار حکومتوں کی صورت میں تبدیل ہو گئے۔ پہلے پہل پارتھی دارالسلطنت شہر ہکاتوم پیلوس ہوا جسے سکندر اعظم نے بسایا تھا، مگر جب پہلے پارتھی بادشاہ تریڈیتس اول (یا اراسیکیز اول) نے سیلیوسی فوج کو شکست دی تو انہیں اپنے لئے کسی اور پایہ تخت کی ضرورت محسوس ہوئی۔ بالآخر میتھریڈیتس ثانی نے علاقہ میدیا کو فتح کر لیا اور اسکے صدر مقام ایکبتانہ کو اپنا مستقر حکومت بنا لیا۔ اسی نے دریائے دجلہ پر شہر سیلیوسیا کو فتح کیا، اور پارتھی سلطنت کو دریائے جیحون سے لیکر دریائے فرات تک وسیع کر لیا۔ اسطرح عراق پارتھی حکمرانی کے ماتحت آگیا۔ اس زمانے میں پارتھیوں کا مقابلہ رومیوں اور ارمنیوں سے تھا جنکی حریصانہ نگاہیں عراق کی زرخیز سر زمین پر لگی رہتی تھیں۔ شمالی شام میں دریائے اورونتیز پر انطاکیہ ایک عظیم الشان شہر بن چکا تھا جسکی دلچسپیاں اور عیش رانیاں


زبان زد خلاق تھیں۔ دولت و عشرت کا وہ گہوارہ تھا اور رومی شہنشاہ اسے فرات کے اس پار حملے کرنے کے لئے بطور پڑاؤ استعمال کیا کرتے تھے۔ موجودہ شہر انطاکیہ عظیم الشان قلعہ بند قدیم شہر کے کھنڈروں کے دسویں حصے کو بھی چھپا نہیں سکا ہے۔ پھر بھی وہ نہایت خوبصورت مقام ہے جہاں لذیذ پھلوں اور نظر فریب اور خوشبو دار پھولوں کے باغوں کی فراوانی ہے۔ اور پچھلے چند سالوں تک ساکنان انطاکیہ اپنے رنگا رنگ لباس کے باعث اطراف میں مشہور تھے۔ انطاکیہ ہی کے قریب وہ کوہستانی وادی ہے جہاں یونانی روایات کے مطابق مردانہ شجاعت کا دیوتا اپالو اپنی ارضی محبوبہ سے چھپ چھپ کر ملا کرتا تھا اور پھر رومیوں کے زمانے میں اسی وادی میں بے شمار رومی نوجوانوں نے انطاکیہ کی نوخیز دوشیزاؤں کے ساتھ اپالو کے رومانی کارنامے دوہرائے۔ آج بھی ہر نووارد سیاح جب اس وادی میں چلتا پھرتا ہے تو اسے خود بخود ایسا محسوس ہونے لگتا ہے کہ گویا وہ اپنی زندگی کے اس دور میں ایک مرتبہ پھر واپس آگیا ہے جہاں ہوس رانی اور غیر ذمہ داری کا دور دورہ ہوتا ہے۔

انطاکیہ کے مشرق اور عدیسہ کے شمال میں ہران نامی شہر تھا، جسکا جدید نام عرفہ ہوا۔ عراق کے شمال میں ایک اور مشہور قدیم شہر دیاربکر نامی تھا جو دریائے دجلہ کے کنارے ایک مرتفع مقام پر واقع تھا۔ اسنے اپنی بلندی پر سے صدیوں کو آتے اور جاتے اور متعدد سلطنتوں کو بنتے اور بگڑتے دیکھا ہے۔ مگر آج اسکے بازاروں میں مغربی لباسوں میں ملبوس کرد چلتے پھرتے رہتے ہیں۔ اور اسکے ہر اونچے مکان کی چھت پر ریڈیو کے کھمبے گڑے ہوئے ہیں۔

جس سال جولیس سیزر نے برطانیہ پر حملہ کیا، اسی سال رومیوں نے کراسس کے ماتحت پہلی مرتبہ پارتھیا پر حملہ کیا۔ اسوقت رومی سلطنت کا مشرقی صدر مقام شہر انطاکیہ تھا۔

اس لڑائی میں رومیوں کو شکست فاش ہوئی اور کراسس مارا گیا۔ یہ مشہور پارتھی رومی جنگ شہر ہران کے قریب ہوئی تھی اور اس میں شامل ہونے کے لئے جولیس سیزر نے فرانس سے ”گال“ فوج بھی روانہ کی تھی مگر وہ پارتھی اورستھین جنگ آزماؤں کا مقابلہ نہ کر سکی اور ان میں سے ایک متنفس بھی زندہ نہ بچا۔ اسکے بعد رومیوں نے مارک انطونی کے ماتحت پارتھیا پر حملہ کیا مگر نتیجہ شکست ہی ہوا اور مارک انطونی کو اپنی فوج کی تباہی کے بعد واپس اسکندریہ کو لوٹ جانا پڑا۔ لیکن جب آگسٹس رومی شہنشاہ ہوا تو اس نے پارتھی بادشاہ فریطس سے صلح کر لی۔ یہ صلحنامہ حضرت عیسیٰ روح اللہ کی ولادت مبارک کے سال دریائے فرات کے اندر ایک جزیرے میں ہوا تھا۔ یہ صلحنامہ کافی طویل مدت تک قائم رہا۔ اس دوران میں ، جبکہ نیرو رومی شہنشاہ تھا، پارتھی بادشاہ تریڈیتس، کا ایک بھائی آرمینیا کا بادشاہ بنایا گیا۔ پارتھی اور سیتھین سلطنتیں ایک دوسرے کی ہمسایہ اور حلیف تھیں۔

یہ پارتھی رومی صلح رومی شہنشاہ تراجن کے عہد میں ٹوٹ گئی اور رومی افواج کا ٹڈی دل لگا تا پارتھی سلطنت پر حملہ آور ہوتا رہا۔ رومی لشکر بالعموم دریائے فرات کے ساتھ جنوب کا رخ کرتا اور بابل پر یورش کرتا تھا۔ ہر سال پارتھی دارالسلطنت کو جلا کر خاکستر کیا جاتا مگر پھر بھی پارتھی حکومت مستقلاً زیر نہوتی تھی۔ تراجن کو سکندر اعظم ثانی کہلائے جانے کی بڑی تمنا تھی۔ چنانچہ اس نے سکندر کی عظیم الشان فتوحات کے اعادے کا آغاز کیا۔ پہلے اس نے آرمینیا فتح کیا۔ پھر دریائے فرات کے ساتھ ساتھ نسی بین پہنچا۔ دریائے دجلہ پار کر کے اسکی فوج نے گامیلہ، ننیہوا اور اربیل کے شہر فتح کئے۔ ازاں بعد اس نے فرات اور دجلہ کے درمیان موصل کے جنوب اور اشور کے مغرب میں ، تقریباً تیس میل کے فاصلے پر، حطرہ کو فتح کیا۔ پھر رومیوں نے بابل فتح



سلطنة رومة الكبرى
[انظر صفحة ١٠٠]

سلطنة رومة الكبرى

کیا۔ یہاں تک کہ تیسری فون بھی فتح ہو گیا جہاں تراجن کے قبضے میں پارتھی بادشاہ اوسروز کی بیٹی بھی آگئی۔ پارتھیا کے طلائی تخت، جواہرات، خزانہ اور شہزادی کو انطاکیہ بھیج دیا گیا اور تراجن خود دریائے دجلہ میں تفریحاً کشتی رانی کرتا ہوا خلیج ایران تک جا پہنچا۔ یہاں وہ ہندوستان پر حملہ کا تصور ہی کر رہا تھا کہ اسے خبر ملی کہ اوسروز نے تمام مفتوحہ رومی علاقے کو دوبارہ فتح کر لیا۔ چنانچہ اسے واپس جانا پڑا۔ اسکے بعد جلد ہی تراجن کا انتقال ہو گیا۔ اسکے جانشین رومی شہنشاہ ہیڈرین نے تمام پارتھی علاقہ خالی کر دیا اور فرات کے اس پار واپس چلا گیا۔ اسنے اوسروز کو اسکا تخت اور اسکی بیٹی بھی واپس کر دی۔ اسطرح پارتھیا اور روم میں دوبارہ صلح ہو گئی۔ مگر پچاس سال کے بعد رومی شہنشاہ مارکس اوریلیس کے جنرل کاسیس نے پارتھیا کو فتح کر کے تیسری فون کو جلا ڈالا۔ پھر رومی شہنشاہ سیپتی میس سیورے نے دو مرتبہ پارتھی سلطنت کو شکست دی اور نسی بس کو اپنا صدر مقام بنا کے پارتھیا کو ایک رومی صوبے کی حیثیت دی۔ پارتھیا پر آخری رومی حملہ سیورے کے بیٹے کراکلا نے کیا جو بڑا وحشی اور ظالم انسان تھا۔ آخری پارتھی رومی لڑائی ما کر نیس،، رومی شہنشاہ، اور ارتا بینس چہارم، آخری پارتھی بادشاہ، کے درمیان ہوئی تھی۔ مگر پارتھی سلطنت کا زوال حقیقتاً ایرانی ساسانیوں کے ہاتھ سے ہوا۔

(۷)

ساسانی ایرانی سلطنت

(از ۲۲۶ء تا ۶۳۶ء)

ساسانی ایرانی بادشاہوں نے چار سو سال سے زیادہ مدت تک حکمرانی کی۔ ان میں کل چھبیس بادشاہ ہوئے۔ جن میں مشہور ترین حسب ذیل تھے :- آردیشر اول، شاپور اول، نرسیہ، شاپور دوم، شاپور سوم، بہرام گور پنجم، قباد اول، خسرو اول، نوشیروان، خسرو دوم، پرویز، قباد شیر ویہ دوم، اور یزد جرد سوم۔

ساسانی نسل کا بانی آردیشر عوام کے نیچے طبقہ سے تعلق رکھتا تھا۔ اسکی ماں ایک چمار کی بیٹی تھی اور باپ، ساسان، ایک معمولی سپاہی تھا۔ اپنی غیر معمولی شجاعت کے باعث ساسان اعلیٰ مدارج پر پہنچا اور اسنے پارٹھی افواج کو بے بہ بے تین بڑی لڑائیوں میں شکستیں دیں، جنکے بعد وہ خراسان میں شاہ ایران منتخب ہوا۔ اسنے ایران کے روایتی مذہب زرتشتیت کو از سر نو زندہ کیا اور ملک کی فوجی اور سیاسی طاقت کو بڑھایا۔ اسنے ٹیسی فون کو اپنا پایہ تخت اور ایکبتانہ کو سرمائی صدر مقام بنایا۔ اسکے بعد آردیشر نے اپنے چار سو چیدہ نوجوان امرا پر مشتمل ایک زبردست سفارت نئے رومی شہنشاہ سکندر سیورے کے دربار میں اس پیغام کے ساتھ بھیجی کہ رومی اپنے تمام ایشیائی مقبوضات ساسانی حکومت کے حوالے کر کے واپس یورپ چلے جائیں۔ یہ پیام گویا ایک اعلان جنگ تھا۔ چنانچہ سکندر لڑائی کے لئے آمادہ ہو گیا۔ پہلے رومیوں نے ایرانی علاقوں پر حملہ کیا اور اکثر مقامات فتح کر لئے۔ موسم جنگ کے اختتام کے بعد (یعنی موسم گرما کی آمد پر)

رومی عساکر انطاکیہ کو واپس چلی گئیں۔ اسی زمانے میں اردیشر کا انتقال ہو گیا۔ اٹھارہ سال کی مدت حکومت میں اردیشر نے ساسانی سلطنت ایران کی بنیادیں مضبوط کر دیں۔ اس کے بعد اسکا بیٹا شاپور حکمران ہوا جو اپنے باپ سے بھی زیادہ جنگجو تھا مگر اس میں اپنے باپ کی سی دیگر صفات موجود نہ تھیں۔ یہ اس ہمہ ساسانی افواج نے رومی سلطنت کی مشرقی حدود کو متواتر ویران و بد حال رکھا۔ عدیسہ کے قریب ایک زبر دست جنگ میں شاپور نے رومی افواج کو سخت شکست دی اور بوڑھے رومی شہنشاہ ولیرین کو گرفتار کر لیا جو کئی سال تک ساسانی محبس میں مقید رہنے کے بعد فوت ہو گیا۔ شاپور نے انطاکیہ آسانی سے فتح کر لیا اور سلیسیا میں سے گذرتے ہوئے طرسوس اور سیزاریہ کے شہروں کو برباد کر دیا۔ وہ اناطولیا کے وسط تک پہنچا اور واپسی پر بہت مال و دولت سمیٹ کر ایران لے گیا۔ لیکن واپسی کے وقت اودے نیتھس، شاہ پامیرا، نے ایرانی لشکر کو بہت حیران و پریشان کیا اور شاپور کو گھبرا کر شمالی شام سے، دریائے فرات پار کر کے، چلا جانا پڑا۔ اس گھبراہٹ میں ایرانی خزانے کا بڑا حصہ شاہ پامیرا کے ہاتھ میں آیا۔ اس قابل قدر خدمت کے صلے میں شہنشاہ روم نے اودے نیتھس کو ”مشرق کے گورنر“ کا خطاب دیا۔ پامیرا کی چھوٹی سی بادشاہت شمالی شام میں واقع تھی۔ مشہور ملکہ زینویہ اسی ملک کی فرماں روا اور اودے نیتھس کی بیوہ تھی

مشہور انگریز مورخ گبن نے ملکہ زینویہ کی غیر معمولی جنگ آزمائی کا ذکر کیا ہے۔ وہ تیر اندازی میں طاق، شمشیرزنی میں ماہر، گھوڑے کی بے مثل سوار اور بے نظیر شکاری تھی۔ وہ ہمیشہ زرہ و بکتر سے آراستہ رہتی اور اپنی پیدل اور سوار فوج کی کمان کیا کرتی تھی۔ وہ ایک حسین و جمیل عورت تھی اور لاطینی، یونانی، شامی اور مصری زبانیں بے تکان بولتی تھی۔

جب اودے نیتھس کو اسکے ایک نوجوان رشتہ دار نے مار ڈالا تو زینویہ پامیرا کے تخت پر خود بیٹھی۔ اسنے کئی رومی صوبوں پر قبضہ کر لیا اور دو مرتبہ شاپور کی ساسانی افواج کو مار کر ٹیسی فون کے دروازوں تک پہنچا دیا۔ یقیناً یہ صورت حالات رومیوں کے لئے نا قابل برداشت تھی۔ چنانچہ رومی شہنشاہ اس غیر معمولی جنگجو خاتون کی تادیب کے ارادیسے انطاکیہ پہنچا۔ پامیرا کو عرب تدمور کہتے ہیں۔ یہ مقام عراق سے طرابلس (لبنان) کو جانیوالی پٹرول لائن کے نمبر ٹی ۳ اور ٹی ۴ پمپ اسٹیشنوں کے درمیان واقع ہے۔ رومی شہنشاہ اوریلین نے محاصرہ کر کے پامیرا کو فتح کر لیا اور ملکہ زینویہ گرفتار ہو گئی۔

اسوقت شاپور فوت ہو گیا۔ اسکے بعد اسکے چار جانشینوں (ہر مز اول، بہرام اول، بہرام دویم، اور بہرام سویم) نے محض چند سال حکومت کی۔ ساتویں ساسانی بادشاہ نرسس نے آرمینیا کے لئے دو بڑی لڑائیاں رومیوں سے لڑیں۔ انہیں سے پہلی ہران کے مقام پر واقع ہوئی جسمیں رومیوں کو شکست ہوئی۔ مگر دوسری لڑائی میں رومی فتحیاب ہوئے۔ اسوقت رومی شہنشاہ دایوکلشین تھا۔

ہر مز دویم کے غیر اہم دور حکومت کے بعد شاپور دویم کا زمانہ آیا۔ اسکی پہلی بڑی لڑائی رومی شہنشاہ کانستین ٹیس سے سنگارا کے قریب ہوئی جسمیں رومیوں کو سخت شکست ہوئی۔ اسکے بعد شاپور نے نسی بس پر حملہ کیا مگر التوائے جنگ کا باہمی معاہدہ ہو گیا۔ شاپور کو میدیا کی بغاوت فرو کرنی پڑی۔ چند سال اسی میں گذر گئے اور شاپور ٹیسی فون میں مقیم تھا کہ اسے پھر رومی یاد آئے۔ وہ براہ راست انطاکیہ پر حملہ کرنے کے ارادیسے روانہ ہوا۔ جب راہ میں اسے بہت سے موانعات نظر آئے تو اسنے میسو پٹیمیا کو چھوڑ کر شمال میں اناطولیا میں سے ہو کر گذرنا چاہا۔ وہ نسی بس کی فصیلوں کے نیچے سے

خاموشی سے گذر گیا، اور اسی طرح امید کی فصیل کے نیچے سے بھی گذر جانا چاہتا تھا کہ فصیل پر سے ایک رومی تیر نے آکر اسکے طلائی خود کو مجروح کر دیا۔ اسپر ساسانی لشکر نے محاصرہ قائم کر دیا اور ستر دن کے محاصرے کے بعد امید کو فتح کر کے زمین کے برابر کر دیا گیا۔ اسکے بعد ایرانیوں نے سنگارا کی فصیلیں گرا دیں اور جزیرہ ابن عمر میں ایرانی چوکی قائم کی مگر شاپور سمرہ کے قریب، دریائے دجلہ پر، تکریت کا مضبوط قلعہ فتح نہ کر سکا۔

یہی زمانہ تھا کہ نیا رومی شہنشاہ، جولین، شام کے ملک میں داخل ہوا اور انطاکیہ میں موسم سرما بسر کرنے کے لئے ٹھہر گیا۔ سلطنت روم کا یہ مشرقی صدر مقام اخلاقی لحاظ سے پستی کی انتہائی گہرائیوں میں گر چکا تھا۔ انطاکیہ کا قانون محض فیشن تھا اور انسانی کوششوں کا واحد مقصد عیش و نشاط کی تکمیل رہ گیا تھا۔ شہریوں کی توجہ کا مرکز اسکے سوا کچھ نہ تھا کہ بہترین لباس پہنا جائے اور اپنے مکانات کو بیش قیمت فرنیچر سے سجایا جائے۔ فنون عیش باعث عز و وقار تھے اور سنجیدہ و مردانہ محاسن وجہ تضحیک و تمسخر۔ بوڑھوں کی عزت اور عورتوں کی عصمت و عفت کی تحقیر عام تھی۔ چنانچہ جولین کو انطاکیہ کی معصیت کوشش و سیاہ کارانہ معاشرت سے نفرت ہو گئی اور وہ وہاں سے طر سوس کو منتقل ہو گیا۔

موسم بہار میں جولین ایران پر حملہ کرنے کے لئے ایک زبردست رومی لشکر کے ساتھ روانہ ہوا۔ دریائے فرات کو پار کرنیکے بعد اسنے اپنی نصف فوج مشرق کی طرف نسی بس کو روانہ کر دی، اور باقی کو لیکر فرات کے ساتھ ساتھ جنوب کی طرف بڑھا۔ اسنے دجلہ کے اتصال پر خابور ندی کو عبور کیا اور عراقی قلعوں کو مسمار و نذر آتش کرنا شروع کیا۔ اس یلغار میں رومی لشکر نے جو غیر انسانی و بہیمانہ مظالم بے گناہ آبادیوں پر کئے، انکے عشر عشر بھی کبھی وحشی سے وحشی

منگول و تاتار عساکر تک سے سر زد نہیں ہوئے۔ حقیقت یہ ہے کہ یورپی اقوام نے ازمینہ قدیمہ سے لیکر ایٹم بم کی جدید دنیا تک ہمیشہ ایشیائی ”وحشیوں“ سے زیادہ اپنی وحشت، بربریت و غیر انسانی بہیمیت کا ثبوت دیا اور ایشیائی اقوام کو اپنے مقابلے میں انسانی درجے سے کم سمجھا۔

رومیوں نے بابل فتح کیا اور وہاں کوئی عمارت سالم اور کوئی دوشیزہ باکرہ نہ چھوڑی۔ جولین اور شاپور کا آخری مقابلہ کرکک کے قریب عراق میں ہوا جس میں رومیوں کو شکست فاش ہوئی اور شہنشاہ جولین مارا گیا۔ جولین کے بعد جووین رومی شہنشاہ ہوا جس نے شاپور کو سنگارا، نسی بس اور آرمینیا دیکر ذلت آمیز صلح کر لی۔ اس طرح دریائے فرات ایک مرتبہ پھر رومی سلطنت کی مشرقی سرحد بن گیا۔

شاپور دویم کے بعد شاپور سویم کی یاد کر مائشاہ کے قریب ”طاق بستان“ نامی مقام پر چٹانوں میں اسکے مجسموں سے قائم ہے۔ یزد جرد نے عیسائیوں کے ساتھ بد سلوکی کی اور یزد جرد دویم کے عہد میں کرکک کے مقام پر ان کا قتل عام ہوا۔ بہرام گور عمر خیام کی رباعیات کے باعث زندہ جاوید ہے۔ قباد کے زمانے میں روم اور ایران کے درمیان پھر جنگ آزمائی کی تجدید ہوئی اور عراق کی تاریخ میں پھر زندگی پیدا ہوئی۔ قباد نے رومی سلطنت کے خلاف دو بڑی لڑائیاں لڑیں اور قلعہ امیداکو بڑی خونریزی کے ساتھ فتح کیا مگر خود اسکی فوج اسقدر ماری گئی کہ اسنے ایک بڑی رقم وصول کر کے اپنے مفتوحہ علاقے شہنشاہ روم اناس تیسیس کو واپس کر دیئے، اور فریقین میں بیس سال کے لئے التوائے جنگ ہو گیا۔

اس دوران میں نئے رومی شہنشاہ جسٹین اور اسکے لایق جنرل ہیلی سیریس نے رومی سلطنت کی مشرقی حدود خوب مضبوط کر لیں۔ اس عہد کی رومی دنیا میں دو عورتیں اپنے جملہ محاسن کے لحاظ سے نہایت مشہور و معروف تھیں۔ یہ دونوں جنرل

یلی سیریس کی پیوی انطونیه اور رومی ملکہ تھیوڈورا تھیں اور حیرت کی بات یہ ہے کہ ہر دو اپنی کامیاب شادیوں سے پیشتر قسطنطنیہ کی شاہدان بازاری تھیں۔ قباد نے جب رومی علاقے پر اپنی دستبرد کا اعادہ کیا تو حالات پیشتر کی نسبت بالکل متبدل پائے اور وہ جنرل ییلی سیریس کی شاطرانہ چالوں کے مقابلہ میں بازی نہ لیجا سکا۔ قباد نے جب خود کو معذور پایا تو اسنے مصالحت کی تدبیر کی۔ اسنے چاہا کہ ایرانی ولی عہد خسرو کو جدید رومی شہنشاہ جسٹن اپنا متبھی کرے مگر مفاہمت کی تکمیل ہونے سے پیشتر قباد کا انتقال ہو گیا۔

خسرو نے تخت ایران پر بیٹھتے ہی رومیوں سے صلح کر لی۔ اسکے بعد طویل امن و امان و عام خوشحالی کا دور شروع ہوا۔ خسرو نہایت لایق مدبر و منتظم تھا۔ اسنے ساسانی سلطنت کو ترقی کی اس منزل تک پہنچا دیا جہاں تک وہ اس سے پیشتر کبھی پہنچی نہ تھی۔ اسنے سوس کے قریب ایک زبردست دارالعلوم کھولا۔ خسرو ہی کے عہد میں ایرانی شاعری، ادب و فلسفہ نے اعلیٰ درجے کی ترقی کی۔ مشہور ترین یونانی و ہندی علما و فضلا کے شاہکار ایرانی زبان میں منتقل کئے گئے اور ہندوستان سے لا کر شطرنج کا کھیل ایران میں متعارف کیا گیا۔ خسرو نے ساسانی سلطنت کو چار بڑے حصوں میں تقسیم کیا تھا، یعنی (۱) اشوریا (۲) میدیا (۳) ایران اور (۴) بختیار۔ ہر حصہ ایک وزیر کے زیر حکومت تھا۔ ٹیسی فون موسم گرما میں شاہی مستقر کی طرح استعمال کیا جاتا تھا، اس لئے اسے سنوار کر عروس البلاد بنا دیا گیا تھا۔ شاپور کے عظیم الشان محل کو از سر نو تعمیر کیا گیا تھا، جسکے کھنڈر آج تک عراق میں قدیم ساسانی تہذیب کی یادگار کے طور پر موجود اور ”طاق کسریٰ“ کے نام سے مشہور ہیں۔ مذکورہ بالا قلعہ امیدا شہر نسی بس کے اوپر تھا، اور ٹیسی فون قدیم یونانی شہر سیلوسیہ کے مقابل، دریائے دجلہ کے بائیں کنارے پر آباد تھا۔ حضرت عیسیٰ کی ولادت

سے پیشتر یہ شہر پارتھی بادشاہوں کے پڑاؤ کے طور پر استعمال ہوتا تھا۔ ساسانیوں کی حکومت کے آغاز میں ٹیسی فون دارالحکومت رہا تھا۔

خسرو اعظم نے جسوقت رومیوں سے جنگ کا اعادہ کیا، اسوقت کوفہ کے جنوب میں، چند میل کے فاصلے پر، ہیرا نامی شہر میں ایک عرب سردار المضیر رہا کرتا تھا۔ چراگاہ کے قضیہ پر اسکی چپقلش اکثر ایک قبیلہ سے رہا کرتی تھی جو صحرا کے اس حصے میں بود و باش رکھتا تھا جو پامیرا کی جانب تھا۔ خسرو نے دریائے فرات کو پار کر کے انطاکیہ پر حملہ کیا اور اسے فتح کر کے نذر آتش کر دیا۔ جو رومی قیدی وہ انطاکیہ سے واپس عراق کو لے گیا تھا اُسے اسنے ٹیسی فون کے متصل ایک جدید شہر آباد کیا تاکہ بابل میں مغربی ثقافت کی داغ بیل پڑ سکے۔ خسرو نے ایشائے کوچک میں بڑی تعداد میں ایرانی عساکر جمع کیں اور بیت المقدس پر حملہ کرنا چاہتا تھا کہ معمر مگر جنگجو رومی جنرل بیلی سیریس مزاحم ہوا۔ جب ایرانی سفیروں نے رومی کمپ میں بے پناہ رومی فوجی طاقت کا مشاہدہ کیا اور اسکی تصویر خسرو کے سامنے کھینچی تو ساسانی لشکر پیچھے ہٹا لیا گیا اور خسرو رومیوں سے صلح کر کے ساسانی سلطنت کی شمالی حدود کی طرف متوجہ ہو گیا۔ اس دوران میں، مشرق اور جنوب میں، ساسانی لشکر کو نمایاں فتوحات نصیب ہوئیں، اور سلطنت ساسان خسرو اعظم کے عہد میں ماوراء النہر سے لیکر بحر احمر تک وسیع ہو گئی۔ ٹیسی فون کے محل میں بیٹھکر خسرو دنیا بھر کے سفیروں سے پیش بہا تحایف قبول کیا کرتا اور اسکا خزانہ زر و جواہر سے بھر پور تھا۔

اسوقت صحرائے تاتار میں ایک جدید وحشی قوم نشو و نما پا رہی تھی۔ روایت ہے کہ تاتاریوں کے سردار نے ایک بھیڑے کے بھٹے میں پرورش پائی تھی اور بھیڑے ہی کی مادہ کا دودھ

پیا تھا۔ خسرو نے اس وحشی تاتاری سردار سے صلح کر رکھی تھی۔ مگر جب رومیوں نے تاتاریوں کی بھیبت و بربریت سے فسانے سنے تو انہوں نے بھی گھبرا کر ایک سفارت قسطنطنیہ سے تاتاری خان کی خدمت میں روانہ کی اور اس سے معاہدہ آستی کر لیا۔ خسرو جب اسی (۸۰) سال کا بوڑھا ہوا تو ساسانیوں اور رومیوں میں پھر جنگ چھڑ گئی۔ اس لڑائی میں ساسانی لشکر کے مقابل رومیوں اور ترکوں کی متحدہ فوج تھی۔ ساسانی اس خوفناک اتحاد کا مقابلہ نہ کر سکے اور شکست کھا کر رومی حدود سے ہٹ آئے۔ اسکے بعد ہی خسرو اعظم فوت ہو گیا۔

خسرو اعظم کے بعد کے ساسانی فرمانروا نالایق ثابت ہوئے۔ البتہ خسرو ثانی اس لئے مشہور ہے کہ رومیوں نے اسکو اپنا حلیف بنا لیا اور ایک نہایت دلفریب عیسائی بیوی سیوا نامی دی، جو، ہر چند کہ اپنی عصمت و عفت کے بارے میں زیادہ محتاط نہ تھی، لیکن مخیر و دانشمند بلا کی تھی۔ مگر خسرو ثانی قسطنطنیہ کی رومی سلطنت کے روز افزوں زوال سے دیدہ دلیر ہو کر رومی مقبوضات پر حملہ آور ہوا اور چشم زدن میں عدیسہ، سنگارا، نسیبس، دارا، مردین، امیدا اور انطاکیہ کے بڑے بڑے رومی شہر فتح کر لئے۔ اسنے تمام ایشائے کوچک پر تسلط کر لیا اور طرابلس کے مقام پر اپنی عظیم الشان کامرانی کا جشن منایا۔ اسکی فوجیں باسفورس کے کنارے تک پہنچ گئی تھیں۔ ساسانی لشکر نے جنوب میں دمشق کو بھی دوسرے شامی شہروں کی طرح جلا ڈالا، بیت المقدس کو نذر آتش کر کے حضرت عیسیٰ کی صلیب گہ زمین کے برابر کر دی گئی اور اصلی صلیب مقدس ایران کو بھیج دی گئی۔ ایران اور روم کے مابین یہ آخری بڑی جنگ تھی۔ بابل کو واپس آکر خسرو ثانی نے ایک نیا شہر بسایا جسکا نام اسنے ”دست جرد“ رکھا۔ اسکے کھنڈر اب تک شہر بان کے قریب

بقوبہ خاتقین سڑک پر موجود ہیں۔

اس شان و شوکت، عظمت و کامرانی کے درمیان ایرانی کسریٰ کو ایک حجازی عرب کی دعوت اسلام پہنچی۔ خسرو اس ”گستاخی“ کی تاب نہ لایا۔ اس نے خاتم النبیین (صلی اللہ علیہ وسلم) کی شان میں نازیبا الفاظ کہے اور دعوت نامہ چاک کر کے پھینک دیا۔ مغرور فرماں روا نہیں جانتا تھا کہ وہ پیمبر اسلام کا نامہ چاک کر کے سلطنت ایران کے پرزے پرزے کر چکا تھا۔ لیکن روم و ایران کی سات سو سالہ کشمکش کے اختتام کو ہنوز چند سال باقی تھے۔ رومی شہنشاہ ہرقل نے اپنی سابقہ مشرقی سلطنت کی باز یافتگی کا قصد کیا، جس کے ساتھ رومی و ساسانی سلطنتوں کے مابین ایک آخری و فیصلہ کن جنگ کا آغاز ہو گیا۔

ہرقل کو متعدد و دور دراز مجاذوں پر لڑنا پڑا، مثلاً ایک طرف اسکی فوجیں اسکندرونہ میں اور دوسری جانب ساحل بحر اسود پر مجتمع ہوئیں۔ لیکن اس نے دور بینی و تدبیر سے کام لیا اور صلیب گاہ کی بربادی اور صلیب مقدس کی غارتگری کی یاد دلا کے عیسائیوں کو ایرانیوں کے خلاف کھڑا کر دیا۔ اس طرح مغرب کا ٹڈی دل باسفورس سے مشرق کو اصفہان کی فتح کے لئے روانہ ہوا۔ یہ لشکر سلیسیا سے گذرا اور تورس پہاڑوں میں سے ہوتا ہوا اناطولیا میں نمودار ہوا۔ یہاں ہرقل نے ترکوں، کے خان سے معاہدہ آشتی کیا۔ تاتاری خان نے قیصر روم سے بخوشی بھائی چارہ قائم کر لیا۔ دریائے دجلہ پار کر کے ہرقل نے ایرانی لشکر کو پہلی شکست نینہوا کے قریب دی۔ اس شکست کی خبر سنکر خسرو دست برد چھوڑ کر فرار ہو گیا۔ اور ٹیسی فون پہنچ کر دم لیا۔ اور جب رومیوں نے دست برد کو جلا کر خاکستر کر دیا تو خسرو تخت و تاج سے خود دست بردار ہو گیا۔ یہاں خسرو کی عیسائی بیوی سیوا نے ہرقل کو صلیب مقدس جو انے کر دی جسے لیکر وہ واپس

بیت المقدس گیا اور اسے وہاں نصب کر دیا۔ جب ہر قہ اس
 متبرک کام میں مشغول تھا تو اسے اطلاع ملی کہ شام کی سرحد
 پر عربوں نے ایک شہر فتح کر کے وہاں پرچم اسلام نصب
 کر دیا ہے۔ محمد عربی (صلی اللہ علیہ وسلم) کے نام کو بھونے
 ہوئے خسرو کو کئی سال ہو چکے تھے مگر اسلامی جہاد کی
 لرزہ بر اندام آواز قریب تر ہوتی گئی اور رومی و ساسانی
 سلطنتوں کے ایوان متزلزل ہوتے ہوئے معلوم ہوئے۔

باب دوم

عراق پر اسلامی حکومت

(۸)

از آغاز اسلام تا اختتام خلافت بنی امیہ

(از ۶۳۶ء تا ۷۵۰ء)


شارع اسلام حضرت محمد صلی اللہ علیہ وسلم بن عبد اللہ کی ولادت مبارک مکہ کے قبیلہ قریش میں ۶۱۰ء میں ہوئی۔ آنحضرت صلی اللہ علیہ نے مکہ سے مدینہ کو ۶۲۲ء میں ہجرت فرمائی اور ۶۳۲ء میں مدینہ منورہ میں رحلت فرمائی اور وہیں دفن ہوئے۔ خلافت راشدہ میں، جو اسلام کی حقیقی جمہوریت تھی، چار خلفا ہوئے۔ اس دوران میں دارالخلافت مدینہ رہا، مگر حضرت علی کرم اللہ وجہ نے آخر میں کونہ کو اپنی جائے سکونت بنا لیا تھا۔ پہلے خلیفہ رسول حضرت ابو بکر صدیق رضی اللہ عنہ نے ۶۳۲ء (۱۱ ہجری) سے ۶۳۴ء (۱۳ ہجری) تک خلافت کی۔ دوسرے خلیفہ حضرت عمر فاروق اعظم رضی اللہ عنہ نے ۶۳۴ء (۱۳ ہجری) سے ۶۴۴ء (۲۳ ہجری) تک، تیسرے خلیفہ حضرت عثمان ذوالنورین (رضی اللہ عنہ) نے ۶۴۴ء (۲۳ ہجری) سے ۶۵۶ء (۳۵ ہجری) تک، اور چوتھے خلیفہ حضرت علی کرم اللہ وجہ نے ۶۵۶ء (۳۵ ہجری) سے ۶۶۱ء (۴۰ ہجری) تک خلافت کی۔

۱۔ بنی امیہ کی خلافت ۶۶۱ء (۴۱ ہجری) سے لیکر ۷۵۰ء (۱۳۲ ہجری) تک دمشق (شام) میں قائم رہی۔ اس خاندان میں چودہ خلفاء ہوئے، جنکے نام حسب ذیل ہیں :-


نمبر	نام	سن عیسوی	سن ہجری
- ۱	امیر معاویہ	۶۶۱ء	۴۱ ہجری
- ۲	یزید اول	۶۸۰ء	۶۰ ہجری
- ۳	معاویہ ثانی	۶۸۳ء	۶۳ ہجری
- ۴	سروان اول	۶۸۳ء	۶۳ ہجری
- ۵	عبدالملک	۶۸۵ء	۶۵ ہجری
- ۶	الولید اول	۷۰۵ء	۸۶ ہجری
- ۷	سلیمان	۷۱۵ء	۹۶ ہجری
- ۸	حضرت عمر ثانی رح	۷۱۷ء	۹۹ ہجری
- ۹	یزید ثانی	۷۲۰ء	۱۰۱ ہجری
- ۱۰	ہشام	۷۲۳ء	۱۰۵ ہجری
- ۱۱	الولید ثانی	۷۳۳ء	۱۲۵ ہجری
- ۱۲	یزید ثالث	۷۳۳ء	۱۲۶ ہجری
- ۱۳	ابراہم	۷۳۳ء	۱۲۶ ہجری
- ۱۴	سروان ثانی	۷۳۳ء تا ۷۵۰ء	۱۲۷ تا ۱۳۲ ہجری

شجرۃ بنی قریش

خاندان قریش



شجرۂ خلفائے بنی امیہ



ایک ہزار سال سے زیادہ مدت تک عراق پر غیر ملکی طاقتوں نے اپنا تسلط قائم رکھا۔ شمال کی جانب سے میدیوں نے اور جنوب و مشرق سے ایرانیوں نے آ کر عراق کی اشوری اور بابلی سلطنتوں کو اپنے زیر نگیں کیا۔ مغرب سے آ کر یونانیوں اور رومیوں نے اپنا جو اقتدار قائم کیا تھا اسے ایرانیوں نے مشرق سے آ کر پھر نیست و نابود کر دیا۔ البتہ جنوبی ریگستان سے کبھی صدائے بازگشت تک نہ آئی تھی۔ جزیرہ نماے عرب پر اسرار خموشی کے ساتھ صدیوں سے، اپنی شمالی سرحد پر، مشرق و مغرب کی تہذیبوں کے خونریز تصادم کو دیکھتا رہا

تھا۔ لیکن تاریخ انسانی کو سمیری و عکادی، بابل و اشوری میدی و ایرانی، یونانی و رومی طاقتوں کے علاوہ ایک ایسی عظیم الشان طاقت کو بھی جگہ دینا تھی جس نے نہ صرف مادی صورت سے دنیا کو مرعوب کیا بلکہ اخلاقی و روحانی لحاظ سے بھی عالم انسانیت کا وقار بلند کر دیا۔ مکہ کے ایک عرب بدوی نے چند سال کے اندر وحشی عربوں کو مہذب و منظم کیا اور دنیا کی قسمت پلٹ دی۔

اب تک عراق عربوں سے نابلد رہا تھا۔ عہد عتیق میں صرف تکریت کے قلعہ میں عربوں کا وجود پایا گیا تھا۔ یا پھر حطرہ میں عرب آبادی پائی جاتی تھی۔ نیز عراق کی مغربی سرحد پر ہیرا کے لخمی حکمران سامی النسل تھے۔ ایک لخمی بادشاہ نعمان نے ساسانی بادشاہ بہرام کے ایک دائم المریض بیٹے کے لئے صحرا میں ایک محل بنوایا تھا، جس کا نام ”الخورنق“ تھا۔ اسکے کھنڈر اب تک موجود ہیں۔

ساتویں صدی عیسوی کی ابتدا میں ملک عرب کی سیاسی حالت حسب ذیل تھی: یمن، عدن اور حضرموت کا جنوبی عربی ساحلی علاقہ ایران کے قبضے میں تھے۔ شام کی سرحدی وادی پر بازنطینی رومی شہنشاہ کا تسلط تھا۔ اور اندرون عرب متعدد یہودی و نصرانی نوآبادیاں قائم تھیں۔ چونکہ یمن کی آبادی بیشتر گاؤں اور قصبوں میں رہا کرتی تھی لہذا وہ بیرونی تہذیب سے جلد متاثر ہوئی۔ مگر حجاز اور نجد کے بدوی عربوں کو محض اسلام نے ہی مہذب و متمدن بنایا۔

حضرت محمد صلی اللہ علیہ وسلم نے ۶۱۰ء میں دعویٰ نبوت کیا۔ حضرت ابوبکر صدیق رضی اللہ عنہ کے اسلام لانیسے مکہ کی مختصر سی اسلامی جماعت کو لے پناہ تقویت پہنچی اور جب حضرت عمر فاروق اعظم رضی اللہ عنہ بھی مسلمان ہو گئے تو مسلمانان مکہ کی کمر بہت مضبوط ہو گئی۔ حضرت عمر فاروق رضی اللہ عنہ نے اسلام کی

بقا و تقویت کے لئے جو کچھ کیا وہ تعریف سے بے نیاز ہے۔ اسلام دراصل فاروقی کارناموں ہی کا دوسرا نام ہے، کیونکہ انکے بعد کے لوگ افتراق و انشقاق کی آجھنوں میں ہی پھنس کر رہ گئے۔ حضرت عمر رضی اللہ عنہ ہی نے رسول عربی صلی اللہ علیہ وسلم کو تمام عربستان کی فتح پر آمادہ اور کل عرب قوم کو دائرۃ اسلام میں داخل کیا تھا۔ ۶۲۸ء میں شارع اسلام صلی اللہ علیہ وسلم نے خون کا ایک قطرہ بہائے بغیر مکہ فتح کر لیا۔

رسول اکرم صلی اللہ علیہ وسلم کے بعد جسوقت عربوں نے ایرانی و بازنطینی حدود پر حملے شروع کئے اسوقت تک یہ دونوں سلطنتیں آپس میں لڑ لڑ کر نیم جاں ہو چکی تھیں، چنانچہ عربوں کی شمشیر زنی کی تاب نہ لاسکیں۔ حضرت خالد بن الولید سیف اللہ رضی اللہ عنہ، نے عراق پر پہلا حملہ صرف پانچ سو عربوں کے ساتھ کیا تھا۔ اسوقت ہیرا کے عیسائیوں نے عربوں کا ساتھ دیا تھا۔ مگر حضرت خالد ہنوز کامیاب نہونے پائے تھے کہ انہیں شام کی مہم پر بلا لیا گیا۔ اسکے بعد وہ شرق اردن کی جانب متوجہ ہوئے۔ وہاں سے وہ فلسطین پہنچے اور بیت المقدس کے قریب بازنطینی لشکر کو شکست دی۔ دمشق کی فتح کے ساتھ عربوں نے شام اور فلسطین دونوں ممالک تسخیر کر لئے۔ حمص، حاما اور حلب اسی وقت فتح ہو گئے تھے۔

اسوقت حضرت ابوبکر صدیق رضی اللہ عنہ کا انتقال ہو گیا اور حضرت عمر فاروق اعظم رضی اللہ عنہ دوسرے خلیفہ ہوئے۔ انہوں نے لڑائی کے محاذوں پر بہ نفس نفیس تشریف لیجا کر عرب حملہ آور افواج کا دل بڑھایا، اور عربوں نے عراق کی سرحد پر ایرانیوں کو پہلی بار شکست دی۔ یہ جنگ بڑی خونریز ہوئی تھی جس میں ایرانی سپہ سالار مشہور جنگ آزما رستم تھا اور جنگ کا محل وقوع ہیرا کے قریب قادسیہ نامی

مقام تھا۔ جنگ قادسیہ میں رستم مارا گیا تھا۔ عربوں کے ہاتھ میں بے اندازہ مال غنیمت آیا اور ساسانی سلطنت کا پرچم بھی عربوں نے چھین لیا تھا۔ جنگ قادسیہ کے بعد ساسانی سلطنت ایران بہت جلد زوال پذیر ہو گئی۔ یزدجرد شہنشاہ ایران اپنے دارالسلطنت ٹیسی فون کو چھوڑ کے بھاگ گیا، جسے عرب افواج نے لوٹ لیا۔

دریائے دجلہ کے مغربی ساحل پر شہر سیلیوسیہ کے مضافات کو لوٹنے کے بعد عربوں نے حضرت سلمان فارسی رضی اللہ عنہ کی رہ نمائی میں دریا کو پار کیا اور اسکے مشرقی ساحل پر ٹیسی فون کے عظیم الشان شہر پر قبضہ کر کے وہاں عراقی تاریخ میں پہلی بار نماز جمعہ ادا کی گئی۔ حضرت سلمان فارسی کا مزار اسی قدیم شہر کے کھنڈروں کے قریب سلمان نامی گاؤں میں بنایا گیا تھا۔ ٹیسی فون کے بعد نہاوند، پرسی پولس، اصفہان (پایہ تخت) اور ہمدان کے ساسانی شہر یکے بعد دیگرے فتح ہو گئے۔ گو ایران کو عربوں نے فوجی اور سیاسی حیثیت سے فتح کر لیا، مگر ایران نے عربوں کو بہت جلد معاشرتی اور ثقافتی حیثیت سے اپنا مطیع و منقاد بنا لیا۔ حتیٰ کہ عہد خلافت بنی عباس، بغداد، میں ادب و فلسفہ سے لیکر لباس و انداز تمدن ہر چیز میں عربی زندگی پر ایرانی اثر نمایاں نظر آنے لگا۔

مغرب میں، عرب سپہ سالار حضرت عمر بن العاص نے صرف چار ہزار عربوں کے ساتھ مصر کی فتح کا قصد کیا۔ اسی وقت بازنطینی شہنشاہ ہرقل کا قسطنطنیہ میں انتقال ہو گیا اور مصر کے عیسائی گورنر نے شہر اسکندریہ عربوں کے حوالے کر کے صلح کر لی۔ اس دوران میں حضرت عمر فاروق رضی اللہ عنہ اور حضرت عثمان ذوالنورین رضی اللہ عنہ شہید کر دیئے گئے اور حضرت علی کرم اللہ وجہ

چوتھے خلیفہ منتخب ہوئے۔ مگر امیر معاویہ نے انکی اطاعت نہ کی اور حضرت علی کرم اللہ وجہہ کو عراق میں پناہ لینی پڑی۔

اسکے بعد تقریباً ایک صدی تک شام میں خلفائے بنی امیہ نے حکومت کی اور دنیائے اسلام کا مرکز دمشق رہا۔ انکے بعد بغداد میں خلافت عباسیہ کے قیام کے ساتھ یہ مرکز عراق کو منتقل ہو گیا۔ اس اثناء میں مدینہ کی پچھلی سیاسی و روحانی حیثیت باقی نہ رہی اور اس کا بیت المال خالی ہو گیا۔ ”جنگ جمل“ اور ”جنگ صفین“ کے بعد حضرت علی کرم اللہ وجہہ کوفہ میں مقیم ہو گئے اور وہیں ایک مسجد کے دروازے پر آپ شہید کر دیئے گئے۔ امیر معاویہ نے بیت المقدس سے اپنی خلافت کا اعلان کیا اور خاندان بنی امیہ، دمشق، کی بنا ڈالی۔

حضرت علی کرم اللہ وجہہ کے بعد حضرت امام حسن رضی اللہ عنہ امیر معاویہ سے مصالحت کر کے اور اموی وظیفہ قبول کر کے مدینہ کو واپس چلے گئے اور وہاں آپ نے آٹھ سال کے بعد اپنی ایک بیوی کے ہاتھ سے دھوکے سے زہر کھا کر شہادت پائی۔ مگر حضرت امام حسین رضی اللہ عنہ نے امویوں کی اطاعت قبول نہ کی۔ اہالیان کوفہ نے انہیں سبز باغ دکھا کر یزید کے مقابلے پر آکسایا اور میدان کربلا میں دسویں محرم کو شہید کروادیا مگر انکی مدد نہ کی۔ دریائے فرات پر اور خراسان میں آئمہ اہل بیت کے خوبصورت مزارات زائرین کے لئے مکہ اور مدینہ کا مرتبہ رکھتے ہیں۔ نجف اشرف میں حضرت علی کرم اللہ وجہہ اور کربلا میں امام حسین رضی اللہ عنہ کے مقدس مزارات مرجع خلائق ہیں۔

کعبہ شریف اور مزار رسول صلی اللہ علیہ وسلم کی طرح مزارات حضرت علی کرم اللہ وجہہ اور امام حسین رضی اللہ عنہ کے اندر بھی کسی غیر مسلم کو داخل ہونے کی اجازت نہیں ہے۔ بارہویں امام اہل بیت،

حضرت امام مہدی رضی اللہ تعالیٰ عنہ کے متعلق مشہور ہے کہ وہ سمرہ کے ایک کوہستانی غار میں زوہوش ہو چکے ہیں۔ اسی غار پر ایک مسجد تعمیر کی گئی ہے، جسکے گرد سمرہ کا جدید قصبہ آباد ہے۔ یزید اول کے سیاہ نامہ اعمال میں حضرت امام حسین رضی اللہ عنہ کی شہادت ہی نہیں لکھی تھی بلکہ اس کی گردن میں مزید سیاہ کاریوں کا بھی طوق لعنت پڑنا مقدر تھا۔ اس کے حکم سے شامی افواج نے مدینہ منورہ کو جلایا، کعبہ شریف کو نقصان پہنچاتے ہوئے خلاف کعبہ کو خاکستر بنایا، متبرک حجر اسود کو شکست اور حضرت عبد اللہ بن زبیر رضی اللہ تعالیٰ عنہ کو شہید کیا۔

یزید کے بعد اس کا بیٹا معاویہ ثانی تخت پر بیٹھا، مگر وہ چند روز ہی زندہ رہا۔ اس کے بعد چوتھا خلیفہ بنی امیہ مروان اول بن الحکم ہوا۔ عبد الملک بن مروان پانچواں خلیفہ تھا۔ اس نے حجاج بن یوسف ثقفی کو جنرل بنا کر آموویوں کے خلاف ہاشمی بغاوت کو فرو کرنے کی مہم پر مامور کیا۔ حجاج نے چھ ماہ کے محاصرہ کے بعد مکہ کو فتح کر کے ابن زبیر کو شہید کر دیا جو خلافت کے مدعی تھے۔ اس کے بعد پھر کبھی ہاشمیوں نے خلافت کے دعوے کا خیال نہیں کیا۔ حجاج نے دو سال کی مدت میں حجاز اور یمن دونوں کو مکمل طور پر زیر کر لیا۔ اس کے بعد آتے عراقیوں کی تادیب پر مامور کیا گیا۔ اس نے کوفے میں مقیم ہو کر عراق کو پورے طور پر اموی حکومت کے ماتحت کر دیا اور اپنی سخت گیری سے عراقیوں کو اتنا خائف کیا کہ وہ سر نہ ہلا سکے۔

عبد الملک کے بعد بنی امیہ میں دو ہمہ صفت موصوف خلفا ہوئے، یعنی حضرت عمر ثانی رحمۃ اللہ علیہ اور ہشام۔ دوسرے سب نالایق و نااہل تھے اور عباسی حریفوں کا مقابلہ نہ کر سکے۔ عباسی رسول کریم صلی اللہ علیہ وسلم کے چچا حضرت

عباس رضی اللہ تعالیٰ عنہ کی اولاد میں اور ہاشمی تھے۔ جب ابو العباس نے امویوں کے خلاف کھلم کھلا علم بغاوت بلند کیا تو ایرانیوں نے اس کا ساتھ دیا۔ عباسیوں نے پہلے کوفے کو فتح کر کے اسے اپنا مستقر بنایا اور ابو العباس "السفاح" کے لقب سے پہلا خلیفہ بنی عباس ہوا۔

سنہ ۷۳۲ء میں، جبکہ فرانس میں تورز اور پوئیتیرس کے درمیان چارلس مارتیل نے اسپین کی جانب سے بڑھنے والے عرب یلغار کو روک کر عربوں کے ہاتھ سے تمام یورپ کی فتح کو بچالیا تھا، عرب سلطنت کی حدود رومی سلطنت کی انتہائی وسعت سے بھی متجاوز ہو چکی تھیں۔ رسول عربی صلی اللہ علیہ وسلم کو وصال فرمائے ہنوز ایک صدی بھی نہ گزری تھی کہ محمد صلی اللہ علیہ وسلم کے فدائیوں نے اسلامی پرچم اور اللہ کا نام مغرب میں خلیج بسکے سے لیکر مشرق میں دریائے انڈس اور چینی سرحد تک، اور شمال میں خلیج ارال سے لیکر جنوب میں دریائے نیل کے آبشاروں تک پہنچا دیا تھا۔ اس عظیم الشان اسلامی سلطنت کے طول و عرض میں ہزارہا مساجد کے میناروں پر سے روزانہ پانچ مرتبہ اللہ اور اس کے رسول پاک صلی اللہ علیہ وسلم کے نام بہ آواز بلند پکارے جاتے تھے۔ اس وسیع و بسیط سلطنت اسلامی کا مرکز دمشق کا مشہور شہر تھا، جو آج بھی دنیا کے خوبصورت ترین اسلامی شہروں میں اپنا ایک خاص مقام رکھتا ہے۔ دنیا میں ایسی وسیع سلطنت اسلامی قائم کرنے کے باعث بنی امیہ کا نام کبھی بھلایا نہیں جاسکتا۔ دمشق میں عظیم الشان مسجد اموی ان کی یاد تازہ رکھتی ہے، مگر افسوس کہ عراق میں اموی آثار بڑی تعداد میں موجود نہیں ہیں۔

(۹)

عہد خلافت بنی عباس، بغداد


(از ۷۵۰ء تا ۱۲۵۸ء)

خاندان بنی عباس نے برسر اقتدار ہوتے ہی بنو امیہ کے تمام افراد کو چن چن کر قتل کرایا۔ عراق و خراسان و دیگر مقامات میں بے شمار اموی قتل کئے گئے۔ کوشش یہ تھی کہ کوئی اموی بچہ زندہ باقی نہ رہے، حتیٰ کہ بعض اموی خلفاء کی لاشیں تک قبروں میں سے کھدوا کر سولی پر چڑھا دی گئیں اور انکی ہڈیاں جلا ڈالی گئیں۔ سفاح کے چچا داؤد بن علی نے مکہ اور مدینہ میں، اور عبداللہ بن علی نے شام میں اموی خاندان، کے یا اس خاندان کے ساتھ ہمدردی رکھنے والے، جس شخص کو پایا بیدریغ قتل کر ڈالا۔ سلیمان بن علی، گورنر بصرہ، نے امویوں کو قتل کرایا اور پھر انکے پیروں میں رسیاں بندھوا کر انکی نے گور و کفن لاشوں کو شاہراہ عام پر کتوں اور چیل کوؤں کے کھانے کے لئے ڈلوا دیا۔ عبداللہ بن علی نے امیر معاویہ، عبدالملک بن مروان اور ہشام بن عبدالملک تینوں کی قبریں کھدوائیں اور انکی لاشوں کو کوڑوں سے پٹوایا اور جلا ڈالا*۔

عباسیوں کی اس بہیمیت سے انسانیت و شرافت بھی شرما گئی۔ عباسیوں نے بنو امیہ اور انکے طرفداروں ہی پر یہ وحشیانہ مظالم نہیں کئے بلکہ جن لوگوں پر آل علی کی حمایت و طرفداری کا شبہ تھا انکے ساتھ بھی اسی قسم کا برتاؤ کیا گیا۔ مسلمانوں کی انتہائی بدقسمتی تھی کہ آنحضرت صلعم کو دنیا سے رخصت ہونے ہنوز پورے سوا سو سال بھی نہ ہوئے تھے کہ ایک ایسی (عباسی) حکومت قائم ہوئی جسکی بنیاد محض

*"تاریخ الکامل" ج ۵ ابن الاثیر الجزوی۔

خلافت عباسیہ بغداد کے صوبے



جوش و انتقام، عربوں سے نفرت و عداوت اور خود غرضی * قائم تھی اور اسکو مستحکم کرنیکے لئے وہ سب کچھ کیا گیا جو اسلامی شریعت میں ناجائز و ناروا تھا۔ عربی کی ایک مثل کے مطابق بنو امیہ اگر ”نباش اول“ (پہلے گورکن) تھے، تو اسمیں شبہ نہیں کہ بنو عباس ”نباش ثانی“ تھے، اور اسلئے وہ اول الذکر کے مقابلے میں زیادہ قابل نفرت و ملامت تھے۔ اسطرح آس شاندار اسلامی حکومت کا آغاز ہوا، جسکے عہد کو مسلمان مؤرخین نے اسلامی تاریخ کا ”عہد زرین“ بتایا ہے *

عبدالرحمان اموی عباسیوں سے جان بچا کر اسپین پہنچا، جہاں آسنے ایک آزاد اموی حکومت کی بنیاد ڈالی۔ چنانچہ اسپین کبھی عباسی سلطنت میں شامل نہ رہا۔ اسی طرح مغربی شمالی افریقہ پر بھی عباسیوں کا تسلط کبھی مکمل نہ رہ سکا۔ ایک کو چھوڑ کر پہلے نو عباسی خلفا نہایت مدبر و لائق بادشاہ ہوئے۔ ہر چند کہ آنکی سفاکی و بیرحمی کی مدافعت نہیں کی جا سکتی مگر آنکی یہ خصوصیات آس عہد کی روایات سے مختلف نہ تھیں۔

عظیم الشان خلافت عباسیہ، بغداد، حسب ذیل چونتیس وسیع صوبوں میں منقسم تھی :-

(۱) العراق (زیرین میسوپٹیمیا)۔ ساسانی اکسرہ فرماں روا میسو پٹیمیا اور ایران پر حکمران تھے۔ ان کا آخری کسری یزد جرد مسلمانوں کے ہاتھ سے شکست کھا کر مارا گیا اور ایران پر اسلام کا تسلط ہو گیا۔ موجودہ بغداد، جو دریائے دجلہ پر آباد ہے، قدیم یونانی شہر ٹیسی فون سے چند میل اوپر بسایا گیا تھا، جو ساسانی حکمرانوں کا سرمائی صدر مقام تھا۔ میسوپٹیمیا عراق کا یونانی نام ہے۔ عربوں نے اسکو دو حصوں میں تقسیم کیا۔ زیرین میسو پٹیمیا کا (جہاں

* ”مسلمانوں کا عروج و زوال“ صفحہ ۷۵-۷۸

قدیم سلطنت بابل قائم تھی) نام انہوں نے
 ”العراق“ رکھا۔ اسی میں بغداد، واسط، کوفہ اور
 بصرہ نامی مشہور شہر ہیں۔ اور

(۲) الجزیرہ، عربوں نے بالائی میسو پٹیمیا کا (جہاں قدیم اشوری
 سلطنت قائم تھی) نام رکھا۔ موصل (جو قدیم شہر
 نینہوا کے کھنڈروں کے قریب آباد ہوا) اور رقبہ اسکے
 مشہور شہر ہیں۔ اسی صوبے میں وہ ”جبل جودی“
 نامی پہاڑ ہے، جسکے متعلق مشہور ہے کہ کشتی نوح
 علیہ السلام طوفان عظیم کے بعد اسپر ٹھہری تھی۔

(۳) صوبہ روم، ایشیائے کوچک میں اناطولیا کو کہتے تھے،
 کیونکہ وہ مسلمانوں کے ہاتھ میں آنے سے پہلے
 پانچویں صدی ہجری مطابق گیارہویں صدی عیسوی
 تک قسطنطنیہ کی یونانی بازنطینی سلطنت روم کے ماتحت
 تھا۔ پھر ساجوقی ترکوں نے اسپر قبضہ کیا۔ سیواس
 اسکا مشہور شہر تھا۔

(۴) صوبہ آذر بائیجان (قدیم یونانی اترو پتین) الجزیرہ کے مشرق
 میں۔ اسی صوبے میں وہ بڑی نمکین جھیل تھی،
 جسے جھیل آرمیا کہا جاتا تھا، اور جسکے قریب
 تبریز اور مراغا نامی مشہور شہر تھے۔ مشرق کی طرف
 بحر خزر نامی جھیل کے کنارے ارد بیل نام کا بڑا
 شہر تھا۔ پرانی فارسی زبان میں اس صوبے کا نام
 آذر بازگان تھا۔

(۵) صوبہ گیلان یا جیلان، جو بحر خزر پر واقع تھا، اور
 جسمیں سے ہو کر سفید رود گذرتا اور بحر خزر میں
 گرتا تھا۔ رشت اس کا صدر مقام تھا۔ یہ صوبہ
 بحر خزر کے جنوب و مغربی ساحل کے ساتھ واقع تھا۔
 اسی صوبہ کے جنوب و مغرب میں علاقہ دیلم تھا جو
 دیلمی یا بوییدی قبیلہ کا بسکین تھا اور جسکے سردار

چوتھی صدی ہجری مطابق دسویں صدی عیسوی میں
بغداد و خلافت عباسیہ کے مالک تھے۔

(۶) صوبہ 'مغان' جو دو دریاؤں ارکسیر اور سائرس کے مشترکہ
دھانے پر واقع تھا۔

(۷) صوبہ 'اران'، مغرب کی جانب، ان دونوں دریاؤں کی وادی
میں واقع تھا۔

(۸) صوبہ 'شیروان'، دریائے سائرس کے شمال میں اور بحر خزر
کے مغرب میں واقع تھا۔ اسکا مشہور بندرگاہ باکو
آج تک بحر خزر پر واقع ہے۔

(۹) صوبہ 'گرجستان'، دریائے سائرس کے منبع پر واقع تھا۔
اور طفلس اسکا خاص شہر تھا، جو اب بھی ہے۔
آٹھویں صدی ہجری مطابق چودھویں صدی عیسوی
کے آخر میں تیموری فتوحات کے باعث یہ صوبہ اسلامی
علاقہ بن گیا۔

(۱۰) مسلم آرمینیا، دریائے ارکسیر کے منبع پر واقع تھا۔
یہ صوبہ کوہستانی تھا اور جہیل وان کے گرد واقع تھا۔
دانیل اسکا صدر مقام تھا۔ 'جبل ارارات'، اسی صوبے
میں ہے جسے 'جبل الحارث' بھی کہتے تھے۔

(۱۱) الجبال، آذر بائیجان کے جنوب و مشرق میں، جسے
پہلے یونانی میں 'میدیا' کہا جاتا تھا، نہایت زرخیز و
وسیع صوبہ تھا۔ اسی صوبے کا مغربی حصہ آخر میں
'کردستان' کہلایا۔*

*چھٹی صدی ہجری مطابق بارہویں صدی عیسوی میں سلجوقیوں
نے صوبہ 'الجبال' کا عراق عجم یا ایرانی عراق (عربی عراق کے مقابل
جو زیرین میسو پٹیمیا میں واقع تھا) نام رکھا۔ اس صوبے کے مشہور
شہر طہران، کرمانشاہ، ہمدان (قدیم یونانی ایکٹبانہ) رے اور
اصفہان تھے۔ بعد ازاں ایرانی منگولوں نے اس صوبے کے شمال میں
شہر سلطانیہ کی بنا ڈالی، جو عرصے تک 'بغداد کی جگہ' منگولی
سلطنت کا پایہ تخت بنا رہا۔ منگولی سلطنت میں العخان کے ماتحت تمام
(دیکھئے فٹ نوٹ صفحہ ۵۸)

(۱۲) صوبہ خزستان، میدیا کے جنوب اور زیرین میسو پٹیمیا کے مشرق میں ایک زرخیز صوبہ تھا۔ اسکے بڑے شہر تسطر اور اہواز تھے۔

(۱۳) فارس (قدیم پرسس)، خزستان کے مشرق میں، ایرانی شہنشاہیت کا گہوارہ تھا۔ اسکے مشہور شہر شیراز (جو صدر مقام بھی تھا)، استخر (قدیم پرسسی پولس)، یزد اور داراب زرد وغیرہ تھے۔ موخرالذکر کا ضلع منگولوں نے علیحدہ صوبہ بنا دیا تھا اور ساتویں صدی ہجری مطابق تیرھویں صدی عیسوی میں اسکا نام ”شبان کرا“ رکھا تھا۔

(۱۴) صوبہ کرمان، صوبہ فارس کے مشرق میں، خشک اور بنجر علاقہ ہے۔ شہر هرمز اور کرمان اسکے خاص مقامات ہیں۔ صوبجات فارس اور کرمان کے شمال و مشرق میں ایران کا مشہور وسیع و سطحی ریگستان ہے، جسکے مشرق میں خراسان اور سیستان کے صوبے ہیں۔ اس ریگستان کی لمبائی قریباً آٹھ سو میل اور چوڑائی سو اور دو سو میل کے درمیان ہے۔ عرب اسکو ”دشت لوط“ اور ”دشت کاویر“ کہتے تھے۔

(پلسلسہ فٹ نوٹ صفحہ ۷۵)

میسو پٹیمیا اور ایران کے ممالک تھے۔ یہ پہاڑی صوبہ ہے۔ اسی میں طہران کے شمال و مغرب میں قریباً سو میل کے فاصلے پر مشہور شہر قزوین ہے۔ اسی قزوین کے شمال و مغرب میں ان پہاڑوں کی چوٹیوں پر جو ضلع رودبار کے درمیان واقع ہیں (رودبار کا علاقہ صوبہ طبرستان میں دریائے شاہ رود کے کنارے واقع ہے) اسماعیلیوں کے وہ مشہور پچاس قلعے واقع تھے جنکا دارالحکومت قلعہ ”الموت“ تھا۔ مگر انہیں سب سے زیادہ مضبوط قلعہ ”میمون دیر“ نامی تھا۔ قلعہ الموت شہر قزوین سے چھ فرسخ کے فاصلے پر تھا اور پانچویں صدی ہجری مطابق گیارھویں صدی عیسوی کے دوسرے نصف حصے میں شیخ الجبال حسن بن صباح کے قبضے میں آیا تھا۔ یہ قلعہ قریباً ہونے دو سو برس تک اسکے متبعین کے ہاتھ میں بڑی سیاسی طاقت کا ذریعہ بنا رہا۔ قلعہ الموت ۶۵۳ھ (۱۲۵۶ء) میں ہلاکو خان منگول نے فتح کر کے مسمار کر دیا۔ ان پہاڑوں پر سب سے پہلا قلعہ ایک دیلمی بادشاہ نے بنایا تھا۔

(۱۵) صوبہ مکران، ایران کے ریگستان اعظم کے جنوب میں واقع ہے، جس کے مشرق میں بلوچستان (پاکستان)، جنوب میں خلیج ایران اور مغرب میں صوبہ کرمان ہے۔*

(۱۶) صوبہ سحستان یا سیستان، مکران کے شمال میں، ریگستان اعظم کے آس پار ہے۔**

* اس کا صدر مقام پہلے فنڈبور تھا، جہاں اب ”پنج گور“ ہے۔ اس صوبے کے مشرق میں پاکستانی سرحد پر دریائے اٹک کے ڈیلٹا پر مشہور قدیم بندرگاہ دیبل نامی تھی جو صوبہ سندھ کے اندر واقع تھی۔ اس وقت صوبہ سندھ کا صدر مقام منصورہ تھا، جسے عندو پہلے برہمن آباد کہتے تھے۔ عرب لوگ دریائے اٹک کو ”نہر مہران“ کہتے اور جاٹ قوم کو ”الزط“ کہتے تھے۔ بندرگاہ دیبل کے کھنڈر ٹھٹھہ کے جنوب و مغرب میں بیس میل کے فاصلے پر اور موجودہ کراچی کے جنوب و مشرق میں پینتالیس میل دور اب تک باقی ہیں۔ منصورہ انڈس ڈیلٹا کی ایک قدیم شاخ پر واقع تھا۔ اور حیدر آباد سندھ کے شمال و مشرق میں چالیس میل پر تھا۔ موجودہ قلات کو عربوں نے ’کزکان‘ یا ’کیکان‘ لکھا ہے۔

** اس صوبے کے مغرب میں یعنی صحرائے اعظم اور صوبہ سیستان کے درمیان جھیل زراہ ہے، جس میں افغانستان کا مشہور دریائے ہلمند گرتا ہے۔ شہر و علاقہ قندھار کی شادابی و زرخیزی اسی دریا کے باعث ہے۔ سیستان کا قدیم صدر مقام ’زرنج‘ جھیل زراہ کے کنارے دریائے ہلمند کے دھانے پر واقع تھا، جسے تیمور نے برباد کر دیا۔ سیستان کو فارسی میں ’نیم روز‘ بھی کہا جاتا تھا۔ ایرانی روایات میں سیستان اور زابلستان (قندھار کا علاقہ) ایران کے قومی ہیرو ’رستم‘ کے باپ ’زال‘ کے مسکن ہونیکے باعث مشہور تھے۔ سیستان کا جدید صدر مقام نصرت آباد ہے۔ خلافت عباسیہ کی ابتدا میں سیستان صفاری امراء کا وطن ہونیکے باعث مشہور ہوا، جو تیسری صدی ہجری مطابق نویں صدی عیسوی کے دوسرے نصف حصے میں جنوب و مشرق ایران کے مالک و حکمران تھے۔ قندھار بہت قدیم شہر ہے۔ آسے تیرھویں صدی عیسوی میں منگولوں نے اور چودھویں صدی عیسوی میں تیمور نے برباد کیا۔ غزنہ یا غزنین چوتھی صدی ہجری کے آخر اور گیارھویں صدی عیسوی کے شروع میں سلطان محمود غزنوی کے مستقر حکومت ہونے کے باعث مشہور ہوا۔ ایک وقت تھا کہ سلطان محمود ہندوستان سے لیکر بغداد تک حکمران تھا۔ آسنے غزنی ۴۱۵ھ (۱۰۲۴ء) میں دوبارہ تعمیر کرایا تھا۔ ۵۴۴ھ (۱۱۴۹ء) میں غوری سلطان علاؤالدین جہانسوز نے اپنے بھائی کے انتقام کے طور پر، جسے بہرام شاہ غزنوی نے مروا ڈالا تھا، غزنی کو فتح کر کے مسمار کر ڈالا۔ یہیں سلطان محمود کا مقبرہ ہے۔

(۱۷) صوبہ 'کوہستان'، جھیل زراہ کے شمال و مغرب اور صحرائے اعظم کے مشرق میں پہاڑی علاقہ ہے۔ اسکا خاص شہر کابن تھا۔

(۱۸) صوبہ 'قمیس'، جسکا صدر مقام دامغان تھا، صحرائے اعظم ایران کے شمال کی کل سرحد سے شرقاً غرباً ملا ہوا چلا گیا تھا۔ اور البرز پہاڑوں کے جنوب میں واقع تھا۔ بسطام کا شہر اسی صوبے میں تھا۔ یہ صوبہ اب موجود نہیں ہے، بلکہ اس کا کچھ حصہ صوبہ 'خراسان' اور باقی جدید طہران کی حدود میں شامل ہو چکا۔

(۱۹) طہرستان، صوبہ 'قمیس' کے شمال و مغرب میں کوہ البرز والا صوبہ ہے، جسے منگولوں نے 'مازندران' کہا، اور اب تک اس کا یہی نام ہے۔ کوہ البرز اسی صوبے میں ہے۔ اور اس کی شمالی سرحد بحر خزر کا جنوبی ساحل ہے۔ ایران میں البرز کی سب سے اونچی چوٹی 'دماوند' کہلاتی ہے۔ پہلے اس کا صدر مقام 'آکل' تھا، پھر 'ساریہ' ہوا۔

(۲۰) صوبہ 'جرجان یا گرگان'، (قدیم یونانی ہرکانیا) ایک چھوٹا سا صوبہ بحر خزر کے مشرق میں واقع تھا۔ یہ مشرق میں اس ریگستان تک چلا گیا تھا جو صوبہ 'خراسان' کو (دریائے جیحون کے ڈیلٹا کے) صوبہ 'خوارزم' سے جدا کرتا تھا۔ اس کا دارالحکومت جرجان تھا، جسے اب 'مین گرگان' کہتے ہیں۔ منگولی فتوحات کے بعد اس صوبے کو ما زندران سے ملحق کر دیا گیا تھا۔

(۲۱) خراسان ایران کا نہایت وسیع و اہم صوبہ رہا ہے۔ اس میں پہلے وہ تمام علاقہ شامل تھا جو اب شمال و مغربی افغانستان ہے۔ مشرق میں پہلے یہ صوبہ بدخشان تک وسیع

تھا اور اس کی شمالی سرحد دریائے جیحون اور ریگستان
خوارزم تھی*۔

* نیشاپور، مرو، ہرات اور بلخ اسکے دارالحکومت رہے ہیں۔
اسمیں مرو اور ہرات نامی دو دریا بہتے تھے جو افغانستان سے نکل کر اس
صوبے میں بہتے ہوئے شمال کی طرف ریگستان خوارزم میں غایب و
جذب ہو جاتے تھے۔ اب خراسان کا صدر مقام مشہد ہے۔ مشہد کے
شمال میں چند میل کے فاصلے پر قدیم شہر طوس کے کھنڈر
موجود ہیں جو چوتھی صدی ہجری مطابق دسویں صدی عیسوی
میں بہت آباد و بارونق تھا۔ اس سے دو منزل کے فاصلے پر موضع
سناباد میں وہ بڑا باغ تھا جس میں خلیفہ ہارون الرشید (متوفی ۱۹۳ھ
۸۰۹ء) اور آٹھویں امام اہل بیت حضرت سیدنا امام علی الرضا (متوفی
۲۰۲ھ ۸۱۷ء) کے مزارات ہیں۔ طوس کو بھی منگولی حملہ آوروں
نے برباد کیا تھا۔ شہر مرو دریائے مرو یا مرغاب کے کنارے پر
آباد تھا۔ دریائے مرغاب و ہرات دونوں علاقہ غور کے پہاڑوں سے
نکل کر مشرقی خراسان میں بہتے ہوئے شمال کی طرف ریگستان غز کی ریت
میں جذب ہو جاتے ہیں۔ اب مشرقی خراسان مع شہر ہرات افغانستان کی
حدود میں شامل ہے۔ دریائے ہرات کو 'ہری رود' بھی کہا جاتا
تھا۔ بلخ کے (جسے عرب جغرافیہ نویسوں نے "آم البلاد" لکھا ہے)
حوالی میں ایک آبادی "نوبہار" نامی تھی جسکی سرسبزی و شادابی
کی تعریف عرب جغرافیہ نویس نے کی ہے۔ بلخ کی شان و شوکت چھٹی صدی
ہجری مطابق بارہویں صدی عیسوی تک قائم رہی۔ ۵۵۰ھ (۱۱۵۵ء)
میں غز ترکوں نے اسے تباہ کر دیا۔ جب بلخ اور نوبہار دوبارہ آباد
ہوئے تو انہیں منگولوں نے برباد کر دیا۔ عرب مؤرخ مسعودی کا بیان
ہے کہ بلخ کے مضافات نوبہار میں ساسانیوں کے عہد میں ایک زبردست
"گبری آتش خانہ" موجود تھا ("مروح الذهب" ج ۴)۔ ابن حوقل
بغدادی، بشاری مقدسی ("احسن التقاسیم فی معرفتہ الاقالیم")،
یعقوبی، یاقوت ("معجم البلدان" ج ۸)، عمر بن الارزق کرمانی اور
قزوینی ("آثار البلاد") وغیرہ مؤرخین اور سیاحوں نے بلخ کی رونق
و عظمت اور اس کے قریب نوبہار کے "گبری" یا "مجوسی" معبد
کا ذکر کیا ہے۔ اس 'مندر' کا بڑا پجاری 'برمک' کہلاتا تھا،
جسکی اولاد 'برمکی' کہلائی۔ اس نوبہاری گبری معبد کو احناف بن
قیس نے حضرت عثمان غنی رضی اللہ عنہ کی خلافت کے زمانے میں خراسان کی
فتح کے وقت برباد کیا۔ جدید محققین میں سے بعض مثلاً سر ہنری رالنسن کا
خیال ہے کہ وہ معبد گبری آتش خانہ نہیں بلکہ بدھ مت کا معبد تھا۔
مولانا سید سلیمان ندوی کا بھی یہی خیال ہے، بلکہ وہ تو اس رشتہ سے
برمکیوں کو ہندوستانی نژاد بتاتے ہیں۔ وہ فرماتے ہیں کہ "خاندان
برمک وہ خانوادہ ہے جس نے بغداد کی عباسی خلافت میں پچاس سال تک
(از ۱۳۶ھ تا ۱۸۶ھ) نہایت نیک نامی، طاقت و حکومت کے ساتھ
وزارت کے فرایض انجام دئے۔ عام طور سے مشہور ہے کہ برمک


(دیکھئے فٹ نوٹ صفحہ ۶۲)

(۲۲) خطل - ا دریا ئے چیچون کی بالائی وادی میں بدخشان
(۲۳) صغانیان اور خوارزم کے درمیان -

(سلسلہ فٹ نوٹ صفحہ ۶۱)

مجوسی یعنی آتش پرست ایرانی تھے۔ بلخ میں 'نوبہار' نام کا منوچہر کا بنوایا ہوا ایک آتش کدہ تھا۔ اسی آتش کدے کے وہ پیر مغان تھے۔ جب مسلمانوں نے ۳۱ ھ (۶۵۱ء) میں بلخ کو فتح کیا تو یہ آتش کدہ بھی سرد کر دیا گیا۔ ۸۶ ھ (۷۰۵ء) میں مشہور مسلمان عرب سپہ سالار خراسان قتیبہ نے ہمیشہ کے لئے اس ملک کو اسلام کے دائرہ حکومت میں داخل کر لیا۔ اس آتشکدے کے 'پجاری' جو قدیم بادشاہوں کے زمانیسے بلخ اور اسکے اطراف کی موقوفہ آبادی کے مالک و حاکم تھے، انہیں سے کچھ تو خود مسلمان ہو کے دمشق چلے آئے اور پھر جب عربوں کی حکومت کا مرکز ۱۳۳ ھ میں دمشق سے بغداد کو منتقل ہوا تو وہ بھی بغداد چلے آئے اور رفتہ رفتہ اسلامی سلطنت پر وزارت کے ذریعہ سے چھا گئے۔ یہ خاندان جو اس آتشکدے کا 'دستوراعظم' تھا 'برمک' کے لقب سے ملقب تھا۔ اسی برمک کی جمع برامکہ ہے۔ ایرانی مؤرخین نے برمکیوں کو وزیر جاماسپ کی نسل میں ('سیاست نامہ' و 'نزہت القلوب' حمد اللہ مستوفی) اور عربوں نے انہیں سپہ سالار قتیبہ کی اولاد میں (طبری و ابن اثیر) بتایا ہے۔ مگر بلاذری نے اس معبد کا کوئی ذکر نہیں کیا۔ البتہ مسعودی 'ابن الفقیہ ہمدانی' یا قوت اور زکریا قزوینی ایرانی نے اسکا ذکر کیا ہے۔ یا قوت کا بیان اپنے پیشرو مؤرخ عمر بن الارزق کرمانی سے ماخوذ ہے۔ مگر انہیں سے کسی کے بیان میں آگ وغیرہ کا کوئی ذکر نہیں ہے۔ لہذا انکے بیانات کے مطالعہ سے کوئی شک نہیں رہ جاتا کہ وہ معبد مجوسی آتش پرستوں کا 'بہار' نہیں بلکہ بدھوں کا 'وہار' تھا۔ 'وہار' خاص بدھوں کے معبد اور خانقاہ کو کہتے ہیں۔ اسی نوبہار کے نام سے سندھ میں عربوں کی ابتدائی آمد کے زمانے میں متعدد 'وہار' تھے۔ بلاذری کی 'فتوح البلدان' سے بھی اس خیال کی تائید ہوتی ہے۔ چنانچہ بلخ کا یہ 'نوبہار' بودھوں کا بت خانہ تھا، مجوسیوں کا آتشکدہ نہیں۔ تعجب ہے کہ فان کریمر نے برامکہ کو مزدکی بتایا اور پروفیسر براؤن جیسے محقق نے 'نوبہار' کو آتش کدہ اور برامکہ کو مجوسی کہا۔ صرف ڈاکٹر زخاؤ نے 'کتاب الہند' کے انگریزی ترجمہ کے مقدسے میں 'نوبہار' کی اصل 'نوہار' اور بودھ خانقاہ بتائی۔ موجودہ مستشرقین یورپ میں سے صرف ڈبلیو بارتھلڈ نے انسائیکلو پیڈیا آف اسلام کے مضمون 'برامکہ' (جلد اول) میں یہ اشارہ کیا ہے کہ 'نوبہار' بودھوں کا 'نوہار' معلوم ہوتا ہے، جیسا کہ ایک چینی سیاح کا بیان ہے۔ ابن فقیہ نے بھی یہ غلطی کی ہے کہ برامکہ کو ایرانی نسل کا مجوسی مانا ہے۔ مگر حقیقت یہی ہے کہ برامکہ بودھ مذہب کے پیرو تھے اور ان کا اصل تعلق ہندوستان سے تھا نہ کہ ایران سے۔ جس چینی سیاح کا حوالہ بارتھلڈ نے دیا ہے وہ

(دیکھیے فٹ نوٹ صفحہ ۶۳)



(۲۴) صوبہ خوارزم، بحر خوارزم کے جنوب میں۔ دریائے جیحون کا ڈیلٹا اسی صوبے میں تھا۔ آرگنج اس کا صدر مقام تھا۔

(۲۵) صوبہ سغد، (قدیم سغدانیہ) دریائے جیحون اور دریائے سیحون کے درمیان۔ اس میں ہی مشہور شہر سمرقند اور بخارا ہیں، اور دونوں دریائے سغد پر واقع ہیں۔

(۲۶) صوبہ فرغنہ، دریائے سیحون کے کنارے، چینی ریگستان کے قریب، جس کا صدر مقام اہنسی کاتھ تھا۔ آزقند، اوش اور خجند اسی کے شہر ہیں۔

(سلسلہ فٹ نوٹ صفحہ ۶۲)

ساتویں صدی عیسوی کا 'ہوان کنگ' تھا۔ عرب مؤرخین بدھ کو 'بوذاسف' کہتے تھے۔ عربی زبان کی سب سے بڑی قاموس ابن فضل اللہ العمری مصری کی 'مسالک الابصار فی ممالک الامصار' بھی اس فیصلے میں مدد دیتی ہے۔ ("عرب و ہند کے تعلقات" ۱۹۳۰ء صفحات ۱۰۱-۱۲۲)

منگولوں نے ۱۲۱۷ء (۱۲۲۰ء) میں بلخ برباد کیا۔ ابن بطوطہ نے آٹھویں صدی ہجری مطابق چودھویں صدی عیسوی کے ابتدائی نصف حصے میں اپنی سیاحت کے دوران میں اسے مکمل کھنڈر پایا تھا۔ اسی صدی کے آخر میں 'تیموری فتوحات کے درمیان' بلخ پھر آباد ہو گیا۔ اور آج وہ جدید افغانستان کا ایک اہم شہر ہے۔ اسمیں ایک مزار "مزار شریف" کے نام سے مشہور ہے، جسکے متعلق کہا جاتا ہے کہ حضرت علی کرم اللہ وجہ اسمیں مدفون ہیں۔ یہاں حضرت علی کرم اللہ وجہ کو "شاہ مردان" کہا جاتا ہے۔ اخوندمیر کے بیان کے مطابق حضرت علی کی یہ فرضی قبر ۸۸۵ھ (۱۴۸۰ء) میں دستیاب ہوئی تھی، جبکہ تیمور کے اخلاف میں سے ایک مرزا بیقرا نامی بلخ کا گورنر تھا۔ اس سال ایک تاریخی کتاب 'جو سلطان سنجر سلجوقی کے عہد میں لکھی گئی تھی' مرزا بیقرا کو دکھائی گئی۔ اسمیں لکھا تھا کہ حضرت علی موضع 'خواجہ خیراں' میں دفن ہیں، جو بلخ سے

(دیکھئے فٹ نوٹ صفحہ ۶۴)

یہ تینوں صوبے دریائے سیحون کے
کنارے وسطی ایشیا کے اس پار تک
پہنچ گئے تھے۔ دریائے جیحون اور
سیحون دونوں بحر خوارزم میں گرتے
ہیں۔ جیحون پہلے بحر خزر میں گرتا
تھا، مگر پھر اس نے اپنا راستہ بدل دیا۔

(۲۷) آشروشاہ

(۲۸) شاش (موجودہ تاشقند)

(۲۹) ایسبجاب

(۳۰) صوبہ شام (مع فلسطین، لبنان و شرق اردن)۔

(۳۱) صوبہ حجاز (مع طحامہ، یمن، حضر موت، عمان، بحرین،
الحساء اور نجد)۔


(۳۲) صوبہ مصر (مع سوڈان)۔

(۳۳) صوبہ افریقیہ (کل ساحلی شمالی افریقہ، بحر ظلمات تک)۔
مگر اس صوبے پر مکمل تسلط نہ رہا۔(۳۴) کابلستان (کابل و غزنی)، زابلستان (قندھار)، غورستان،
بلوچستان، سندھ و جنوبی پنجاب کا ایک صوبہ۔ غور یا

(بلسلہ فٹ نوٹ صفحہ ۶۳)

تین فرسخ کے فاصلے پر تھا۔ گورنر مذکور فوراً خود اس موضع میں پہنچا
اور بڑی تلاش کے بعد اسے ایک سنگی کتبہ دستیاب ہوا، جس پر عربی
میں یہ عبارت کندہ تھی کہ ”یہ اسد اللہ اور رسول اللہ
صلی اللہ علیہ و سلم کے عم زاد برادر علی کی قبر ہے۔“
اس جگہ پر ایک عظیم الشان مقبرہ تعمیر کیا گیا اور آج
تک یہ مقبرہ تمام وسطی ایشیا میں نہایت مقدس زیارت گاہ
سمجھا جاتا ہے۔

نقشہ صوبہ ماوراء النہر



غورستان کا کوہستانی علاقہ ہرات سے بامیان تک، اور
کابل سے غزنی تک وسیع تھا*

* چوتھی صدی ہجری مطابق دسویں صدی عیسوی تک یہ علاقہ
غیر مسلم تھا۔ سلطان محمود غزنوی کی نسل کے زوال کے
بعد غوری سردار، جو پہلے انکے محکوم تھے، خود مختار ہو گئے اور
آخر کار انہوں نے اپنا دارالحکومت فیروز کوہ بنا لیا، جو اب باقی نہیں
ہے۔ ان غوری سرداروں نے چھٹی صدی ہجری مطابق بارہویں
صدی عیسوی کے وسط سے ۶۱۲ھ (۱۲۱۵ء) تک آزادانہ حکومت کی۔
مگر اسی سال انہیں خوارزم شاہ نے شکست دی، اور چند سال کے
بعد منگولی حملے کے وقت اس نسل کا وجود بھی باقی نہ رہا۔ مگر اس
سے پیشتر ۵۸۸ھ (۱۱۹۲ء) میں غوریوں نے شمالی ہند کا اکثر
حصہ فتح کر لیا تھا اور انکے قبضے میں دہلی سے لیکر ہرات تک تمام ملک
تھا۔ غوری سردار غالباً سامی النسل تھے۔ ۶۱۹ھ (۱۲۲۲ء) میں
چنگیز خاں نے غورستان کو تباہ کر دیا اور فیروز کوہ کو مسمار
کر ڈالا۔ اسکے بعد غوریوں کے مملوک جنرل 'غلام بادشاہوں' کے
نام سے دہلی کے سلطان بنے۔ شہر بامیان، غور کے مشرق میں،
ضلع بامیان کا صدر مقام تھا۔ اسکے پرانے کھنڈر بتاتے ہیں کہ یہ
شہر اسلام سے بہت پیشتر بدھ مت کا زبردست مرکز تھا۔ چوتھی
صدی ہجری مطابق دسویں صدی عیسوی میں یہ ایک آباد شہر تھا۔
مقدمی نے اسکا نام 'الاحوم' لکھا ہے۔ یا قوت نے ساتویں صدی
ہجری مطابق تیرہویں صدی عیسوی میں یہاں بوذاسف (بدھ) کی
عظیم الشان مورتوں اور مجسموں کا ذکر کیا ہے۔ قزوینی نے بھی ان کا
ذکر کیا ہے۔ جب منگولوں نے بامیان کا محاصرہ کیا تو اسکے
دوران مین چنگیز خاں کا محبوب پوتا موتوکن ابن چغتائی مارا گیا۔
چنانچہ چنگیز خاں نے شہر اور تمام ضلع بامیان کو زمین دوز کر کے
اور کل آبادی کو تہ تیغ کر کے نہایت خوفناک انتقام لیا۔ اسوقت سے
آج تک یہ کھنڈر ہے۔ ("مملکت خلافت شرقیہ" از جی نے اسٹرینج،
لندن ۱۹۰۵ء)

(۱)

ابوالعباس عبد اللہ السفاح بن محمد

۵ ۱۳۶ — ۵ ۱۳۲
۶ ۷۵۳ — ۶ ۷۵۰

ابوالعباس عبداللہ "السفاح"، کے خون آشام لقب سے ۱۲ ربیع الاول ۱۳۲ ھ مطابق ۲۰ اکتوبر ۷۴۹ء کو بنی عباس کا پہلا خلیفہ منتخب ہوا۔ اپنی انتہائی سفاکی کے باوجود وہ ایک فیاض و بخیر بادشاہ تھا۔ رعایا کی خوشحالی میں کوشاں رہتا اور عیاشی طبع نہ تھا۔ اس کی صرف ایک ہی بیوی ام سلمہ تھی، جس سے وہ بیحد محبت کرتا تھا۔ بنو امیہ کے عام قتل و خونریزی کے باعث دمشق، حمص، قنسرین، فلسطین اور میسوپوٹیمیا میں بغاوتیں رونما ہوئیں، مگر فرو کر دی گئیں۔ مروان ثانی کا عراقی وائسرائے، یزید بن حبیرہ فزاری، اب تک واسط میں محصور تھا اور اطاعت قبول نہ کی تھی۔ حسن بن قحطبہ اور ابو جعفر (سفاح کا بھائی) محاصرہ کئے پڑے تھے۔

آخر کار قریباً ایک سال تک محصور رہنے کے بعد یزید نے جناب عبداللہ بن حسن ثانی بن حسن اول بن حضرت علی کرم اللہ وجہہ کو لکھا کہ وہ عباسیوں کے خلاف اپنی خلافت کا اعلان کر دیں، مگر جب اسے ان کی جانب سے کوئی جواب نہ ملا تو مجبور ہو کر اس نے ابو جعفر کی اطاعت اس شرط پر قبول کر لی کہ اس کی اور اس کے متعلقین کی جان و مال محفوظ رہیں۔ ابو جعفر کو تو اپنے عہد کا پاس تھا مگر ابو مسلم نے سفاح کو ہشورہ دیا کہ یزید کو زندہ نہ چھوڑا جائے۔ چنانچہ سفاح کے سخت حکم و تاکید سے مجبور ہو کر ابو جعفر نے یزید کے ساتھ بد عہدی کی اور اس کو اور اس کے متعلقین

کو مروا ڈالا۔ اب سفاح کا کوئی مخالف باقی نہ رہا، اور وہ ایشیا اور افریقہ کا بلا۔ شرکت غیرے مالک بن گیا۔

اس نے اپنے بھائی ابو جعفر کو میسو پٹیمیا، آرمینیا اور آذر بائیجان کا وائسرائے مقرر کیا۔ اپنے ایک چچا داؤد بن علی کو حجاز، یمن و یمامہ کا گورنر بنایا، دوسرے چچا عبداللہ بن علی کو شام کا گورنر مقرر کیا، اور تیسرے چچا سلیمان بن علی کو بصرہ کا گورنر بنایا، جس کے ماتحت البحرین، الاحساء، عمان اور اہواز وغیرہ بھی تھے۔ سفاح نے ابو مسلم کو خراسان کا والی مقرر کیا اور ابو عیون کو مصر کا۔ خالد بن برمک وزیر خزانہ و مال تھا، اور ابو سلمہ وزیر و معتمد خاص، جسے ابو مسلم نے حسد کے باعث، اپنے آدمیوں سے بعد ازاں مروا ڈالا، اور اس قتل کا الزام خارجیوں پر لگا دیا گیا۔ سفاح کے زمانے میں بازنطینی رومی عیسائیوں نے اسلامی مقبوضات اناطولیا پر حملہ کیا، انہیں تباہ و برباد کیا، اور اسلامی آبادی کو یا تو تہ تیغ کر ڈالا یا غلام بنا کر لے گئے۔

سفاح کا انتقال ہیرا کے متصل عنبر کے مقام پر ۱۳ ذی الحج ۱۳۶ھ مطابق ۹ جون ۷۵۴ء کو ہوا۔ اس نے اپنے بعد ایک بیٹا محمد اور ایک بیٹی رابطہ نامی چھوڑی۔ محمد بن سفاح خلیفہ منصور کے عہد میں مختلف صوبوں کا گورنر رہا۔ رابطہ کی شادی بعد کو اپنے چچیرے بھائی محمد المہدی بن ابو جعفر المنصور سے ہوئی، جو اپنے باپ کے بعد خلیفہ ہوا۔ وہ ہارون الرشید کی خلافت کے شروع میں غالباً ۱۷۰ھ میں فوت ہوئی اور علی نام کا ایک لڑکا چھوڑا۔

سفاح کو خفیہ طور پر کسی جگہ دفن کر دیا گیا، کیونکہ عباسی ڈرتے تھے کہ مبادا ان کی قبروں کے ساتھ بھی وہی ہیمانہ سلوک ہو جو انہوں نے بنی امیہ کی قبروں اور لاشوں کے ساتھ کیا تھا۔ لہذا گیارہویں عباسی خلیفہ المنتصر سے پیشتر

کسی عباسی خلیفہ کی قبر پر قبہ تعمیر نہ کیا گیا۔ اپنی
 وفات سے قبل، سفاح نے اپنے بھائی ابو جعفر کو اپنا جانشین
 مقرر کیا اور اپنے بھتیجہ عیسیٰ کو ولی عہد *

* ”عربوں کی مختصر تاریخ“ از سید امیر علی صفحات ۲۰۸-۲۱۱

(۲)

ابو جعفر عبداللہ المنصور بن محمد

۵۱۳۶
۶۷۵۳

—

۵۱۵۸
۶۷۷۵

ابو جعفر عبداللہ ”المنصور“ کے لقب سے ذی الحجہ ۱۳۶ ھ مطابق جون ۷۵۳ء میں دوسرا خلیفہ عباسی ہوا۔ اسی نے شہر بغداد کی بنا ڈالی اور اپنے محسن و خلافت بنی عباس کے بانی مہدی ابو مسلم خراسانی کو قتل کرایا۔ محمد ”نفس ذکیہ“ بن عبداللہ بن حسن مثنیٰ رحمۃ اللہ علیہ حضرت امام حسن رضی اللہ عنہ کے پڑ پوتے تھے۔ انہوں نے اور انکے بعد آنکے بھائی ابراہیم بن عبداللہ بن حسن مثنیٰ رحمۃ اللہ علیہ نے منصور کے خلاف، یکے بعد دیگرے، اپنی اپنی خلافت کا بالترتیب مدینہ اور بصرے میں اعلان کیا۔ حضرت امام مالک رحمۃ اللہ علیہ نے منصور کے خلاف نفس ذکیہ کی خلافت کے حق میں فتویٰ دیا، مگر محمد نفس ذکیہ جنگ میں شہید ہوئے اور عباسی سپہ سالار عیسیٰ نے آن کا سر کاٹ کر مدینہ سے منصور کے پاس بغداد بھیجا۔ انکے بعد آنکے بھائی ابراہیم نے اپنی خلافت کا اعلان بصرے سے کیا اور حضرت امام اعظم ابوحنیفہ رحمۃ اللہ علیہ نے آن کا ساتھ دیا اور آنکی مالی اعانت بھی کی، مگر انہیں بھی شکست ہوئی اور شہید ہوئے۔ منصور نے محمد بن ابراہیم بن عبداللہ بن حسن مثنیٰ رحمۃ اللہ علیہ کو زندہ دیوار میں چنوا دیا اور حضرات امام مالک رحمت اللہ علیہ و امام اعظم رحمۃ اللہ علیہ کو سخت تکالیف پہنچائی گئیں، بلکہ امام اعظم رحمت اللہ علیہ کو زہر دیکر شہید کر دیا گیا۔*

* ”تاریخ افکار و سیاسیات اسلامی“ صفحہ ۹۳ اور ”ہماری بادشاہی“ صفحات ۹۳-۹۵

منصور کو اپنے چچا عبداللہ بن علی گورنر شام سے بھی لڑنا پڑا، جس نے ۱۳۷ ھ (۷۵۴ء) میں بغاوت کی۔ ابو مسلم خراسانی کی تدبیر سے عبداللہ کو ناسپین کے قریب شکست ہوئی اور وہ منصور کی قید میں قلعہ "ہاشمیہ" میں کوفہ میں ۱۴۷ ھ میں فوت ہوا۔ منصور نے عبداللہ بن علی کے بھائی، یعنی اپنے دوسرے چچا، سلیمان بن علی، گورنر بصرہ، کو معزول کر دیا۔ منصور نے ابو مسلم، وائسرائے خراسان، کی بے انتہا طاقت و اثر کو اپنے لئے ایک مستقل خطرہ سمجھ کر ۱۳۷ ھ ہی میں کوفہ میں اسکو بھی قتل کر دیا۔

مورخ مسعودی کے قول کے مطابق ابو مسلم کے خراسانی متبعین "خرمی" کہلاتے تھے۔ وہ آسے اپنا امام یا پیغمبر و نجات دہندہ سمجھتے تھے۔ ابو مسلم کی حیثیت خراسان میں ایک بادشاہ و مذہبی پیشوا کی سی تھی۔ اسکی وفات کے بعد یہ جماعت دو حصوں میں تقسیم ہو گئی۔ ایک جماعت کا خیال تھا کہ وہ فوت نہیں ہوا بلکہ محض روپوش ہو گیا ہے اور جلد دنیا میں واپس آئے گا۔ دوسری جماعت کا خیال تھا کہ وہ فوت ہو چکا اور اسکی امامت اسکی بیٹی کیطرف منتقل ہو گئی۔ خرمی بغاوت کا رہ نما ایک مجوسی سفاد نامی تھا، اور یہ بغاوت ۱۴۱ ھ میں عباسی خلافت بالخصوص منصور کے خلاف ابو مسلم کی موت کا انتقام لینے کے لئے ہوئی تھی، مگر وہ سخت خونریزی کے بعد دبا دی گئی۔

آسی زمانے میں "راوندیہ"، نامی فرقہ نے، جو یہ عقیدہ رکھتا تھا کہ عباسی خلفاء میں خدا حلول کئے ہوئے ہے، ہاشمیہ میں (جسے سفاح نے کوفہ کے قریب آباد کیا تھا) فتنہ و فساد برپا کیا اور منصور کی جان کے لئے پڑ گئے۔ یہ فتنہ بمشکل فرو ہوا اور وہ گمراہ جلا وطن کئے گئے۔ "فرقہ راوندیہ"، منصور کو خدا کے برابر مانتا تھا۔ اس فساد میں منصور کی جان معان بن زائدہ نے بچائی، جو مروان ثانی کا طرفدار تھا اور جسکے

سر کی قیمت عباسیوں نے لگا رکھی تھی، - اسکے صلے میں منصور نے اسے یمامہ کا اور پھر سجستان کا گورنر مقرر کیا۔

عام مؤرخین اسلام مامون الرشید کو خلافت بنی عباس کا ہیرو کہتے ہیں، لیکن اس شرف کا مستحق درحقیقت منصور ہی تھا۔ اگرچہ سفاح کی طرح اسکے مزاج میں بھی درشتی تھی، کیونکہ اسنے علویوں کے ساتھ جو کچھ کیا وہ اس سے کم نہ تھا جو سفاح نے بنو امیہ کے ساتھ کیا تھا، تاہم اسکی ذہنیت بڑی حد تک اسلامی تھی۔ حالانکہ اس نے علوم و فنون کی اشاعت کی طرف بھی توجہ کی، مگر اسنے لوگوں کے اعمال و اخلاق کی نگرانی کی طرف سب سے زیادہ دھیان دیا اور عوام کو بد عقیدتی سے بچانیکے کوشش کی۔ منصور نے مسلمانوں کے لئے کسب و اکل حلال کے وسائل مہیا کئے، اسلامی سوسائٹی کو برے رسوم و عادات سے محفوظ رکھنے کی سعی کی اور سیاسی طاقت کو بڑھایا۔ اسنے ایک طرف تو طرابلس الشام وغیرہ میں رومیوں نے جو شورشیں پیا کر رکھی تھیں انکو دپایا اور اندرون ملک خراسانیوں کے بل بوتے پر جو باغی فساد پر آمادہ تھے انکی سرکوبی کی، اور دوسری طرف اسنے مسلمانوں کو لہو و لعب اور مخرب اخلاق مشاغل سے باز رکھا۔

منصور بادہ خوار نہ تھا اور نہ اپنے دسترخوان پر اسے آنے دیتا تھا۔ اسنے مشہور عیسائی طبیب بختیشوع کو بھی، جو شاہی مہمان تھا، اپنے دسترخوان پر شراب پینے کی اجازت دینے سے صاف انکار کر دیا تھا۔ خلیفہ منصور رقص و سرود کا بھی مخالف تھا۔ وہ مسرف و فضول خرچ بھی نہ تھا۔ وہ اپنی ہر چیز کھانے، پینے، اوڑھنے، پہننے اور لینے دینے میں ہمیشہ میانہ روی کو ملحوظ رکھتا تھا اور بیت المال کو قوم کی امانت سمجھتا تھا۔ سلیم الطبع ایسا تھا کہ اپنے کسی فعل و عمل پر کسی کی زبان سے نکتہ چینی سنکر چین بچیں نہ ہوتا تھا، بلکہ اگر وہ حق بات ہوتی تھی تو اسے فوراً قبول کر لیتا تھا۔ منصور عاقبت اندیشی، دور بینی،

سیاسی ادراک و بصیرت اور نیک نیتی میں آپ اپنا جواب تھا۔ اسے عیش و آرام سے نفرت تھی اور وہ سپاہیانہ زندگی بسر کرتا تھا * —

خلیفہ ابو جعفر منصور حقیقی معنی میں خلافت عباسیہ کا بانی تھا۔ اسکی بیدار مغزی، بصیرت و سیاسی تدبیر نے عباسی سلطنت کی جڑیں مضبوط کر دیں۔ اسی سے ان ابتدائی چند عباسی خلفاء کا سلسلہ شروع ہوا جنکے نام مسلمانان عالم کی نوک زبان پر ہیں اور جو اپنی نہایت کامیاب حکمرانی و شان و شوکت کے باعث صرف اپنے خاندان کے لئے ہی قابل فخر نہ تھے بلکہ اسلامی تاریخ میں بھی ممتاز و نمایاں ہیں۔ وہ ایشیا بھر کے لئے مایہ ناز تھے۔ ان اسلامی بادشاہوں نے جنگ و لشکر کشی سے کنارہ کر کے رفاہ عام کے کاموں میں دلچسپی لی۔ انہوں نے اپنی رعایا کی بہبودی و خوش حالی کی تدابیر سوچیں۔ انتظامات سلطنت کی تکمیل کی، نئے نئے شہر آباد کئے، سڑکیں، کارواں سرائیں، نہریں، مدارس، شفاخانے، کنوئیں، غربا و فقرا کے لئے لنگر خانے بہ افراط ہو گئے۔ علوم و فنون کو ترقی ہوئی اور صنعت، حرفت و تجارت کہیں سے کہیں پہنچ گئی۔ منصور کے زمانے تک کوفہ سلطنت عباسیہ کا دارالسلطنت رہا۔ پھر بغداد ہو گیا، جسے منصور نے ہی آباد کیا تھا۔ پہلے یہ مقام مشہور ایرانی شہنشاہ کسری نوشیروان کا گرمائی آرام گاہ تھا۔ منصور نے بغداد دریائے دجلہ کے مغربی کنارے پر بسایا تھا اور منصور یہ اس کا نام رکھا تھا۔ اس کے کچھ روز بعد ولی عہد سلطنت مہدی نے دجلہ کے مشرقی کنارے پر 'مہدیہ' کے نام سے اس کا دوسرا حصہ آباد کیا۔ مگر پھر کل شہر بغداد کے نام سے مشہور ہوا، جس کی تعمیر سنہ ۱۵۰ ہجری میں مکمل ہوئی تھی۔

بنی حسن رض و بنی حسین رض نے اب تک سیاست و حکومت میں کوئی دلچسپی نہ لی تھی، بلکہ ادبی، علمی و مذہبی امور میں مستغرق رہتے تھے۔ علویوں نے امویوں کے خلاف عباسی بغاوت میں بھی حصہ نہ لیا تھا۔ درمیان میں ہشام اور ولید ثانی اموی خلفاء کے خلاف

حضرت زید رحمۃ اللہ علیہ اور ان کے صاحبزادے نے ضرور علم بغاوت بلند کیا تھا اور شہید ہوئے تھے۔ بنی حسن رضی اللہ عنہ، بنی حسین رضی اللہ عنہ، پہلے تینوں خلفائے راشدہ کے خلاف، حضرت زبیر رضی اللہ عنہ کی اولاد اور اکثر صحابہ رسول صلعم کی اولاد مدینہ میں آباد تھی۔

منصور بڑا شکی مزاج تھا اور ہمیشہ علویوں کی جانب سے چوکننا اور ہراساں رہتا تھا۔ بنو امیہ کے زوال کے وقت مدینہ میں لوگوں نے، جن میں خرد منصور شامل تھا، بنو ہاشم کے حق کو تسلیم کرتے ہوئے جناب محمد نفس ذکیہ بن عبداللہ بن حسن مثنیٰ بن حسن مجتبیٰ بن حضرت علی کرم اللہ وجہہ کو خلیفہ مان کر ان کے ہاتھ پر بیعت کی تھی۔ اس وقت حضرت امام جعفر صادق رضی اللہ عنہ موجود نہ تھے۔ خلیفہ ہونے کے بعد منصور نے محمد نفس ذکیہ اور ان کے بھائی ابراہیم کو گرفتار کرنا چاہا مگر وہ بچ نکلے۔ غم و غصے میں منصور نے تمام علویوں کو مع ضعیف العمر عبداللہ بن حسن مثنیٰ اور محمد العثماني (یعنی محمد بن عبداللہ بن عمر بن حضرت عثمان رضی اللہ عنہ، جن کی بیٹی کی شادی جناب ابراہیم بن عبداللہ بن حسن مثنیٰ رحمۃ اللہ علیہ سے ہوئی تھی) کے پابزنجیر کر کے کوفہ بلوایا اور قلعہ حبیرا میں قید کر دیا۔ بعد ازاں جناب محمد العثماني کو کوڑے مار مار کر شہید کر دیا گیا۔

آخر کار روپوشی سے عاجز آ کر جناب محمد نفس ذکیہ مدینہ میں نمودار ہوئے اور بغاوت کی رہبری کی۔ جناب ابراہیم نے بصرے اور اہواز میں علم بغاوت بلند کیا۔ محمد نفس ذکیہ نے خلافت کا دعویٰ کیا اور جلد تمام حجاز و یمن نے ان کی اطاعت قبول کر لی۔ امام اعظم رحمۃ اللہ علیہ اور امام مالک رحمۃ اللہ علیہ دونوں نے ان کی خلافت کی تائید کی۔ آخر کار، جیسا کہ ابھی اوپر بیان ہوا ہے، منصور نے ایک بڑی فوج کے ساتھ اپنی بھتیجہ عیسیٰ کو ان

کے مقابلے کے لئے بھیجا اور جناب نفس ذکریہ مدینہ میں ۱۵ رمضان سنہ ۵۱۴۵ مطابق سنہ ۷۶۲ء کو شمشیر بدست شہید ہوئے۔ ادھر ابراہیم نے بصرے کے قریب منصور کی افواج کو پیچھے شکستیں دیں۔

آخر کار وہاں بھی عیسیٰ ہی کو بھیجا گیا اور جناب ابراہیم بھی ۲۴ ذوقعدہ سنہ ۵۱۴۵ء کو شہید ہوئے۔ اب منصور نے مدینہ اور بصرے والوں سے دل کھول کر انتقام لیا۔ دونوں مقامات کے بیشمار باشندے تلوار کی نذر ہو گئے۔ مدینہ میں بنی حسن رضی اللہ عنہ و بنی حسین رضی اللہ عنہ پر بڑے بڑے مظالم ہوئے۔ حضرت امام جعفر صادق رضی اللہ عنہ کی جان بمشکل بچی۔ حضرت امام مالک رحمۃ اللہ علیہ کے کوزے لگوائے گئے۔ حضرت امام اعظم رحمۃ اللہ علیہ کو قید میں ڈال دیا گیا، جہاں وہ بعد ازاں زہر دیکر شہید کردئے گئے۔ قلعہ حبیرا میں جو علوی قید تھے ان میں سے اکثر قتل کر دیئے گئے یا زہر دیکر مار ڈالے گئے۔

اسی زمانے میں بازنطینی لشکر نے علاقہ اسلامی پر لشکر کشی کی مگر عباسی افواج نے انہیں ایسی فاش شکست دی کہ قسطنطنیہ کے عیسائی بادشاہ کو سات سال کے لئے صلح کی درخواست کرنی پڑی۔ اس کے بعد منصور نے بذات خود صوبجات کا دورہ کیا۔ ہرباد و ویران شدہ آبادیوں کو دوبارہ بسایا گیا اور سرحد کی حفاظت کے لئے متعدد قلعے تعمیر کرائے۔ اس مقصد کے لئے منصور نے حسن بن قحطبہ کو ایک بڑے فوج کے ساتھ علاقہ کپادوسیا (اناطولیہ) میں مقرر کیا۔

بحر خزر کے جنوب و مغرب میں طبرستان نامی کوہستانی علاقہ ہنوز غیر مسلم مجوسیوں سے آباد تھا اور ہمسایہ مسلم آبادی کی مستقل ایذا رسانی کا باعث تھا۔ سنہ ۵۱۴۲ء میں عباسی افواج نے اسے اور علاقہ گیلان (یا جیلان) کو فتح کر کے عباسی سلطنت

میں شامل کر دیا۔ اس کے بعد ہی علاقہ دیلم کے (دیلم کا کوہستانی علاقہ بحر خزر کے مغرب اور گیلان کے شمال میں تھا) غیر مسلم مجوسی باشندوں نے شورش پیا کی۔ چنانچہ یہ علاقہ بھی فتح کر کے اسلامی مقبوضات میں شامل کر دیا گیا۔

سنہ ۵۱۴۶ میں خلیفہ منصور نے اپنے بیٹے جعفر کو موصل کا گورنر بنا کر بھیجا اور حرب بن عبداللہ کو اس کا نائب مقرر کیا۔ اسی جعفر کی بیٹی اور خلیفہ منصور کی پوتی زبیدہ موصل ہی میں سنہ ۵۱۴۶ میں پیدا ہوئی۔ یہ وہی زبیدہ ہے جو بعد ازاں خلیفہ ہارون الرشید کی مشہور و معروف بیوی ہوئی۔ اس کا اصل نام امت العزیز تھا۔

اس زمانے میں افریقیہ کے گورنر نے اسپین پر حملہ کیا مگر عباسی افواج کو عبدالرحمن اموی کے ہاتھ سے سخت شکست ہوئی اور عباسی سپہ سالار مارا گیا۔ اسی وقت خانہ بدوش ترک قبیلہ قاچار نے گرجستان پر یورش کی مگر انہیں مار کر پیچھے ہٹا دیا گیا۔ کردوں نے بھی تکلیف دی۔ چنانچہ منصور نے خالد بن برمک کو میسو پٹیمیا کا گورنر بنا کر بھیجا، جس نے وہاں امن قائم کر دیا۔

اب منصور نے اپنے بھتیجے عیسیٰ بن ابراہیم کو مجبور کیا کہ وہ ولیعہدی سے دست بردار ہو جائے۔ چنانچہ عیسیٰ نے مصلحت اسی میں دیکھی اور محمد بن منصور "المہدی" کے خطاب سے ولی عہد بنا دیا گیا۔

سنہ ۵۱۴۸ (۶۶۵ء) میں حضرت امام جعفر الصادق رضی اللہ عنہ کا مدینہ میں انتقال ہوا اور ان کی جگہ ان کے دوسرے بیٹے حضرت موسیٰ کاظم رضی اللہ عنہ امام اہل بیت ہوئے۔ اس موقع پر اہل تشیع میں ایک جدید مذہبی انشقاق واقع ہوا۔ وہ یہ کہ حضرت امام جعفر صادق رضی اللہ عنہ نے اپنے بڑے بیٹے جناب اسمعیل کو اپنا جانشین نامزد کیا تھا، مگر وہ اپنے باپ کی زندگی ہی میں فوت ہو گئے تھے۔ اس لئے انہوں

نے اپنے دوسرے بیٹے جناب موسیٰ رضی اللہ عنہ کو اپنا جانشین بنایا۔ مگر بعض لوگوں نے اس تبدیلی کو قبول نہ کیا اور حضرت موسیٰ رضی اللہ عنہ کے خلاف جناب حبیب بن اسمعیل بن حضرت سیدنا امام جعفر الصادق رضی اللہ عنہ کو اپنا امام مانا۔ یہ اس اسمعیلی فرقے کی ابتدا تھی، جس نے بعد ازاں مصر میں فاطمی خلافت کی بنیاد ڈالی۔

سنہ ۱۵۱ھ میں خراسان میں ”استاد سیس“ نے بغاوت کی مگر گرفتار کر کے بغداد بھیج دیا گیا۔ افریقہ کا صوبہ منصور کے لئے مسلسل پریشانی کا باعث تھا۔ سنہ ۱۳۸ھ میں اغلب تمیمی وہاں کا گورنر بنا کر بھیجا گیا تھا جو سنہ ۱۵۰ھ میں تیونس کے قریب خارجیوں کے ہاتھ سے مارا گیا۔ اس کے جانشین عمر بن حفص نے اس کے بعد تین سال تک کامیابی سے وہاں حکومت کی۔ مگر خارجیوں نے پھر خروج کیا اور اسے قتل کر کے افریقہ کے صدر مقام شہر قیروان پر قبضہ کر لیا۔ منصور نے یزید مہلبی بن حزم بن قبیبہ (عبدالملک اموی کے عہد کے مشہور مہلب بن ابوصفراء کا بھائی) بن ابوصفراء کو ایک بڑے لشکر کے ساتھ افریقہ کا گورنر مقرر کیا۔ یزید نے خارجیوں کو شکست دیکر قیروان پر دوبارہ قبضہ کیا اور پھر انہیں پے درپے شکستیں دیکر ان کی عسکری طاقت کو بالکل توڑ دیا۔ یزید نے پندرہ سال تک افریقہ میں گورنری کی اور سنہ ۱۷۰ھ میں فوت ہوا۔ اس کے بعد اس کا بیٹا داؤد اس کا جانشین ہوا۔

اس کے بعد رومی شہنشاہ نے بد عہدی کر کے اسلامی علاقے کو پامال کیا، مگر جنگ میں سخت شکست کھائی اور خراج دینے پر مجبور ہوا۔ سنہ ۱۵۶ھ میں منصور نے بنی حسن رضی اللہ عنہ میں سے جناب زید کو مدینہ کا گورنر مقرر کیا۔

خلیفہ المنصور مکہ کو جاتے ہوئے ”بیر میمونہ“ کے مقام پر ۶ ذی الحجہ سنہ ۱۵۸ھ مطابق اکتوبر ۷۷۵ء کو فوت ہوا اور خفیہ طور سے کسی جگہ دفن کیا گیا۔ اس نے قریباً بائیس سال سلطنت کی۔ وہ چہریرے جسم کا دراز قامت اور وجیہ انسان تھا۔ اس کی

اخلاقی زندگی بیداغ تھی۔ وہ اپنے زمانے کا، باوجود مذکورہ بالا مظالم کے، بے مثال بادشاہ ہوا ہے۔ اس نے اپنی زندگی کو لوگوں کے لئے مثال بنا رکھا تھا۔ ایک مرتبہ چند بدوی اونٹ والوں نے مدینہ کے قاضی کی عدالت میں خلیفہ وقت کے خلاف دعویٰ دائر کیا۔ قاضی نے فوراً خلیفہ کی طلبی کے سمن جاری کر دئے۔ خلیفہ منصور از رہ امتثال امر بہ تعجیل محض ایک خادم کے ساتھ مدینہ کے قاضی کے روبرو حاضر ہوا اور ایک عام مدعا علیہ کی طرح عدالت میں کھڑا رہا۔ قاضی نے بھی اسے کوئی تعظیم نہ دی اور مقدمہ بھی اس کے خلاف فیصلہ کر دیا۔ منصور نے قاضی مدینہ کے عدل کی تعریف کی اور اسے انعام دیا *۔

* ”عربوں کی مختصر تاریخ“ صفحات ۲۱۳-۲۲۸

ابو عبد اللہ محمد مہدی بن منصور

۵ ۱۶۹

۴ ۷۸۵

۵ ۱۵۸

۴ ۷۷۵

منصور کے بعد اسکا بیٹا مہدی خلیفہ ہوا۔ اس کا بڑا کارنامہ یہ ہے کہ اس نے زندیقوں اور ملحدوں کے بڑھتے ہوئے اثر کو سختی سے روکا۔ اس مقصد کے لئے اس نے ایک مستقل محکمہ قائم کر رکھا تھا جس کا امیر عمر الکلواذی تھا۔ اس کے علاوہ حمدویہ نامی ایک شخص زندیقوں اور ملحدوں کی جستجو کرنیکی خدمت پر مامور تھا۔ جرم ثابت ہو جانے پر زنداقہ و ملاحدہ کو سخت سزائیں دیجاتی تھیں۔ مسلمانوں میں الحاد و زنداقہ بد عقیدہ عجمیوں کے باعث، جنکی دربار عباسیہ میں کثرت تھی اور حرم شاہی کے غلام وغیرہ کے سبب سے، پھیل رہے تھے۔ ابونواس اور بشار بن برد اس زمانیکے مشہور زندیق شعرا تھے، جنکی مطلق العنانی، رندی و سیہ مستی عوام پر اپنا مسموم اثر ڈال رہی تھی۔ مدارس و مکاتب میں درس قرآن و حدیث کے بالمقابل فلسفہ و عقلیات نے مستقل جگہ لے لی تھی۔ سامان عیش و عشرت کی فراوانی نے عہد شباب کی لذت اندوزیوں اور معصیت کوشیوں کے ارمان دلوں میں بیدار کر دئے تھے۔ مسلمانوں میں زنداقہ و الحاد دراصل نتیجہ تھے ان عقاید کا جو ایران، خصوصاً خراسان، میں قدیم مزدکی و مانوی تعلیمات کے باعث پھیلے ہوئے تھے اور جنہوں نے انسان کو ہوس رانی و سیہ کاری کی عام دعوت دے رکھی تھی۔ خلیفہ مہدی نے ان عقاید بد اور انکے معتقدین کے استیصال میں کوئی رحمہلی نہ دکھائی*۔

مہدی کی ماں کا نام ام موسیٰ تھا، جو یمن کے ہمیاری

* ”مسلمانوں کا عروج و زوال“ صفحات ۱۱۵-۱۱۶

بادشاہوں کی نسل سے تھی۔ خلیفہ ہوتے ہی مہدی نے اپنے باپ منصور کی متشدد پالیسی کا رد عمل شروع کر دیا۔ وہ فطری طور پر رحمدل و فیاض تھا اس نے اپنے باپ کی سخت گیری کی بڑی حد تک تلافی کی۔ وہ منصور کے مقابلے میں ایک بالکل مختلف انسان تھا۔ اس نے تمام قیدیوں کو آزاد کر دیا، جن میں حسن بن ابراہیم بھی تھے۔ اس نے مکہ اور مدینہ کی قدیم مراعات کو قائم کیا اور اہل بیت رسول صلعم کی جاگیریں اور املاک، جو منصور نے ضبط کر لی تھیں، واپس کر دیں۔ اس نے گنبد خضرا اور رسول اللہ صلعم کے روضہ مبارک کو عظیم الشان پیمانے پر از سر نو تعمیر کرایا اور اسے نہایت شاندار طریقے پر سجایا۔ اس نے اہالیان مکہ و مدینہ کے ساتھ بڑی مہربانی کا سلوک کیا۔ اس نے انصار مدینہ میں سے پانچ سو آدمیوں کو منتخب کر کے انہیں اپنی حفاظتی فوج (باڈی گارڈ) میں رکھا۔ اگر مہدی کے اخلاف اس عرب باڈی گارڈ کو قائم رکھتے تو ترک فوجی عباسی خلیفہ پر ہرگز وہ غلبہ و تسلط حاصل نہ کر سکتے جو عباسی سلطنت کے دوسرے نصف حصے میں انہیں حاصل ہو گیا تھا، جس کے باعث عباسی خلفاء ان کے ہاتھ میں بعض کٹھ پتلی کی طرح رہ گئے تھے، اور سلطنت عباسیہ ان کے چنگل میں تھی۔ لیکن مہدی کے بعد کے عباسی خلفاء نے منصور کی پالیسی پر زیادہ عمل کیا جو عرب قوم کا اثر و اقتدار خاک میں ملانا چاہتا تھا۔

شام میں مروان ثانی کے ایک بیٹے نے بغاوت کی مگر لڑائی میں شکست کھائی اور گرفتار ہوا۔ مہدی نے کچھ عرصے تک اسے قید میں رکھ کر چھوڑ دیا اور پنشن مقرر کر دی۔ مروان ثانی کی بیوہ مظلونہ کو مہدی کی بیوی خیزوران نے اپنے محل کے قریب نہایت عزت سے رکھا تھا۔ منصور کے بھتیجے عیسیٰ سے ولی عہدی مستقلاً چھین لی گئی تھی چنانچہ مہدی نے اپنے بیٹوں موسیٰ اور ہارون کو بالتربت

اپنا جانشین مقرر کیا۔

خراسان کا جھوٹا نبی ہاشم بن حاکم (جسے انگریز مصنف مور نے اپنی کتاب ”لالہ رخ“، نامی میں ”خراسان کا بانقاب پیمبر“ لکھا ہے) سہدی کے عہد میں ظاہر ہوا۔ خراسان ہمیشہ سے مذہبی آسور میں فتنہ و فساد اور نئی نئی فرقہ بندیوں اور عقاید کا گہوارہ رہا ہے۔ ہاشم نہایت بد شکل انسان تھا، اچھے وہ ہمیشہ اپنا چہرہ ایک زرین نقاب سے ڈھکا رکھتا تھا، جس کے باعث آس کا لقب ہی ”المقنع“ (یعنی نقاب پوش) ہو گیا تھا۔ وہ انسانوں میں الوہیت کی تعلیم دیتا تھا اور کہتا تھا کہ حضرت آدم علیہ السلام، حضرت نوح علیہ السلام، حضرت عیسیٰ علیہ السلام، حضرت علی کرم اللہ وجہہ، پھر ابو مسلم کے اور اب میرے اندر خدا نے حلول کیا ہے (نعوذ باللہ) اور کہ مذہب کا انحصار صرف عقاید پر ہوتا ہے، اعمال سے کوئی سروکار نہیں۔ آس کی دیگر تعلیمات حرامکاری و معصیت کوشی پر مبنی تھیں، جن سے اسلامی اخلاق و معاشرت اور مسلمانوں کی مجلسی زندگی کا نظام قطعی درہم برہم ہوتا تھا۔ خراسان میں بہت جلد اس کے ماننے والوں کی بڑی تعداد پیدا ہو گئی اور اس نے عرصے تک عباسی افواج کو پریشان رکھا۔ آخر کار وہ کش کے مقام پر مارا گیا۔ یہ واقعہ ۱۵۸ھ اور ۱۶۱ھ کے درمیان کا ہے۔ چونکہ مقنع کے پیرو سفید پوش رہتے تھے، چنانچہ ”مبیطہ“ کہلاتے تھے۔ اس کے بعد ہی بحر خزر کے مشرق میں جرجان کے اندر ایک جدید فرقہ رونما ہوا جو سرخ پوش رہتا اور ”محرہ“ کہلاتا تھا۔ اس فرقے کے عقائد بھی ”مبیطہ“ کی طرح اخلاق سوز تھے۔ ان کا استیصال بھی سہدی نے جلد کر دیا۔

۱۶۳ھ میں بازنطینی نصرانی عساکر نے پھر اسلامی ایشیائی مقبوضات پر یلغار و یورش کی، سرحدی صوبہ اور اس کے شہروں کو برباد کر دیا اور اسلامی آبادی کا بیدریغ قتل عام کیا۔ حسن بن قحطبہ نے انہیں شکست دی۔ مگر سہدی کو خود

میدان جنگ میں آنا پڑا۔ اس نے موسیٰ کو اپنی جگہ بغداد میں چھوڑا اور موصل سے گزر کر حلب میں خیمہ زن ہوا۔ وہاں سے اس نے اپنے بیٹے ہارون اور اپنے سپہ سالاران عیسیٰ بن موسیٰ، عبدالملک بن صالح، اور حسن بن قحطبہ کو جنگ آزمائی کے لئے بھیجا۔ یحییٰ بن خالد بھی ساتھ تھا۔ ہارون کو تمام مغربی صوبوں آرمینیا اور آذربائیجان وغیرہ کا وائسرائے مقرر کیا گیا، اور یحییٰ بن خالد اور ثابت بن موسیٰ کو اس کی مدد کے لئے دیا گیا۔ لیکن بازنطینی حملوں سے نجات نہ ملی۔

۷۸۵ء میں انہوں نے پھر حملہ کیا، مگر ہارون نے انہیں شکست فاش دی اور قسطنطنیہ کی طرف بڑھا۔ اس وقت قسطنطنیہ میں لیو چہارم کی بیوہ آئرین حکمران تھی اور اس کا بیٹا، جو قسطنطنین ششم کہلایا، نابالغ تھا۔ جب آئرین نے باسفورس کے کنارے پر عرب کمپ اور خیمہ گاہ کو دیکھا تو گھبرا گئی اور ایک زبردست سالانہ خراج ادا کر کے صلح کر لی۔ جس کے بعد عرب افواج واپس چلی آئیں۔

خلیفہ مہدی نے مکہ و مدینہ اور بیت المقدس کی زیارتیں بڑی شان و شوکت، تزک و احتشام سے کی تھیں اور وہاں بڑی خیر خیرات کی تھی۔ خلیفہ مہدی کا انتقال مازندران کے مقام پر، شکار کے دوران میں گھوڑے پر سے گر کر، ریڑھ کی ہڈی ٹوٹ جانے کے باعث، ۲۱ محرم ۱۶۹ھ (مطابق ۷۸۵ء) کو ہوا۔ اس وقت اس کی عمر تینتالیس (۳۳) سال کی تھی۔ اس نے دس (۱۰ برس) خلافت کی*۔

خلیفہ مہدی طویل القامت، خوش شکل، قوی الجثہ اور خوش مزاج انسان تھا۔ شروع میں مہدی کا وزیر ابو عبید اللہ تھا۔ اس کے بعد اس نے یعقوب بن داؤد کو اپنا وزیر بنایا، مگر آخر میں اس پر علویوں کی طرفداری کا شبہ کر کے قید کر دیا، جہاں سے اسے ہارون نے آزاد کیا۔

* ”عربوں کی مختصر تاریخ“، صفحات ۲۲۹-۲۳۳

ابو محمّد موسیٰ السہادی بن مہدی

۵ ۱۷۰	—	۵ ۱۶۹
۴ ۷۸۶		۴ ۷۸۵

جب ہادی خلیفہ ہوا، اس وقت اس کی عمر صرف چوبیس سال کی تھی۔ اس نے قریباً ڈیڑھ سال سلطنت کی۔ وہ بے رحم اور ضدی قسم کا انسان تھا مگر جری اور فیاض بھی تھا اور علمی و ادبی شوق رکھتا تھا۔ مہدی کے مرتے ہی سب سے پہلے ہارون نے اپنے بھائی ہادی کے ہاتھ پر بیعت کی، مگر ہادی ہارون سے فطری نفرت رکھتا تھا۔ اپنی مختصر خلافت کے دوران میں اس نے برابر کوشش کی کہ ہارون کے بجائے اس کا بیٹا جعفر ولی عہد ہو جائے۔ چنانچہ اس نے ہارون کے مددگاروں یحییٰ بن خالد برمکی وغیرہ کو قید کر دیا۔ ہادی کے تعلقات اپنی ماں، خیضوران، سے بھی خوشگوار نہ تھے۔ اس طرح محل میں دو پارٹیاں تھیں۔ ایک ہادی اور اس کے بیٹے جعفر کی، اور دوسری ملکہ خیضوران اور ہارون کی۔ ہارون نے اپنے بھائی کو خوش کرنے کی بیحد کوشش کی، مگر ناکام رہا۔ آخر، یحییٰ برمکی کے مشورے سے، اپنی جان کی حفاظت کی خاطر، وہ بغداد چھوڑ کر چلا گیا۔ اس کی روانگی سے پیشتر ہادی نے ہرشمہ بن اعیون کو خفیہ طور پر رات کے وقت اسے قتل کرنے پر مامور کیا، مگر ہارون بچ کر نکل گیا۔

گورنر مدینہ نے بنو حسن رضی اللہ عنہ کے بعض افراد کے ساتھ بد سلوکی کی، جس کے باعث حسین بن علی بن حسن مشنی بن حسن مجتبیٰ بن حضرت علی کرم اللہ وجہہ نے علم بغاوت بلند کر دیا مگر وہ اور ان کے ساتھ خاندان علی اور دیگر خاندانوں کے بے شمار افراد مارے گئے۔ اس کے بعد

جناب حسین بن علی کرم اللہ وجہ کے ایک چچیرے بھائی، ادریس بن عبداللہ بن حسن مثنیٰ (محمد نفس ذکیہ کے بھائی) جان بچا کر ماریتینیا (شمالی و مغربی افریقہ) چلے گئے، جہاں بربر قوم نے ان کا ساتھ دیا اور جن کی مدد سے انہوں نے شمالی افریقہ کے مغرب میں (مراکش میں) مشہور 'ادریسی سلطنت' کی بنیاد ڈالی۔ اس طرح سلطنت عباسیہ سے 'مغرب الاقصیٰ' کا صوبہ جدا ہو گیا۔ ادریس بن عبداللہ حسنی کے دوسرے بھائی یحییٰ بن عبداللہ بھی بھاگ کر اپنی جان بچا لے گئے۔ انہوں نے دیلم (ایران) پہنچ کر دم لیا اور وہاں جم کر عباسی افواج کا کامیابی سے مقابلہ کیا۔

خلیفہ ہادی بغداد سے ایک دن کی مسافت پر عیسیٰ آباد کے مقام پر ۱۵ ربیع الاول سنہ ۱۷۰ھ (مطابق سنہ ۷۸۶ء) کو ایک لاعلاج مرض میں مبتلا ہو کر فوت ہوا۔ مرنے سے پہلے اس نے ہارون کی جانشینی کے لئے وصیت کی، اور اپنی ماں سے معافی مانگی۔ وہ اپنے باپ کی طرح خوبصورت اور طویل قامت شخص تھا۔ اس نے سات بیٹے اور دو بیٹیاں چھوڑیں۔ ان میں سے ایک لڑکی ام عیسیٰ کا نکاح بعد ازاں مامون بن ہارون کے ساتھ ہوا *

* "عربوں کی مختصر تاریخ" صفحات ۲۳۵-۲۳۶

(۵)

ابو جعفر ہارون الرشید بن مہدی

۵۱۹۳ ————— ۵۱۷۰
۶۸۰۹ ————— ۶۷۸۶

اپنے باپ مہدی کی وصیت کے مطابق ہارون الرشید اپنے بھائی ہادی کے بعد خلیفہ ہوا، اور جعفر بن ہادی نے تخت و تاج کے دعوے سے دست برداری اختیار کی۔ ”الف لیلہ“ کا ہیرو الرشید بلا خوف تردید دنیا کے نہایت عظیم المرتبت شہنشاہوں میں سے ایک تھا۔ وہ اپنے عقائد و مذہب کا پابند، متشرع و عبادت گزار، بے لوث زندگی بسر کرنے والا، متقی و مخیر تھا، اور اسی کے ساتھ شاہانہ ظمطراق کا شیدا تھا۔ اس کا ذاتی اثر عوام پر بے انتہا تھا اور اس کے اخلاق نے اس وقت کی اسلامی سوسائٹی کو بیحد متاثر کیا تھا۔ اس کی زندگی مسلمانوں کے لئے کسوٹی کا کام دیتی تھی۔ وہ سپاہی منش تھا اور اس نے متعدد لڑائیوں میں خود شرکت کی تھی۔ وہ اپنی رعایا کے صحیح حالات معلوم کر کے دن رات ان کی اصلاح کی کوشش میں رہا کرتا تھا۔

اس نے بار بار اپنی وسیع سلطنت میں ایک کنارے سے دوسرے کنارے تک دورے کئے تھے اور اپنی رعایا کی کیفیت اپنی آنکھوں سے دیکھی تھی۔ نظام سلطنت کے امور میں وہ انتہائی جانفشانی کا مظاہرہ کیا کرتا تھا۔ اس کے عہد میں تاجر، طالب علم اور زائر جس طرح اس کی سلطنت میں ایک طرف سے دوسری طرف بیخوف و خطر سفر کیا کرتے تھے، اس سے اس کے انتظام ملکی کا اندازہ ہوتا ہے۔ اس نے اپنی تمام مملکت کو بے شمار مساجد، جامعوں، مدرسوں، شفاخانوں، کارواں سراؤں، سڑکوں، پلوں اور نہروں وغیرہ سے مملو کر دیا تھا۔ وہ علوم و

فنون کا سرپرست تھا۔ اس کا بیٹا مامون علم و ادب کی ترقی میں اس سے، ممکن ہے کہ، بڑھ گیا ہو مگر اخلاق، نیک چلنی و ذہنی رفعت کے معاملے میں کوئی اس کی گرد کو بھی نہیں پہنچتا، اور ہرچند کہ اس کا دور حکومت عہد مامونی کی طرح کلیتاً پر امن نہیں گزرا، مگر جمہور کی عام خوش حالی اور تہذیب و تمدن و اسلامی ثقافت کی رفعت نے اس کی تلافی کر دی تھی۔

سنہ ۱۷۵ھ مطابق سنہ ۷۹۱ء میں ہارون الرشید نے اپنی بیوی زبیدہ اور اپنے برادر نسبتی عیسیٰ بن جعفر کی خواہشات کے مطابق اپنے خورد سال (پانچ برس کے) بیٹے محمد الامین کو اپنا ولی عہد بنایا۔ اس کے بعد سنہ ۱۸۲ھ میں اس نے اپنے دوسرے بیٹے عبداللہ کو 'مامون' کے لقب کے ساتھ امین کے بعد ولی عہد سلطنت مقرر کیا۔ اور سنہ ۱۸۶ھ میں اپنے تیسرے بیٹے قاسم کو، جو محض شیر خوار تھا، 'موتمن' کا لقب دیکر مامون کے بعد ولی عہد بنایا۔ اسی سال خلیفہ ہارون الرشید نے اپنی سلطنت کو امین اور مامون کے درمیان دو مساوی حصوں میں تقسیم کر دیا۔ مامون کے حصے میں مشرقی صوبجات آئے جہاں ایرانی عنصر زیادہ تھا، کیونکہ مامون ایک ایرانی کنیز کے بطن سے پیدا ہوا تھا، اور اس کا دارالحکومت مرو (خراسان) قرار پایا۔ امین کے حصے میں ممالک عرب، عراق، شام، مصر اور شمالی افریقہ وغیرہ آئے اور وہی دینی پیشوا اور بغداد و حرمین الشریفین کا متولی قرار پایا۔ قاسم کے حصے میں ایشیائے کوچک اور میسو پٹیمیا کے صوبے آئے۔

اس تقسیم کے ماسوا خلیفہ ہارون الرشید نے اسی سال امین اور مامون دونوں سے علیحدہ علیحدہ کعبہ شریف کے اندر قسم کھلائی اور عہد لیا کہ وہ دونوں بھائی اس قرار نامہ پر قائم رہیں گے۔ لیکن امین الرشید نے اپنے باپ کی وفات کے بعد اپنے حلف کو توڑ دیا اور اپنے شیر خوار بیٹے موسیٰ کو 'ناطق بالحق' کے خطاب سے ولی عہد مقرر کر دیا۔ آخر کار اس بد عہدی کے باعث دونوں بھائیوں میں جنگ

ہوئی۔ امین نے شکست کھائی اور حکومت مامون کے ہاتھ میں آ گئی۔ خلیفہ ہارون الرشید مامون پر اس قدر بھروسہ کرتا تھا کہ اس نے اپنی وصیت میں تحریر کر دیا تھا کہ اگر مامون مناسب سمجھے تو قسم کو ایشائے کوچک اور میسو پٹیمیا کے صوبوں کی حکومت سے محروم کر سکتا ہے۔

خاندان برمکہ نے ہارون کے زمانے میں بڑی ترقی کی۔ یحییٰ بن خالد برمکی اور اس کے دونوں بیٹے فضل اور جعفر یکے بعد دیگرے ہارون کے وزیر اعظم ہوئے۔ ان تینوں کا موازنہ کئی حیثیتوں سے اکبر بادشاہ (ہندوستان) کے لایق شیعہ اکبر، شیخ مبارک اور اس کے بیٹوں فیضی اور ابوالفضل سے کیا جا سکتا ہے۔ ان تینوں کی ذہانت و قابلیت نے ہارون الرشید کا سکہ تمام جہان پر اسی طرح بٹھا دیا تھا، جس طرح شیخ مبارک، فیضی اور فیاضی نے اکبر کا سکہ ہندوستان میں بٹھا دیا تھا۔ خلیفہ ہارون جعفر برمکی کا اس قدر دلدادہ تھا کہ ہر وقت اسے اپنے سامنے رکھتا تھا، حتیٰ کہ اس نے ایک چغہ ایسا بنوایا تھا، جسے ہارون اور جعفر دونوں پہن سکتے تھے۔ چونکہ خلیفہ ہارون الرشید کو اپنی بہن عباسہ سے بیحد محبت تھی اور وہ جعفر کی وجہ سے دربار میں آنہ سکتی تھی، اس لئے اس نے ان دونوں کا نکاح اس شرط پر کر دیا تھا کہ آپس میں خلوت نہ کی جائے۔*

لیکن ایک زمانہ آیا کہ خلیفہ ہارون جعفر کی ہر دلچیزی و اثر کو حاسدانہ شک و شبہ کی نظر سے دیکھنے لگا۔ مزید برآں جعفر و عباسہ اپنے غیر فطری معاہدے پر بھی پورے نہ اترے۔ چنانچہ ہارون الرشید نے سنہ ۱۸۷ھ مطابق ۷۸۰ء میں اپنے غلام مسرور نامی سے جعفر کا سر کٹوالیا اور اس کے باپ یحییٰ اور تینوں بھائیوں محمد، موسیٰ اور فضل کو رقبہ میں قید کر دیا۔ جعفر کا کل خاندان تباہ و خانماں برباد کر دیا

* ابن خلدون نے اس واقعہ سے انکار کیا ہے، مگر دیگر مؤرخین طبری، ابوالفداء وغیرہ نے اسکی تصدیق کی ہے۔

گیا۔ اور برمکی محلات کھنڈروں کی صورت میں منتقل کر دیئے گئے۔ جعفر کے آن تین بھائیوں میں سے فضل بن یحییٰ ہارون کا رضائی بھائی بھی تھا۔ برمکیوں کی تباہی کا بڑا سبب فضل بن ربیع تھا جو ان کا جانی دشمن تھا اور ہمیشہ خلیفہ سے ان کی شکایت کرتا رہتا تھا۔

خلیفہ ہارون الرشید ہر سال حج کو جایا کرتا اور ہر دوسرے سال جہاد کیا کرتا تھا۔ ہارون فرائض کے علاوہ روزانہ سو رکعت نفل پڑھا کرتا تھا۔ وہ بالطبع رقیق القلب انسان تھا اور گداز دل رکھتا تھا۔ اس کا قصر خلافت اس وقت دنیا بھر میں آپ اپنی تنہا مثال تھا مگر اس کے وزیر جعفر برمکی نے صرف اپنے ایک محل کی تعمیر میں دو کروڑ درہم خرچ کئے تھے۔ اس کی داد و دہش خلیفہ وقت سے بھی کہیں بڑھی ہوئی تھی۔ اس کے عروج کا ایک زمانہ ایسا بھی تھا جبکہ ہر جمعرات کو ایک نئی باکرہ کنیز اس کے لئے خریدی جاتی تھی۔ اس وقت سلطنت عباسیہ کی باگ ڈور دراصل یحییٰ برمکی اور اس کے چاروں بیٹوں، فضل، جعفر، موسیٰ اور محمد کے ہاتھوں میں تھی *

خالد بن برمک سفاح اور منصور کے زمانوں میں اعلیٰ مناصب پر فائز رہا۔ اس کا بیٹا یحییٰ پہلے آرمینیا کا گورنر ہوا پھر مہدی نے اسے ہارون کا اتالیق مقرر کیا۔ شروع میں ہارون الرشید یحییٰ کو اپنے باپ کی طرح سمجھتا تھا اور اس کو اسی طرح پکارا بھی کرتا تھا۔ اس کی خلافت کے آغاز میں یحییٰ وزیر سلطنت ہوا۔ پھر یحییٰ کا بڑا بیٹا فضل پہلے خراسان کا اور پھر مصر کا گورنر مقرر ہوا۔ اسی نے یحییٰ بن عبداللہ بن حسن مثنیٰ کی بغاوت فرو کی جو دیلم (ایران میں قدیم میدیا کا شمالی حصہ) کے بادشاہ بن گئے تھے۔ جعفر بن یحییٰ برمکی متعدد اہم صوبوں کا گورنر رہا، اور جب ضعف پیری کے باعث یحییٰ بار وزارت سے سبکدوش ہوا، تو ہارون نے اس کی جگہ جعفر کو ہی اپنا

وزیر بنایا۔ سترہ سال تک اس برمکی خاندان نے سلطنت عباسیہ پر نہایت وفاداری و خوش اسلوبی سے حکومت کی۔

ماریتینیا (شمالی افریقہ) کا وسیع صوبہ سلطنت عباسیہ سے جدا ہو چکا تھا۔ افریقہ کے گورنروں نے مغربی افریقہ کو دوبارہ فتح کرنیکی بار بار کوشش کی مگر ناکام رہے۔ صوبہ افریقہ یزید بن حزم سہلیبی کے ماتحت اس کی موت (۵۱۰ھ) تک رہا۔ ۵۱۱ھ میں خلیفہ ہارون الرشید نے اس کے بھائی روح کو اس صوبہ کا گورنر مقرر کیا، مگر وہ چند سال کے بعد مر گیا۔ فوج نے اس کے بیٹے کی اطاعت کرنے سے انکار کر دیا اور باغی ہو گئی۔ چنانچہ خلیفہ وقت نے مشہور اسلامی جنرل ہزثمہ کو آنکی تادیب کے لئے روانہ کیا۔ اس کے بعد ہر ثمہ افریقہ کا تین سال تک گورنر رہا۔ اب تک یہ صوبہ سلطنت عباسیہ کے لئے ہمیشہ پریشانی و زیر باری کا باعث رہا تھا۔ ایک شخص ابراہیم بن اغلب نے خلیفہ ہارون الرشید سے درخواست کی کہ اگر اسے اور اس کے خاندان کو نسلاً بے نسلاً وہاں کا گورنر مقرر کر دیا جائے تو وہ اس صوبے میں مستقلاً امن قائم کر دے گا۔ چنانچہ ابراہیم اغلبی افریقہ کا مستقل گورنر مقرر ہوا۔ قیروان میں خاندان اغلب کی حکومت کی ابتدا ہو گئی اور اس وقت سے وہ سلطنت عباسیہ کے ماتحت ایک آزاد حکومت بن گیا۔

۵۱۱ھ میں کابل فتح ہوا اور سلطنت عباسیہ کی مشرقی سرحد ہندوکش پہاڑوں سے جا ملی۔ اسی زمانے میں ہارون الرشید نے صوبہ ایشیائے کوچک کو ایک خاص فوجی گورنر کے ماتحت کر کے الگ کر دیا۔ ۵۱۳ھ (۶۸۹ء) میں ہارون کی ماں ملکہ خیضوران کا انتقال ہو گیا، جو یحییٰ برمکی کی بڑی طرفدار تھی۔ اس کے مرتے ہی خلیفہ نے خاتم خلافت و سلطنت یحییٰ برمکی سے لے کر فضل بن ربیع کی تحویل میں دیدی۔

۵۱۸ھ (۶۸۰ء) میں ملکہ زبیدہ نے حرمین الشریفین کی زیارت کی اور حجازیوں کے آرام کی خاطر مکہ تک وہ مشہور نہر بنوائی،

جو اس کے نام سے آج تک ہے اور جس کے باعث اہالیان مکہ کو بڑی آسائش پہنچی - ”نہر زبیدہ“ کی تیاری میں پندرہ لاکھ دینار خرچ ہوئے تھے -

بازنطینی شاہان قسطنطنیہ کے قاچاری قبایل کے سرداروں کے ساتھ شادی بیاہ کے مراسم تھے - ۱۸۳ھ (۷۹۹ء) میں یونانیوں کی اشتعال دہی سے قاچاری وحشیوں نے شمال کی طرف سے آرمینیا پر یورش کی اور تمام آبادی کو تہ تیغ کر دیا - آخر کار خلیفہ ہارون نے ان کے خلاف تادیبی افواج روانہ کیں اور ان کو سخت سزا دی - اسی سال حضرت امام موسیٰ الکاظم رضی اللہ عنہ کا انتقال ہوا - ہارون الرشید مدینے میں ان کے اثر سے خائف ہو کر انہیں اپنے ساتھ بغداد لے آیا تھا اور انہیں گورنر سندی ابن شاہق کی بہن کی نگرانی میں رکھا تھا، جہاں کئی برس تک زیر حراست و نظر بندی رہنے کے بعد ان کا انتقال ہوا اور ان کی جگہ ان کے بیٹے حضرت سیدنا امام علی الرضا رحمۃ اللہ علیہ بیٹھے جو اپنے زمانے کے عالم بے بدل تھے -

عبدالملک بن صالح، جو علی بن عبداللہ بن عباس کا پوتا اور چنانچہ خلیفہ مہدی کا چچیرا بھائی تھا، ہارون الرشید کے خلاف سازش کے الزام میں ۱۸۸ھ (۷۸۰ء) میں قید کر دیا گیا - اس سے ایک سال پیشتر یحییٰ برمکی اور اس کے تین بیٹے فضل، موسیٰ اور محمد رقبہ میں قید کئے گئے تھے، اور جعفر بن یحییٰ کا سر اپنے غلام ’سرور‘ نامی سے خلیفہ ہارون نے کٹوا لیا تھا - ہارون الرشید کا ضعیف استاد اور منہ بولا باپ یحییٰ برمکی قید کی ہی حالت میں ۱۹۰ھ (۷۸۰ء) میں فوت ہوا - اس کی وفات کے تین سال کے بعد اس کا بڑا بیٹا فضل، جو ہارون کا رضائی بھائی بھی تھا، قید میں مر گیا - یحییٰ کی وفات کے بعد اس کے دوسرے دونوں بیٹوں موسیٰ اور محمد کو رہا کر دیا گیا تھا - مگر عبدالملک بن صالح بدستور محبوس رہا، حتیٰ کہ خلیفہ امین نے اسے رہا کیا اور شام کا گورنر بنایا - پھر خلیفہ مامون نے برمکیوں کی املاک واپس

کر دیں اور ان کا کھویا ہوا اقتدار کسی قدر انہیں واپس مل گیا۔

خارجیوں نے اس زمانے میں کئی بار حرکات مذبوحی کیں اور ہر مرتبہ شکست کھائی۔ خارجیوں کی بغاوت کا سردار ولید بن طارف تھا۔ اس کی وفات کے بعد اس کی بہن لیلیٰ (یا الغاریہ) نے خارجی بغاوت کی سرداری کی، اور متعدد لڑائیوں میں عباسیوں کے خلاف شمشیر زنی کی۔ اس کو ”عرب جون آف آرک“ کہا گیا ہے۔ آخر کار یزید من مزائد کی ترغیب سے، جو لیلیٰ کا رشتہ دار اور ہارونی افواج کا سردار تھا، اس نے جنگ آزمائی سے کنارہ کشی اختیار کر لی۔ وہ حسن و جمال و ذوق شاعری کے لئے معروف تھی۔ اس کے بعد خلیفہ ہارون الرشید نے موصل اور دمشق کی بغاوتیں فرو کیں۔

سنہ ۱۸۱ھ میں بازنطینیوں نے اس صلحنامے کی خلاف ورزی کی جو خلیفہ مہدی اور بازنطینی ملکہ آثرین کے درمیان ہوا تھا اور معاہدہ شکنی کر کے اسلامی مقبوضات کو تاخت و تاراج کر ڈالا۔ مگر عباسی افواج نے انہیں سخت شکست دی، اور جزائر قبرص و اقریطش پر دوبارہ قبضہ کر لیا۔ آخر کار یونانیوں نے پشیمانی ظاہر کی اور صلح کی درخواست کی، جو قبول ہوئی، اور انہوں نے باقاعدہ خراج دینا منظور کیا۔ سنہ ۱۸۲ھ مطابق ۷۹۲ء میں بیرحم ملکہ آثرین نے اپنے نو عمر بیٹے قسطنطین ششم کو اندھا کروادیا، اور قسطنطنیہ کے تخت پر آگستا (عربی عاتسہ) کے لقب سے متمکن ہوئی۔ اس نے یونانیوں پر اپنے محبوب (ہیجرے) غلام ایتیس کی مدد سے پانچ برس تک حکومت کی۔ آخر کار یونانیوں نے اس کے خلاف بغاوت کی اور اسے معزول کر کے چلا وطن کر دیا۔ اب سنہ ۱۸۷ھ میں اس کی جگہ ایک شخص نکفور شاہ قسطنطنیہ ہوا۔ یہ شخص نہایت عہد شکن تھا۔ اس نے تخت پر بیٹھتے ہی خلیفہ ہارون الرشید کو ایک نہایت اشتعال انگیز خط لکھا، جس کے جواب میں ہارون الرشید نے یونانی علاقے پر لشکر کشی کی

اور ہرقلیہ کے مقام پر یونانی افواج کو سخت شکست دی۔ نکفور نے اسان مانگی جو دی گئی اور اس نے سالانہ خراج ادا کرنے کا عہد کیا۔ مگر خلیفہ ہارون اس کے بعد رقبہ واپس آیا ہی تھا کہ اس کی بد عہدی کی شکایت پہنچی اور وہ پھر سخت سردی کے موسم میں کوہ تورس کی برفانی وادیوں کو پار کر کے نکفور پر حملہ آور ہوا۔ جس نے پھر شکست کھائی اور سنہ ۱۸۸ھ میں دوبارہ خراج ادا کرنے کا عہد کر کے اپنی جان بچائی۔ یہ واقعہ فریجیا میں ہوا مگر ہمیشہ ایسا ہوتا تھا کہ جیسے ہی ہارون الرشید پیٹھ پھیرتا بد عہد عیسائی بادشاہ نکفور اسلامی سرحدی صوبہ پر حملہ کر دیتا تھا۔

سنہ ۱۸۹ھ میں خلیفہ ہارون الرشید رے پہنچا تاکہ وہاں کے گورنر کی بغاوت فرو کرے۔ ہارون کی اس غیر حاضری سے نکفور نے فائدہ اٹھایا اور ایشیائے کوچک پر حملہ کر دیا۔ خلیفہ کا چھوٹا بیٹا قاسم ان دنوں آن اطراف کا گورنر تھا۔ اُس نے یونانی افواج کو مار کر واپس کر دیا۔ رے کے قیام کے دوران میں ہارون نے دیلم اور ظہرستان کے مجوسی سرداروں کی اطاعت قبول کی۔ اُن دنوں الرشید بجائے بغداد کے زیادہ تر رقبہ میں مقیم رہتا تھا، تاکہ وہاں سے یونانیوں کی نقل و حرکت کی نگرانی کر سکے، شمالی خانہ بدوشوں کی یلغار کو روک سکے اور بد عہد شامیوں پر نظر رکھ سکے۔ اس کے بعد خلیفہ کو صوبہ ماورائے نہر کی بغاوت فرو کرنے کے لئے ادھر جانا پڑا۔ اُس کی اس غیر حاضری میں نکفور نے پھر اسلامی سلطنت پر حملہ کر دیا۔ ہارون نے رقبہ میں سامون کو اپنی جگہ چھوڑا اور ایک بڑی فوج لے کر نکفور کو سزا دینے چلا۔ اسلامی عساکر ایشیائے کوچک کے طول و عرض پر شمال میں بتھینیا تک اور مغرب میں میسیا اور کیریا تک چھا گئیں۔ قوزیہ اور ایفرسس صوبہ لیدیا میں عباسی سپہ سالار یزید بن مخلاد نے، اور بے شمار شہر شراپیل بن معان بن زائدہ نے فتح کئے۔ خلیفہ کی ظفریاب افواج بحر اسود تک پہنچ گئیں۔

یونانیوں کو ہر چھوٹے بڑے معرکے میں سخت ہزیمت نصیب ہوئی، اور شہروں نے اپنے پھاٹک عرب افواج کے سامنے بغیر کسی مدافعت کے کھول دئے۔

آخر کار یونانیوں نے پناہ مانگی اور خراج ادا کر کے صلح کر لی۔ مگر سنہ ۵۱۹۲ھ مطابق سنہ ۷۸۰۸ء میں نکفور نے حسب سابق پھر عہد شکنی کی اور اسلامی علاقے پر یورش کر دی۔ سو اتفاق سے ہارون الرشید کو اسی زمانے میں خراسان کی بغاوت فرو کرنے کے لئے مشرق کی جانب جانا پڑا۔ اس نے رقبہ میں قاسم کو اپنی جگہ چھوڑا اور ایک تجربہ کار جنرل خزیمہ بن خازم اس کی مدد کو دیا۔ امین الرشید کو بغداد میں سامور کیا، اور مامون الرشید کو اپنے ساتھ لیکر روانہ ہوا۔ اس نے مامون کو ہراول فوج کے ساتھ مرو کی طرف بھیج دیا، اور خود آہستہ آہستہ آگے بڑھا۔ مگر طوس کے (مشہور شاعر فردوسی کا مولد) حوالی میں موضع سناباد تک پہنچنے پایا تھا کہ سخت علیل ہو گیا اور وہیں بروز شنبہ بتاریخ ۴ جمادی الثانی سنہ ۵۱۹۳ھ (مطابق سنہ ۷۸۰۹ء) فوت و دفن ہوا۔

خلیفہ ہارون الرشید نے ساڑھے تیس برس تک نہایت شان و شوکت اور کامیابی و نیک نامی کے ساتھ سلطنت کی۔ اس نے اپنی اکثر لڑائیوں میں بذات خود حصہ لیا اور متعدد مرتبہ مشرق سے لیکر مغرب تک اپنی تمام سلطنت کے دورے کئے۔ وہ ادائیگی فرض کے وقت کسی قسم کی تکلیف سے منہ نہیں موڑتا تھا۔ اس نے نو مرتبہ حج کے قافلوں کی خود رہنمائی کی۔ اس کا دربار اس عہد کے فضلاً کا مرجع تھا۔ اس نے فنون اور سائنس کی سرپرستی کی، شطرنج کے کھیل کا آغاز کیا، اور ادب، شعرو موسیقی کی عزت بڑھائی۔

خلیفہ ہارون کے زمانے میں فقہ حنفی کو بڑی ترقی ہوئی۔ اس وقت سلطنت عباسیہ کے قاضی القضاة امام ابو یوسف رح شاگرد حضرت امام اعظم ابو حنیفہ رح تھے جنہوں نے فقہ حنفی کو

دنیا نے اسلام میں رائج کیا۔ اہل سنت والجماعت کے فقہ کی بنیاد تو خلیفہ منصور کے زمانے ہی میں مستحکم ہو چلی تھی، مگر خلیفہ ہارون کے عہد میں اسے بہت فروغ حاصل ہوا، اور آخری خلفاء عباسیہ کے زمانوں میں اس کی تکمیل ہوئی۔

ہارون الرشید نے سائنس اور ادب کی ترقی کے لئے اپنے دادا خلیفہ منصور کے قائم کردہ دارالترجمہ کی توسیع کی جہاں غیر زبانوں خصوصاً یونانی سے مفید کتابیں عربی زبان میں منتقل کی جاتی تھیں۔ اس عہد کے مشہور عالم و فاضل حسب ذیل تھے :-

اسمعی عروسی جو شہزادوں کا معلم و اتالیق مقرر ہوا تھا، شافعی، عبداللہ بن ادريس، عیسیٰ بن یونس، سفیان بن ثوری، ابراہیم موصلی مغنی، جبریل بن بختیشوع حکیم وغیرہ۔

خلیفہ ہارون الرشید میں اکثر خصوصیات اپنے عظیم الشان دادا منصور کی تھیں، سوائے جزسی کے، کیونکہ ہارون بڑا فیاض و مخیر شخص تھا۔ وہ خود شاعر تھا اور شعرا و فن شعر کا بڑا قدردان تھا۔ وہ ہرقلیہ سے ایک نہایت حسین و جمیل رومی عورت ہیلن نامی لایا تھا، جس پر وہ دل و جان سے فدا تھا۔ اس نے دریائے فرات کے کنارے 'رفیقہ' سے چند میل دور اس کے لئے ایک عالی شان محل تعمیر کرایا تھا، جس کا نام اس نے ہرقلیہ رکھا، اور جس میں وہ مقیم رہی۔ ہارون نے اسی ہیلن کی محبت میں عربی میں بہت سے عاشقانہ اشعار لکھے تھے۔ اس خلیفہ نے مشرق سے مغرب تک بڑی وسیع سڑکیں بنوائی تھیں۔

وہ سب سے پہلا خلیفہ تھا، جس کے دربار میں فغفور چین اور شہنشاہ شارلمین (یورپ) نے اپنے سفیر بھیجے تھے۔ ہارون نے ثانی الذکر بادشاہ کو تحفتاً ایک عجوبہ روزگار گھڑی بھیجی تھی، جس میں گھنٹے اس طرح بجاتے تھے کہ پیتل کی ایک تھالی پر برنجی گیندوں کی مقررہ وقت پر ضرب پڑا کرتی تھی، اور گھنٹہ بجنے کے ساتھ ہی، گھنٹوں کی تعداد کے مطابق، اس گھڑی کے اندر ایک دروازے میں سے مصنوعی گھوڑے

سوار کواڑ کھول کر یکایک باہر نکلا کرتے اور گھنٹے کی آواز کے ختم ہونے کے ساتھ واپس دروازے کے اندر چلے جایا کرتے اور کواڑ خود بخود بند ہو جایا کرتے تھے۔

خلیفہ ہارون الرشید کے چار بیٹے تاریخ میں مشہور ہوئے؛ یعنی محمد الامین، عبد اللہ الماسون، قاسم الموتمن اور ابو اشحاق محمد المعتصم *۔

* ”عربوں کی مختصر تاریخ“ (انگریزی) صفحات ۵۳-۲۳۷ اور ”ہماری بادشاہی“ صفحات ۸۷-۸۹

ابو عبد اللہ محمد الامین بن ہارون الرشید

۵۱۹۸	-	۵۱۹۳
۶۸۱۳		۶۸۰۹

خلیفہ ہارون الرشید کے انتقال کے وقت امین بغداد میں تھا ، مامون مرو میں ، قاسم قنسرین میں ، اور ملکہ زبیدہ رقبہ میں ۔ امین اور مامون بالطبع ایک دوسرے کی ضد تھے ۔ دونوں نے نہایت اعلیٰ تعلیم و تربیت حاصل کی تھی ، امین نے اپنی ماں زبیدہ اور اپنے ماموں عیسیٰ کے ماتحت اور مامون نے وزیر جعفر برمکی کے ماتحت ۔ مامون کی ایرانی ماں مامون کی صغر سنی ہی میں فوت ہو چکی تھی ۔ مگر مامون ہر حیثیت سے اپنے عیش پرست بھائی امین پر فوقیت رکھتا تھا ۔ وہ علوم ادب ، فقہ ، حدیث ، کلام ، قانون و فلسفہ کا بڑا عالم تھا ۔ وہ حافظ قرآن تھا اور تفسیر میں بڑی بصیرت رکھتا تھا ۔ وہ ایک بے بدل مقرر بھی تھا ۔

فضل بن ربیع نے جو جعفر برمکی کے قتل کے بعد وزیر اعظم بن گیا تھا اور ہارون کی وفات کے وقت موجود تھا ، مامون کے خلاف امین کا ساتھ دیا اور ورغلا کر تمام فوج کو مع خزانہ کے واپس بغداد لے گیا ۔ یہ وقت مامون کے لئے بہت سخت تھا ، نہ فوج تھی نہ روپیہ ۔ مگر اس پریشانی کے عالم میں اسے چند نہایت قابل مددگار ہاتھ آ گئے ۔ اسکا خاص مشیر کار فضل بن سہل نامی ایک ایرانی تھا جو نہایت فاضل شخص تھا ۔ اسکے علاوہ مشہور جنگ آزما ہرثمہ اور ایک اور بہادر جنرل طاہر بن حسین الخزعی بھی اسکے ساتھ تھے ۔ مامون نے ان لوگوں کی مدد سے ایرانیوں خصوصاً خراسانیوں کی ہمدردی

حاصل کر لی، جو آسے اپنا 'بھانجہ' کہا کرتے تھے۔
 ادھر بغداد میں امین امور سلطنت کا بیٹہ فضل بن ربیع
 وزیر کے نا اہل ہاتھوں میں دیکر داد عیش دے رہا تھا۔ دجلہ کے
 کنارے وہ عورت اور شراب کے نشہ میں ہمہ وقت مخمور پڑا رہتا۔
 دن رات رقص و سرود کی محفلیں اور بازنطینی حسین دوشیزاؤں
 کی صحبتیں تھیں اور وہ تھا۔ دولت پانی کی طرح بہائی جا رہی
 تھی، آسکا دربار دنیا بھر کے ناکارہ مرد اور عورتوں سے پر تھا
 اور رعایا بد حال تھی۔

قسطنطنیہ میں نکفور بلغاریہ کے خلاف جنگ میں مارا
 گیا تھا۔ آسکے بعد بازنطینی تخت پر آسکا بیٹا اصطبراق بیٹھا۔ مگر
 جلد مر گیا۔ آسکے بعد میکائیل بن جرجیس، جس نے اصطبراق کی
 بہن سے شادی کی تھی، تخت پر بیٹھا۔ مگر آسے ایک جنرل لیو
 نے معزول کر دیا اور خود بادشاہ روم بن بیٹھا۔ اس لیو نے
 مسلمانوں کے ساتھ بد عہدی کی اور اسلامی مقبوضات پر عہد نامہ
 کے خلاف حملہ کر دیا۔ مگر امین کو اپنی عیاشی اور مامون
 کے خلاف سازشوں سے کہاں فرصت تھی۔

اب فضل بن ربیع نے، جو مامون کے خلیفہ ہونیکے اندیشہ
 سے ہمیشہ فکر مند رہتا تھا، امین پر زور ڈالنا شروع کیا کہ وہ
 مامون کے خلاف اپنے بیٹے کو ولی عہد بنائے۔ ایک اور نا اہل
 درباری علی بن عیسیٰ بن ماہان نے بھی اسکی تائید کی۔ چنانچہ
 امین نے مامون کو بغداد میں طلب کیا۔ لیکن مامون نے
 عذر کر دیا اور تعمیل حکم نہ کی۔ اسپر امین نے مامون کو
 شرقی صوبجات کی حکومت سے معزول کر دیا۔ قاسم سے بھی
 ایشیائے کوچک و میسوپٹیمیا کی حکومت چھین لی گئی۔
 مامون کے مقابلے میں امین نے اپنے صغرسن بیٹے موسیٰ کو
 "ناطق بالحق" کے لقب سے ولی عہد بنایا اور پھر دوسرے
 بیٹے کو "قائم بالحق" کے خطاب سے آسکا جانشین مقرر کیا۔
 مامون نے اسکا جواب اسطرح دیا کہ آسنے اپنے علاقے کی

مغربی سرحد کو بند کر دیا اور کوئی آدھی بغداد سے آسکی اجازت کے بغیر ایران میں داخل نہ ہو سکتا تھا۔

امین نے کعبہ شریف کے اندر لٹکے ہوئے آن عہد ناموں کو منگوا یا جنہر ہارون نے امین اور مامون کے حلف نامے ثبت کئے تھے اور جنکی رو سے امین اور مامون کے درمیان سلطنت عباسیہ کی مساوی تقسیم کی گئی تھی اور مامون کو امین کا جانشین مقرر کیا گیا تھا۔ امین نے انہیں پہاڑ کر ٹکڑے ٹکڑے کر دیا۔ اسکے بعد آس نے علی بن عیسیٰ بن ماہان کے ماتحت ایک لشکر جرار مامون کے خلاف روانہ کیا۔ رے کے مقام پر لڑائی ہوئی جس میں مامون کے سپہ سالار طاہر بن حسین نے امین کی فوج کو سخت شکست دی اور علی بن عیسیٰ کا سر کاٹ کر مامون کے پاس بھیج دیا۔ فضل بن ربیع نے بغداد میں مامون کی تمام ذاتی املاک ضبط کر لیں جو نوفل کی حفاظت میں تھیں۔ نوفل ہی مامون کے دونوں معصوم بچوں کا بھی نگران تھا جو ہنوز بغداد میں تھے۔ بزدل و بے شرم صلاح کاروں نے امین کو یہ بھی مشورہ دیا کہ وہ مامون کے بچوں کو اپنے قبضے میں کرے اور اگر مامون سرکشی سے باز نہ آئے تو انہیں قتل کر دے۔ لیکن امین نے اس مشورے کو قبول کرنے سے انکار کر دیا۔

امین نے متعدد فوجیں مامون کے خلاف بھیجیں۔ مگر طاہر بن حسین نے ہر ایک کو شکست فاش دی۔ طاہر نے آگے بڑھ کر قزوین اور حلوان پر قبضہ کر لیا۔ اسکے بعد مامون نے طاہر کو اہواز کی طرف بھیجا اور ہرثمہ کو شمال کی جانب۔ اب مامون نے ”امیر المومنین“ کا لقب اختیار کر لیا، اور ایران میں آسے خلیفہ وقت تسلیم کر لیا گیا۔ فضل بن سہل تبت سے لیکر ہمدان اور بحر ہند سے لیکر بحر خزر تک کے علاقے کا وزیر اعظم، ”امیر الحرب“ اور ”امیر الخراج“ مقرر ہوا۔ علی بن ہشام، نعیم بن خازم اور حسن بن

سہل آسکے معاون مقرر ہوئے۔۔۔ آدھر شام میں علی بن عبد اللہ بن خالد بن یزید بن امیر معاویہ نے جو ”سفیانی“ کے لقب سے مشہور تھا (علی بن عبد اللہ سفیانی کی ماں کا نام نفیسہ تھا، جو عباس بن علی کرم اللہ وجہ کی پوتی تھیں۔ یہ عباس حضرت امام حسین رضی اللہ عنہ کے ساتھ کربلا میں شہید ہوئے تھے) اپنی خلافت کا اعلان کر دیا۔ اس کے ساتھ ہی مشہور اسلامی سپہ سالار مسلمہ کے ایک پوتے نے بھی خلافت کا دعویٰ کر دیا۔ مگر یہ دونوں نا کام رہے اور روپوش ہو گئے۔ اس اثناء میں طاہر بن حسین نے اہواز، یمامہ، بحرین، عمان اور پھر واسط پر قبضہ کر لیا۔ عباس بن ہادی نے، جو امین کی طرف سے کوفہ میں گورنر تھا، مامون کی اطاعت قبول کر لی۔ اسکی نقل بصرے کے گورنر منصور بن مہدی، اور حرمین الشریفین کے گورنر داؤد بن عیسیٰ بن ابراہیم بن محمد عباسی نے بھی کی۔ اس کے بعد طاہر نے مدائن پر قبضہ کر لیا اور بغداد تک جا پہنچا۔ آدھر شمال سے ہرثمہ نے اپنی فوج کے ساتھ آ کر بغداد کا محاصرہ کر لیا۔ ان دو کے علاوہ مامون نے ایک تیسرے جنرل زہیر بن مصعب کو نئی فوج کے ساتھ بغداد بھیجا۔ ان تینوں نے بغداد کو ۱۹۷ھ (۷۸۱۳ء) میں سب طرف سے گھیر لیا۔ کئی ماہ تک محاصرہ جاری رہا اور قریباً نصف شہر غارت ہو گیا۔

آخر کار امین نے اس شرط پر اطاعت قبول کی کہ اسے آسکے بھائی مامون کے پاس لیجا یا جائے۔ اس کے بعد امین نے خود کو ہرثمہ کے حوالے کر دیا اور دونوں ایک کشتی میں بیٹھ کر ہرثمہ کے کیمپ کی طرف روانہ ہوئے۔ یہ یک شنبہ ۲۳ محرم ۱۹۸ھ (مطابق ۷۸۱۳ء) کی شب کا واقعہ ہے۔ لیکن یہ کشتی دجلہ کے درمیان میں ہی تھی کہ سنگدل ایرانیوں نے پتھر مار کر اسے ڈبو دیا اور ہرثمہ اور امین بمشکل تیر کر کنارے پر لگے۔ جہاں ایرانی سپاہیوں نے امین کو پکڑ لیا اور اسی رات کو قتل کر کے اسکا سر بغداد کی ایک دیوار پر لٹکا دیا۔

مامون نے جب یہ واقعہ سنا تو بہت غم زدہ ہوا ، قاتلوں کو سزا دی ، اور امین کے یتیم بیٹوں کو متبنیٰ کر لیا ۔ انکی تعلیم و تربیت کا ذمہ دار اس نے ملکہ زبیدہ کو بنایا اور جب وہ بڑے ہوئے تو انکی شادیاں اپنی بیٹیوں سے کیں ۔ اس نے امین کے اہل خاندان کے ساتھ عمدہ سلوک کیا ۔ امین کا انتقال صرف ۲۸ سال کی عمر میں چار سال آٹھ ماہ کی پر شور حکومت کے بعد ہوا ۔*

* ”عربوں کی مختصر تاریخ“ (انگریزی) - صفحات ۲۵۳ - ۲۶۲



خلیفہ مأمون الرشید کی ہمسایہ سلطنتیں

(۸۱۱ء - ۸۳۳ء)

شاربین کی کاروبھین سلطنت

مشرقی بازنطینی رومی سلطنت

اسلامی سلطنت

حضرت محمد کی پیدائش کے وقت عبیداشہ کی جنوبی حدود

(۷)

ابوالعباس عبداللہ المامون بن ہارون

۵۲۱۸ ————— ۵۱۹۸
۶۸۳۳ ————— ۶۸۱۳

مامون الرشید بھی نظام ملوکیت کا ایک نمائندہ تھا اور بہت شاندار نمائندہ تھا۔ اسکی عظمت، حکومت و سلطنت اور ساز و سامان ملوکیت ہارون الرشید سے کسی طرح کم نہ تھے لیکن وراثتی بادشاہت کے تباہ کن اصول میں انقلاب پیدا کرنیکی اس نے بہت کوشش کی۔ سب سے پہلے اسنے اپنے چھوٹے بھائی ابو عیسیٰ کو اپنے بعد خلافت کیلئے نام زد کرنا چاہا مگر وہ اسکی زندگی ہی میں فوت ہو گیا۔ چونکہ مامون خود ایک فقیہ، بلند پایہ عالم اور شریعت اسلامی سے کما حقہ واقف تھا، اسلئے اسنے اپنے صحیح جانشین کی تلاش میں کافی جانفشانی کی۔ . . . ۵۲۰ میں اسنے تمام آل بنی عباس کو، جنکی تعداد ۳۳ ہزار کے قریب تھی دارالخلافت میں طلب کیا اور ایک سال تک ان سبکو اپنے یہاں مہمان رکھکر انہیں سے ایک ایک آدمی کی قابلیت کا اندازہ کیا مگر کسی کو معیار خلافت کے مطابق نہ پایا۔

اسکے بعد اس نے اپنے بھائی قاسم الموتمن کی ولی عہدی کو ختم کر کے، جسے ہارون الرشید نے نامزد کیا تھا، اعلان عام کردیا کہ آل بنی عباس میں کوئی شخص اس قابل نہیں جو حضرت امام علی الرضا رحمۃ اللہ علیہ کی ہمسری کر سکے۔ اسلئے ان کو ولی عہد خلافت مقرر کر کے سب سے بیعت لی۔ لیکن ۲۰۲ ھ میں ہی آل عباس نے ابراہیم بن مہدی سے بیعت کر لی اور مامون کے خلاف بغاوت شروع کردی۔ آخر صفر ۲۰۳ ھ (۶۸۱۸ء) میں امام موصوف رحمۃ اللہ علیہ کا انتقال

ہو گیا۔ اس لئے یہ کوشش نا کام رہی۔ یابن ہنہ مامون نے اپنی سترہ اولاد ذکور میں سے کسی کو بھی نامزد نہیں کیا، بلکہ اپنے بھائی معتصم کو، جسے ہارون الرشید نے اسکی نا اہلی کی بناء پر ولی عہدئی خلافت سے محروم کر دیا تھا، ۲۱۸ھ میں اپنے انتقال کے وقت نامزد خلافت کر دیا۔ آئندہ تمام خلفائے بنی عباس اسی معتصم کی اولاد میں ہوئے۔

امین کے قتل کے بعد ساری مملکت مامون کے قبضے میں آگئی۔ مامون کا شیعئی ایرانی مددگار فضل بن سہل اب وزیر سلطنت تھا اور سیاہ و سپید سب اسی کے ہاتھ میں تھا۔ سلطنت کا تمام کاروبار وہ کیا کرتا تھا اور مامون علما و فضلا کی صحبت میں فلسفہ کے مسائل کی موشگافیاں کیا کرتا۔ سلطنت کے ساتھ مامون بھی اسکے زیر اثر تھا اور یہی وجہ تھی کہ امین کے بعد ابتدا میں مامون نے بغداد کے بجائے مرو (خراسان) کو اپنا مستقر سلطنت بنالیا۔ عربوں کو یہ بات سخت ناگوار ہوئی اور سارے ملک میں ہل چل مچ گئی۔ مگر فضل بن سہل ان حالات کی خبر مامون کو نہ ہونے دیتا*۔

امین کی موت کے بعد ہی نصر بن شاباز عقیلی اموی نے مامون کے خلاف سیسو پشیمیا میں علم بغاوت بلند کیا اور پانچ سال تک عباسی افواج اسکا کچھ نہ بگاڑ سکیں۔ عراق میں رعایا نے حسن بن سہل 'گورنر عراق' کے خلاف بغاوت کردی۔ اسی زمانے میں بنی فاطمہ اور حضرت جعفر طیار رضی اللہ عنہ کی اولاد نے بھی عباسیوں کے خلاف تحریکات شروع کیں۔ چنانچہ کوفہ میں ابن طباطبا علوی نے جمادی الثانی ۱۹۹ھ (۸۱۳ء) میں اپنی خلافت کا اعلان کر دیا اور ایک ابن الوقت ابوسرایہ نے اسکی اعانت کی۔ مگر ثانی الذکر نے کچھ مدت کے بعد ابن طباطبا کو زہر دیکر شہید کر دیا اور اسکی جگہ ایک علوی بچہ

* "ہماری بادشاہی" صفحات ۹۱-۹۲ اور "تاریخ افکار و سیاسیات اسلامی" صفحات ۵۳-۵۵

کو بڑھا دیا۔ اسوقت حجاز میں بھی امام جعفر صادق رضی اللہ عنہ کے ایک صاحبزادے کے ہاتھ پر لوگوں نے الگ بیعت کرنا شروع کر دی۔ غرضیکہ اسوقت حدود ایران سے لیکر یمن تک تمام مملکت میں بد امنی، طوائف الملوکی اور قتل و غارتگری پھیلی ہوئی تھی۔ لیکن انہیں سے کسی ایک بات کی خبر بھی مامون کو نہ تھی۔ جب حالت بہت نازک ہو گئی تو فضل بن سہل کو مجبوراً اپنے حریف مشہور سپہ سالار ہرثمہ کی امداد حاصل کرنی پڑی۔ ہرثمہ نے ابوسرایہ کو شکست دیکر قتل کر دیا اور اس علوی بچہ کو مامون کی خدمت میں مرو بھیج دیا، جسے ابوسرایہ نے ابن طبا طبا کا جانشین بنایا تھا۔ مامون نے اسکی تربیت کی۔ جب ہرثمہ عراق کی بغاوت فرو کر چکا تو فضل بن سہل نے اسے مصر جانے کا حکم دیا، مگر اسکے خلاف ہرثمہ نے مرو کو واپس آکر مامون کو ان حالات کی اطلاع دی۔ اسکے بعد وہ اپنے مکان کو واپس جا رہا تھا کہ فضل بن سہل کے آدمیوں نے اسے راہ میں گھیر کر قتل کر دیا۔ مامون کو ہرثمہ کے قتل کی اطلاع بھی عرصے تک نہ ملی، جسکے باعث فوج میں سخت شورش پیا ہو گئی کیونکہ ہرثمہ فوج میں نہایت ہر دل عزیز تھا۔ بغداد میں زبردست ہنگامہ ہوا اور لوگوں نے عراق کی گورنری سے حسن بن سہل کو معزول کر کے اسکی جگہ منصور بن مہدی کو گورنر بنا دیا۔

۵۲۰۰ - ۶۸۱۵ میں مامون نے فاطمی امام جناب علی الثالث بن موسیٰ کو مدینہ سے بلا کر ولی عہد سلطنت بنایا اور ۲ رمضان ۵۲۰۱ کو ”الرضا من آل محمد صلی اللہ علیہ وسلم“ کے لقب سے انکے لئے بیعت لی گئی۔ مامون نے امام علی رضا رحمت اللہ علیہ کے نکاح میں اپنی بیٹی بھی دی تھی۔ جناب علی رضا رحمت اللہ علیہ کی اولاد ”رضوی“ کہلاتی ہے اسی کے ساتھ مامون نے عباسیوں کے سیاہ رنگ کو ترک کر کے

فاطمیوں کا سبز رنگ اختیار کیا۔ بغداد کے عباسیوں نے جب یہ خبریں سنیں تو انہوں نے علی الاعلان بغاوت کردی اور ابراہیم بن مہدی کو مامون کی جگہ اپنا خلیفہ منتخب کر لیا۔

آخر کار امام علی رضا رحمۃ اللہ علیہ نے ان تمام حالات کی اطلاع جب مامون کو دی تو وہ سراسیمہ ہو گیا۔ اور فوراً اپنے تمام دربار اور فوج کے ساتھ مرو سے بغداد کی طرف روانہ ہو گیا۔ اسی وقت فضل بن سہل کے دشمنوں نے اسے مرو سے کچھ دور سرخس کے مقام پر حمام کے اندر مار ڈالا۔ یہ بات غلط ہے کہ فضل بن سہل کی موت میں مامون کا کوئی ہاتھ تھا۔ طوس کے مقام پر مامون کچھ روز اپنے باپ ہارون الرشید کی قبر پر ٹھہرا۔ یہیں اسی موقع پر امام علی رضا رحمۃ اللہ علیہ کا انتقال ہو گیا اور وہ وہیں دفن ہوئے۔ مامون نے انکے مزار پر عظیم الشان قبہ بنوایا۔ یہ جگہ بعد ازاں مشہد مقدس کہلائی اور آج تک دنیا بھر کے شیعہ زائر وہاں بغرض زیارت جایا کرتے ہیں۔ امام علی رضا رحمۃ اللہ علیہ کا انتقال صفر ۳۰۲ھ مطابق اگست ۸۱۸ء میں ہوا اور انکے بیٹے جناب محمد الملقب بہ ”جواد“ و ”تقی“ انکے جانشین ہوئے۔ یہ الزام قطعی غلط ہے کہ مامون نے امام علی رضا رحمۃ اللہ علیہ کو زہر دلوا کر شہید کروا دیا تھا۔ نہروان کے مقام پر پہنچ کر مامون نے طاہر بن حسین وغیرہ کے مشورے سے علویوں کے سبز رنگ کے بجائے بدستور سابق عباسیوں کا سیاہ رنگ اختیار کر لیا۔

مامون کے بغداد میں داخل ہوتے ہی تمام انتشار رفع ہو گیا۔ بغاوتیں خود بخود فرو ہو گئیں اور لوگ امن سے رہنے لگے۔ مامون نے بغداد کی حالت کو درست کرنے اور ملک میں امن و امان قائم کرنے میں بیحد انہماک دکھایا۔ احمد بن ابو خالد، جو ’احول‘ کے نام سے مشہور تھا، مامون کا وزیر تھا۔

مکہ و مدینہ کی حکومت ایک علوی امیر کے سپرد تھی۔ کوفہ اور بصرے کے گورنر خلیفہ وقت کے دو بھائی تھے۔ شرقی صوبجات کا نائب السلطنت طاہر بن حسین تھا۔ جب اسکا انتقال ۵۲۰ھ - ۸۲۲ء میں ہو گیا تو اسکی جگہ اسکے بیٹے طلحہ کو مقرر کیا گیا، جسنے سات سال تک ان صوبوں پر حکومت کی۔ طاہر کا دوسرا بیٹا عبداللہ شام اور مصر کے صوبوں کا گورنر تھا اور اسکے ذمہ نصر عقبلی کی تادیب بھی تھی۔ عبداللہ بن طاہر نے اسے جنگ میں شکست دی اور گرفتار کر کے مامون کے پاس بھیج دیا جسنے حسب معمول رحمہلی سے اسے معاف کر دیا۔ میسوپٹیمیا میں امن قائم کر کے عبداللہ بن طاہر نے مصر کی طرف توجہ کی، جہاں بغاوتیں برپا تھیں۔ اسنے وہاں پہنچکر یہ سب بغاوتیں فرو کر دیں۔ اسپین کے اموی حکمران نے بہت سے سرکش اندلسی مسلمان خاندان وہاں سے نکال دیئے تھے جو مصر چلے آئے تھے اور اسکندریہ میں بد امنی کا باعث تھے۔ عبداللہ نے انسے فہمائش کی کہ وہ یا تو اطاعت قبول کریں ورنہ ملک خالی کر دیں۔ انہوں نے اقریطش کو ہجرت کرنیکی اجازت مانگی، جو فوراً منظور ہوئی۔ ان ناخواندہ و ناپسندیدہ مہمانوں کی ہر طرح مدد کی گئی تاکہ وہ جزیرہ اقریطش فتح کر لیں۔ چنانچہ ان اندلسی مسلمانوں نے عباسی امداد سے ۵۲۱ھ (۸۲۵ء) میں جزیرہ مذکور کو فتح کر لیا اور اسمیں آباد ہو گئے۔ انکی نسل وہاں اب تک موجود ہے۔

جزیرہ اقریطش کی فتح سے دو سال پیشتر (۵۲۰ھ - ۸۲۳ء) میں زیادہ اللہ اغلب نے جزیرہ سسالی (صفلیہ) کو فتح کر کے مملکت عباسیہ میں شامل کر دیا تھا۔ اسی زمانے میں یمن و خراسان کی بغاوتیں فرو کی گئیں اور مامون کو قتل کرنے کی سازش کا انکشاف ہوا، جسکے بانی بعض ممتاز عباسی تھے۔ ان لوگوں کو مناسب مگر نرم سزائیں دی گئیں۔

رمضان ۵۲۱ھ مطابق ۸۲۶ - ۸۲۵ء میں مامون کی شادی خدیجہ سے ہوئی جو بوران کے لقب سے ملقب اور اس کے وزیر حسن بن سہل کی حسین و جمیل بیٹی تھی۔ مامون سے اسکی نسبت مرو کے مقام پر پیشتر ہی ہو چکی تھی۔ یہ نہایت شاندار شادی، جس میں حسن بن سہل نے پانچ کروڑ درہم خرچ کئے تھے، اور شاہی بارات کو، جو ہزارہا نفوس پر مشتمل تھی، سترہ روز تک دعوت دی تھی، ”قم الصلح“ کے مقام پر ہوئی تھی، جو دریائے دجلہ اور نہر کے اتصال پر واقع تھا، اور جہاں اسوقت حسن بن سہل کی سکونت تھی۔ یہ شادی شاہانہ شان و شوکت اور عجیب و غریب قسم کی نادر الوجود مہمانداریوں کے باعث اسلامی تاریخ میں ایک یادگار چیز شمار ہوئی ہے۔ مامون نے حسن بن سہل کے اس مالی نقصان کی تلافی کے طور پر جو اس شادی میں ہوا تھا، اسے علاقہ جات فرس اور اہواز کی ایک سال کی آمدنی عطا کی تھی۔ بوران تاریخ اسلام میں نہایت ممتاز و لائق خاتون کی حیثیت سے مشہور ہے۔ وہ مامون پر بہت حاوی تھی مگر اسکا یہ اثر رعایا کے لئے مفید تھا۔ وہ بڑی فیاض و مخیر تھی۔ اسنے بغداد میں متعدد زنانہ شفاخانے کھولے۔ وہ مامون کے بعد پچاس برس اور زندہ رہی اور ۸۸۳ء میں فوت ہوئی*۔

مامون کی حکومت کے آغاز ہی میں (۵۲۰ھ - ۸۱۶ء میں) بابک نامی ایک اور لٹیرے نے مازندران کے ایک دشوار گزار علاقہ پر قبضہ کر لیا تھا۔ وہ ”خرمبہ“ نامی ایک مجوسی فرقے سے تعلق رکھتا تھا، جو تناسخ کا قائل تھا اور یہودی، عیسائی یا اسلام کسی مذہب کے آئین اخلاق کا معترف نہ تھا۔ وہ اپنے پہاڑی قلعہ سے یلغار کر کے ہمسایہ علاقوں پر تاخت و تاراج کرتا، مردوں کو قتل کرتا اور عورتوں کو پکڑ کے لیجاتا اسمیں عیسائی، یہودی یا مسلمان کسیکی تخصیص نہ تھی۔

”تاریخ افکار و سیاسیات اسلامی“ صفحہ ۶۹

اسکی سرکوبی کے لئے بار بار افواج بھیجی گئیں مگر پسپا ہو کر واپس آئیں۔ اسطرح وہ کئی سال تک آزادانہ لوٹ مار کرتا رہا۔ جب عباسی افواج نے اسپر سخت یورش کی تو اسنے اپنے ساتھ یونانی بازنطینی عیسائی شہنشاہ قسطنطنیہ کو ملا لیا۔ اسوقت قسطنطنیہ میں طوفیل نامی نصرانی بادشاہ حکمرانی کر رہا تھا، جو شاہ میکائیل کا بیٹا تھا اور ۵۲۰۹ء میں تخت پر بیٹھا تھا۔ طوفیل نے اچانک اسلامی علاقے پر حملہ کر دیا اور بیشمار مسلمان پیگناہوں کو تہ تیغ کر ڈالا۔ مامون بہ نفس نفیس میدان جنگ میں آیا اور طوفیل کو سخت شکست دی، جو صلح کا خواستگار ہوا۔ ان متواتر جنگوں نے عربوں کو نصرانی یونانیوں سے ہمیشہ کیلئے متنفر کر دیا اور وہ عداوت آج تک قائم ہے۔ یونانیوں کو شکست دینے کے بعد مامون مصر پہنچا۔ اس کے ایک مشہور ترکی جنرل افشین نامی نے بالائی مصر کے دور دراز علاقے ”الفرمہ“ کو فتح کیا، جہاں باغیوں نے پناہ لی تھی۔ یونانیوں کو روکنے کے لئے واپس آکر مامون نے طرسوس کے شمال میں ستر میل کے فاصلے پر طیانیہ کی قلعہ بندی کی۔ ہنوز یہ کام پورا نہوا تھا کہ مامون کی موت کا وقت قریب آگیا اور وہ طرسوس کے قریب بداندون نامی ایک مقام پر ۱۸ رجب ۵۲۱۸ء مطابق ۹ اگست ۸۳۳ء کو فوت ہوا اور طرسوس کے ایک باغ میں دفن ہوا۔ مرتے وقت اسنے اپنے بھائی معتصم کو اپنا جانشین بنایا۔

خلیفہ مامون الرشید ۵۱۷ء میں ٹھیک اسی روز پیدا ہوا تھا جس روز اسکا باپ خلیفہ ہارون الرشید تخت سلطنت پر بیٹھا۔ مامون نے بیس سال اور چھ ماہ تک خلافت کی۔ وہ قوی الحبثہ اور حسین و جمیل شخص تھا۔ وہ خلفائے ہنی عباس کا بلا خوف تردید بہترین خلیفہ ہوا ہے۔ وہ دور اندیشی، عزم، رحمہلی، قوت فیصلہ، دانائی، بے تعصبی، بہادری، فیاضی، سیامت دانی اور

شان و شوکت کیلئے معروف تھا۔ عربوں کی تمام مشرکہ تاریخ میں مامون کی خلافت کا زمانہ ”عہد زرین“ کہا جاتا ہے۔ ایسا کہنا حق بجانب ہے کیونکہ اسکی سلطنت کے بیس سال کے دوران میں مسلمان قوم کی علمی، ادبی، فنی و ذہنی رفعت بام عروج پر پہنچ گئی تھی۔ سائنس کی ہر شاخ اور علوم و فنون کے تمام شعبے مسلمانوں کے دماغوں کے تختہ مشق تھے۔ ایشیائی تہذیب، تمدن و ثقافت (کاچر) اس سے پیشتر کبھی اتنی ترقی نہ کر سکے تھے۔ یہ ذہنی ورثہ عرب اسپین اور نصرانی قسطنطنیہ کو پہنچا جہاں سے تمام جدید یورپ نے کسب فیض کیا۔ مامون اعتقاد کامل رکھتا تھا کہ اسکی رعایا کی حقیقی خوشحالی انکی اعلیٰ تعلیم و ترقی ثقافت میں مضمر ہے۔ اسکے ہاتھ سے دنیا میں غالباً پہلی مرتبہ علوم، فنون اور کاچر کی آزادانہ اشاعت ہوئی۔ مامون کی مذہبی رواداری اور بے تعصبی نسل، عقیدے اور رنگ وغیرہ کے امتیاز سے منزہ تھی۔ اسکے زمانے میں تمام مناصب بلا تخصیص قوم و ملت ہر شخص کیلئے کھلے ہوئے تھے۔ اسکی مشاورتی کونسل میں مسلمان، یہودی، عیسائی، صابئی اور زرتشتی سب شامل تھے۔

آزادی ضمیر و مذہب ہمیشہ سے اسلام میں غیر مسلموں کو حاصل رہی ہے مگر مامون کا زمانہ اسکے لئے خصوصیت سے ممتاز تھا۔ مامون کی سلطنت میں عیسائیوں کے گیارہ ہزار گرجے اور یہودیوں اور آتش پرستوں کے صدہا کنیسے اور آتش خانے تھے۔ مامون خود قرآن، حدیث و فقہ کا زبردست عالم تھا۔ وہ امام علی رضا رحمۃ اللہ علیہ کا شاگرد تھا۔ واصل بن عطا نے (جو امام جعفر صادق رحمۃ اللہ علیہ اور امام حسن البصری رحمۃ اللہ علیہ کا شاگرد تھا) جس ”معتزلہ“ فرقہ کی بنیاد ڈالی تھی، مامون اسکا متبع تھا اور اپنی مملکت میں اس طریق مذہب کو رائج کرنے کا شائق تھا۔ ۵۲۱ء میں اسنے گورنر بغداد کو لکھا کہ وہ تمام علمائے

وقت کو جمع کر کے مذهب اعتزال کی دعوت دے۔ اکثر علماء و فقہا معتزلی ہو گئے مگر بعض، بالخصوص حضرت امام احمد بن حنبل رحمۃ اللہ علیہ، نے اسکی شدید مخالفت کی۔

مامون کے زمانے میں یونانی، قدیم شامی اور کلدانی زبانوں سے عربی میں کتابوں کے جو تراجم کئے جاتے تھے، وہ کوستا بن لوقا کے زیر نظر ہوتے تھے قدیم ایرانی زبان سے عربی میں تراجم یحییٰ بن ہارون کی زیر نگرانی ہوتے، اور سنسکرت سے عربی میں دوہان نامی برہمن کے ماتحت۔ مامون کے زمانے میں علم ہیئت کو بہت ترقی ہوئی، چاند اور سورج کے گرہن، اور اجرام فلکی کے متعلق بڑی بڑی موشگافیاں اور تحقیقات ہوئیں۔ اور اسوقت جبکہ عیسائی یورپ کرہ ارض کے چپٹے ہونیکا یقین رکھتا تھا، زمین کی پیمائش کا بحر قلزم کے کنارے ایک ڈگری کو ناپ کر حساب لگایا گیا۔ ابوالحسن نے دور بین ایجاد کی، جسے مراغا اور قاہرہ کی رصدگاہوں میں استعمال کیا گیا۔ علم الحساب، اقلیدس، فلسفہ، ہیئت، نجوم اور طب وغیرہ پر متعدد کتب لکھی اور شائع کی گئیں۔ پہلی اسلامی رصدگاہ مامون ہی نے تدمور کے میدان میں شماسیہ کے مقام پر قائم کی تھی۔ اسکے بعد پھر واسط اور اپامیا وغیرہ میں بھی قائم ہوئیں۔ مامون نے قدیم ایرانی زبان، ادب و شاعری کی بھی تجدید کی۔ جدید ایرانی شاعری کا بانی شاعر عباس مروزی مامون ہی کے عہد میں تھا۔

مامون کے زمانے میں سب سے بڑی خرابی یہ ہوئی کہ سلطنت عربوں کے ہاتھ سے نکل کر کایتہ ایرانیوں کے ہاتھ میں آگئی۔ شمالی افریقہ میں ”مغرب الاقصیٰ“ پر اداریسی حکومت کے آغاز اور اسکے سلطنت عباسیہ سے جدا ہو جانیکا ذکر خلیفہ ہادی کے بیان میں آچکا ہے۔ ہارون کے زمانے میں افریقہ (قیروان) پر

خاندان اغلب کی حکومت قائم ہو گئی۔ اور مامون کے عہد میں
 یمن میں حکومت زیادہ اور خراسان میں حکومت طاہرہ کا
 مزید اضافہ ہوا۔ یہ چاروں حکومتیں آزاد تھیں۔ *

* ”عربوں کی مختصر تاریخ“ (الگریزی) صفحات ۲۶۳-۲۸۰

(۸)

ابو اسحاق محمد المعتصم بالله بن ہارون الرشید

$$\begin{array}{r} ۵۲۲۷ \\ \hline ۶۸۳۲ \end{array} - \begin{array}{r} ۵۲۱۸ \\ \hline ۶۸۳۳ \end{array}$$

آج اس بات کا سمجھنا محال ہے کہ مامون الرشید نے اپنے بیٹے عباس کے مقابلہ میں، جو فوج میں بہت محبوب تھا، اپنے جاہل بھائی معتصم کو کیوں ترجیح دی۔ بہر نوع عباس نے اپنے باپ کی خواہش کے مطابق اپنے چچا معتصم کی بیعت قبول کر لی اور تمام فوج نے بھی اسکی پیروی کی۔ معتصم نے امور سلطنت میں ہو بہو اپنے بھائی مامون کی نقل کی مگر اس سے ایک بہت بڑی غلطی سرزد ہوئی۔ مامون کے زمانے میں عربوں کا اثر و اقتدار مٹ کر ایرانیوں کا ہر شعبہ سلطنت پر جو تسلط ہو گیا تھا، اسکو رد کرنیکے لئے آسنے ترکوں یا ترکمانوں اور دیگر اجنبیوں پر مشتمل ایک مستقل فوج تیار کی۔ اسی ترکمان فوج کے ہاتھوں عباسی سلطنت کا خاتمہ ہوا۔ ان ترکمانوں کا تعلق سلطنت ترکی کے عثمانی ترکوں سے نہ تھا، حالانکہ قوم ایک ہی تھی۔ اس فوج میں ترکی مملوک (غلام) اور وسطی ایشیا، یمن و مصر سے بھرتی کئے ہوئے رنگروٹ ہوا کرتے تھے۔ ماوراء النہر کے رنگروٹوں کو ”فراغندہ“ اور افریقہ اور یمن کے لوگوں کو ”مغاریبہ“ کہا جاتا تھا۔ اس فوج کے افسر بھی ترک مملوک ہوا کرتے تھے۔ اسطرح اس فوج کا تعلق عرب اور ایرانی افواج سے کچھ نہ تھا۔ کچھ عرصے کے بعد اس فوج کے سردار اس قدر قابو یافتہ ہو گئے کہ انہوں نے عباسی خلفاء کو اپنی مرضی کے مطابق مغزول

کیا یا بحال رکھا۔ جب بغداد کے باشندوں نے انکی بحال کی اور بغاوت پر آمادہ ہوئے تو معتصم نے بغداد سے شمال و مغرب کی جانب کئی روز کی مسافت پر مستقر سلطنت سعہ یا ”سرہ من رائے“ کو منتقل کر دیا، جہاں وہ اپنی اس محبوب ترک مملوک فوج کے ساتھ چلا گیا۔ وہاں اُس نے اپنے اور اپنے اس فوج کے سرداروں کیلئے شاندار محلات تعمیر کرائے۔ اور اپنے ڈھائی لاکھ ترک سپاہیوں کے لئے مکانات اور ڈیڑھ لاکھ گھوڑوں کیلئے اصطبل بنوائے۔

معتصم کے دوران حکومت میں دریائے دجلہ کے کنارے ہندوستانی جاٹ، جنہیں عرب لوگ ”زط“ کہتے تھے، نمودار ہوئے۔ انکی تعداد سترہ ہزار کے قریب تھی۔ یہ وہاں کس طرح پہنچے؟ تاریخ اس مسئلہ پر خاموش ہے۔ معتصم کی فوج انہیں گرفتار کر کے بغداد لائی، کیونکہ انہوں نے تاخت و تاراج شروع کر دی تھی۔ اسکے بعد انہیں صوبہ سلیمیا کی سرحد پر آباد کر دیا گیا۔ مگر یونانیوں نے بلا کسی وجہ کے ان پر حملہ کر دیا، انکی اکثریت تہ تیغ کر دی گئی اور جو باقی بچے انہیں یونانی پکڑ کر اور غلام بنا کر لیگئے۔ یونانیوں نے ان جاٹ غلاموں کو صوبہ تھریس میں آباد کر دیا۔ کہا جاتا ہے کہ جزیرہ نمائے بلقان میں موجودہ بوہیمی زنگاری اور خانہ بدوش قبائل انہیں کی اولاد ہیں۔

۸۳۵ء میں حضرت امام محمد تقی رحمت اللہ علیہ کا بغداد میں انتقال ہوا۔ آپکی والدہ ام الفضل خلیفہ مامون الرشید کی دختر تھیں۔ آپکے بعد حضرت سیدنا امام علی نقی رحمت اللہ علیہ دسویں امام اہل بیت ہوئے۔

اس زمانے میں بابک خرمی کی قتل و غارتگری اپنے شباب پر تھی۔ چنانچہ معتصم نے اپنے بہترین ترک جنرل افشین کو اسکے استیصال پر مامور کیا۔ افشین نے بابک کے مضبوط ترین

قلعہ و جائے پناہ پر قبضہ کر لیا اور آسکے پیٹے اور عزیزوں کو گرفتار کر کے بغداد بھیج دیا ، جہاں آنکے ساتھ مہربانی کا برتاؤ کیا گیا ۔ بابک اور آسکا بھائی آرمینیا کو بھاگ نکلے تھے مگر ایک آرمینی سردار نے انہیں گرفتار کر کے افشین کے حوالے کر دیا ۔ ان دونوں کو بغداد لایا گیا جہاں پہلے ہاتھی پر بٹھا کر سڑکوں پر آنکی تشہیر کی گئی ، پھر قتل کر دیا گیا ۔ افشین نے سات ہزار عیسائی اور مسلمان عورتیں بابک کی قید سے آزاد کرائیں ۔ ان قابل قدر خدمات کے صلے میں افشین پر شاہانہ انعامات و اکرام کی بارش کی گئی ۔

جبکہ افشین ماژندران میں مشغول تھا ، بابک خرمی کے حلیف بازنطینی یونانی شہنشاہ قسطنطنیہ طوفیل نے اچانک اسلامی علاقوں پر یورش کر دی ۔ طوفیل نے صوبہ کپاڈوسیا کو پامال کر ڈالا ، آبادیاں ویران کر دی گئیں ، مسلمان مردوں کو تہ تیغ کیا اور آگ کی طرح دھکتی ہوئی لوہے کی سلاخوں سے اندھا کیا گیا یا آنکے ہاتھ پاؤں کاٹ ڈالے گئے اور بچوں اور عورتوں کو غلام اور لونڈیاں بنا کر لی گئے ۔ عیسائیوں نے جہاں یسیوں اسلامی شہر برباد کئے وہاں معتصم کے مولد زبطرہ کو بھی زمین کے برابر کر دیا ۔ معتصم نے بھی اس بہیمیت کا خوفناک انتقام لیا ۔ آسنے انقرہ سے آگے بڑھ کر طوفیل کو سخت شکست دی اور طوفیل کے مولد اموریم کو پچاس دن کے محاصرے کے بعد فتح کر کے زمین سے ملادیا ۔ معتصم نے تیس ہزار عیسائی قتل کئے اور باقی کو وہ مع یونانی کمانڈر یاطس کے بغداد لی گیا ۔ خلیفہ با سفورس کی جانب بڑھنا چاہتا تھا کہ آسکو اپنے کمپ کے اندر ایک خطرناک سازش کا پتہ لگا ، جس نے آسکی تمام آئندہ تجاویز کو درہم برہم کر دیا ۔ بعض عرب سپہ سالاروں نے ، ترکوں کے غیر معمولی اثر و اقتدار اور خلیفہ وقت کی عربوں سے بے اعتنائی کے خلاف سازش کی اور معتصم کو قتل کر کے عباس بن مامون الرشید کو خلیفہ بنانا چاہا ۔ جب

معتصم پر اس سازش کا انکشاف ہوا تو آسنے عباس اور آسکے
 ہوا خواہوں کو فوراً قتل کرادیا ، طوفیل کے ساتھ معاہدہ صلح
 ہو گیا اور عباسی افواج سمرہ کو پلٹ آئیں ۔

۲۲۴ ھ میں طبرستان کے مجوسی سردار مزیار نامی نے علم
 بغاوت بلند کیا ۔ یہ سمجھ کر کہ عبداللہ بن طاہر مزیار کی
 بغاوت کو فرو نہ کرسکیگا اوز پھر معتصم مجبور ہو کر آسے شرقی
 صوبجات کا وائسرائے مقرر کرے گا ، افشین نے حقیہ طور پر
 مزیار کو لکھا کہ وہ اطاعت قبول نہ کرے اور برابر لڑے
 جائے ۔ مگر عبداللہ نے مزیار کو گرفتار کر کے بغداد بھیج دیا ،
 جہاں آسنے معتصم کو افشین کے وہ خطوط دکھائے ۔ مزیار
 قتل کر دیا گیا اور افشین کو اسکے اپنے مکان ہی میں قید
 کر دیا گیا جہاں وہ بھوکوں مر گیا ۔ اسکے بعد ہی
 ۱۹ ربیع الاول ۲۲۷ ھ مطابق ۵ جنوری ۸۴۲ء کو معتصم کا
 انتقال ہو گیا ۔

معتصم نے زراعت کو بہت ترقی دی ۔ وہ بہت گرم مزاج اور
 سخت دل انسان تھا ، مگر اسپر اپنے قاضی القضاة احمد بن
 ابو داؤد کا بڑا اثر تھا ، جو معتزلہ کا سردار تھا اور خلیفہ
 کو ہمیشہ نیکی و نرمی کی جانب مائل رکھتا تھا ۔ ہر چند
 کہ خلیفہ معتصم نے پڑھا لکھا تھا مگر بڑا بہادر اور نہایت
 منتظم تھا ۔ طاقتور وہ اتنا تھا کہ روپیہ کا نقش انگلیوں سے
 رگڑ کر مٹا دیتا اور بوجھ لادنیوالے جانوروں کو بوجھ سمیت
 اٹھا لیتا تھا * ۔

* ” عربوں کی مختصر تاریخ “ صفحات ۲۸۱-۲۸۵

(۹)

ابو جعفر ہارون الواثق بالله بن معتصم

۵۲۳۲ ۵۲۳۷

۶۸۳۷ ۶۸۳۲

واثق اچھا بادشاہ تھا۔ وہ سخی اور رحمدل تھا۔ اس کا نظام حکومت معقول اور رواداری پر مبنی تھا۔ اس کی نجی زندگی پاک و صاف تھی۔ وہ ادب و سائنس کا سر پرست تھا اور صنعت و تجارت کو فروغ دیتا تھا۔ وہ خود ایک عمدہ ادیب و مغنی تھا۔ اس کے ملک میں گداگر کا نام بھی نہ تھا۔ اس کے عہد میں یونانیوں اور عربوں کے درمیان جنگی قیدیوں کا تبادلہ پڑے پیمانے پر ہوا تھا۔

واثق نے اپنے باپ کی غلطی کو جاری رکھا، یعنی اس نے عربوں اور ایرانیوں کے مقابلے میں ترکوں کو عزت و ترقی بخشی۔ اس نے ایک ترک اشناس نامی کو سلطان کا خطاب اور جواہرات سے مرصع پیٹی اور تلوار عطا کر کے نائب السلطنت مقرر کیا۔ واثق معتزلی تھا اور اس نے اس مذہب کو اپنی سلطنت میں پھیلائی بہت کوشش کی۔ اس کی قبل از وقت موت کے ساتھ سلطنت عباسیہ کی شان و شوکت کا چراغ گل ہو گیا۔ کیونکہ آئندہ دو صدیوں کے درمیان جتنے عباسی خلفائے ہوئے وہ کوئی اثر و اقتدار نہ رکھتے تھے۔ واثق سرہ من الرائے (سرہ) کے مقام پر ۲۳ ذی الحجہ ۵۲۳۲ مطابق ۱۱ اگست ۶۸۳۷ کو فوت ہوا۔*

* ”عربوں کی مختصر تاریخ“ (انگریزی) ۲۸۶ - ۲۸۷

ابوالفضل جعفر المتوکل علی اللہ بن معتصم

۵۲۳۷	۵۲۳۲
۶۸۶۱	۶۸۳۷

وائق کے انتقال کے بعد ایک ترک غلام واصف کی مدد سے اسکا بھائی متوکل خلیفہ ہوا۔ اسنے تقریباً پندرہ سال سلطنت کی۔ وہ بڑا پکا اور راسخ العقیدہ مسلمان تھا۔ سامون کے زمانیسے مسلمان کلیتہ فلسفہ کیجانب مائل ہو گئے تھے۔ اس نے پھر انہیں قرآن و حدیث کی طرف متوجہ کیا۔ وہ مذہب اعتزال کے سخت خلاف تھا چنانچہ اسنے اسکے خلاف احکام صادر کئے۔ فرقہ معتزلہ کا اثر و اقتدار مٹ گیا اور معتزلی برطرف کر دئے گئے۔ احکام سنت پھر جاری ہوئے اور اہل سنت والجماعت دوبارہ معزز و مؤقر ہوئے۔ متوکل یہودیوں اور عیسائیوں سے بھی نفرت کرتا تھا اور اسنے انہیں مسلمانوں سے ممیز کرنیکے لئے ایک خاص طرز کا لباس پہننے پر مجبور کر دیا تھا۔ مگر آسے علویوں سے بھی سخت نفرت تھی۔ انتہا یہ کہ ۵۲۳۶ میں اسنے حضرت امام حسین رضی اللہ عنہ کی قبر مبارک اور آنکے ارد گرد کی مقابر کو گروا دیا اور وہاں کاشتکاری کا حکم دیا نیز لوگوں کو اسکی زیارت سے منع کر دیا۔ شیعہ مصنفین ان وجوہ کے باعث بالخصوص اسکے دشمن ہیں۔ اسکی اس قسم کی نامناسب حرکات اور دیگر زیادتیوں کے باعث مسلمان اسکے عام طور پر خلاف ہو گئے۔ علاوہ ازیں پہلے تو اسنے اپنے بڑے بیٹے منتصر کو اپنا ولی عہد مقرر کیا۔ پھر چونکہ اسے اپنے دوسرے بیٹے معتز کی ماں سے، جو صبیحہ نام کی ایک

لونڈی تھی، بہت محبت تھی، اشلئے اسنے بعد میں منتصر سے
 ولیعہدی چھین کر معتز کو دینا چاہی۔ منتصر بگڑ بیٹھا اور
 ترک غلاموں سے اپنے باپ کو اسکے وزیر فتح بن خاقان سمیت
 شوال ۵۲۴ء میں قتل کروادیا۔ یہ ترک غلاموں کی طاقت کے
 آغاز کا پہلا قدم تھا۔ اسکے زمانے میں تھیوڈورا نامی قسطنطنیہ
 کی ملکہ نے یونانی نصرانی فوج کے ساتھ مصر پر یورش کی،
 دمیٹھ کو جلا کر خاکستر کر ڈالا اور علاقہ سلیمیا کو تباہ
 کر دیا۔ بیس ہزار مسلمان عورت و مرد قید ہوئے، جنہیں سے
 بارہ ہزار قتل کر دئے گئے۔ *

* (۱) عربوں کی مختصر تاریخ، صفحات ۲۸۸-۲۸۹
 (۲) "مسلمان کا عروج و زوال" صفحات ۲۹-۸۰

ابو جعفر احمد المنتصر بادشاہ بن متوکل

$$\frac{۵۲۳۸}{۶۸۶۲} - \frac{۵۲۳۷}{۶۸۶۱}$$

باپ کو قتل کروانیکے بعد منتصر کو بھی ترک غلاموں کی بدولت چین نصیب نہوسکا۔ وہ نہایت عمدہ بادشاہ تھا۔ اسنے حضرت امام حسین رضی اللہ عنده کے مزار اور دیگر مقابر کو، جو متوکل کے حکم سے منہدم کرادئے گئے تھے، از سر نو درست کروایا۔ معتزلہ اور غیر مسلموں پر جو نامناسب پابندیاں عائد کر دی گئی تھیں، وہ اسنے سب دور کر دیں۔ وہ متقی و منصف مزاج حکمران تھا۔ وہ اپنی رعایا کی بہبودی کا دل سے کوشاں رہتا تھا اور بہت سخی و نیک دل انسان تھا۔ مگر جب ترکوں نے اسے بھی اپنی جانب سے بد دل پایا تو انہوں نے اسکے طبیب ابن طیفور سے ملکر زہر آلود نشتر سے اسکی فصد کھلوا دی اور اسطرح یہ خلیفہ چھ ماہ سے بھی کم خلافت کر کے فوت ہو گیا۔ منتصر پہلا خلیفہ بنی عباس تھا جس کی قبر پر قبہ تعمیر کیا گیا۔

ابو العباس احمد المستعین بادشاہ بن محمد بن معتصم

۵۲۵۲	۵۲۳۸
۶۸۶۶	۶۸۶۲

متوکل کی وفات کے بعد خلافت بنی عباس کا پورا اقتدار ترک غلاموں کے ہاتھ میں آ گیا تھا۔ وہ جسکو چاہتے تھے خلیفہ بناتے تھے اور جب اُس سے ناراض ہوتے تو الگ کر دیتے بلکہ نہایت وحشیانہ طریقے پر طرح طرح کی ایذائیں دیکر قتل کر دیتے تھے۔ چنانچہ متوکل سے لیکر آخری خلیفہ تک جتنے خلفا ہوئے، ان میں کثیر تعداد ان خلفا کی ہے جنکو ترک غلاموں نے تخت سلطنت پر بٹھایا اور آخر کار نہایت بیدردی کے ساتھ ان کا خاتمہ کر دیا۔ متوکل اور منتصر کو انہوں نے مارا اور مستعین کی موت میں بھی انہی کا ہاتھ تھا۔ متوکل کے قتل کے بعد گویا ترک غلام ہی بادشا ہو گئے تھے اور خلیفہ انکے ہاتھ میں محض کٹھ پتلی تھا۔ اس افراتفری میں ملک کی حالت تباہ ہو گئی۔ ترک غلام حقیقی معنی میں اب 'خلیفہ گر' ہو گئے تھے۔ اس گڑ بڑ اور بد نظمی میں صوبجاتی گورنر اپنے اپنے مقام پر خود مختار حکمران بن بیٹھے اور ان پر خلیفہ وقت کا تسلط محض برائے نام رہ گیا۔ عبداللہ بن طاہر، خراسان کے وائسرائے، کا انتقال معتصم کے زمانے میں ہو گیا تھا، جسکی جگہ اسکا بیٹا طاہر حکمران تھا۔ اسوقت نیشاپور خراسان کا دارالحکومت تھا۔ طاہر ذوالیمینین کو مامون الرشید نے خراسان کا حاکم بنایا تھا۔ جب ۵۲۰ء (۸۲۲ عیسوی) میں اسنے مامون کا نام

خطبے سے خارج کر کے اپنی آزادی کا اعلان کیا تو اسے زہر دلو کر مروا دیا گیا۔ ۵۲۳۸ مطابق ۶۸۶۲ سے یہ ریاست داخلی طور سے بالکل آزاد ہو گئی تھی۔ صرف خراج دیتی تھی۔ خراسان کے علاوہ رے، کرمان اور سرحد ہند تک کل علاقہ اسکے زیر نگین تھا۔

طاہر کا انتقال ۶۸۶۲ میں ہوا اور اسکی جگہ حکومت طاہریہ خراسان کا خود مختار فرمانروا اسکا بیٹا محمد ہوا، جسنے ۶۸۷۳ (۵۲۵۹) تک حکومت کی۔ طاہریوں کی نقل دوسرے مشرقی حکمرانوں نے بھی کی اور تھوڑے ہی عرصے میں تمام مشرقی علاقے خلافت بنی عباس کے ہاتھ سے نکل گئے۔ مستعین اپنے ترک غلاموں سے تنگ آکر سمرہ چھوڑ کر بغداد چلا گیا اور جب وہ کسی طرح واپس نہ آیا تو ترکمان غلاموں نے متوکل کے دوسرے بیٹے ابو عبد اللہ محمد المعتز باللہ کے ہاتھ پر بیعت کر لی۔ مستعین نے اس شرط پر خلافت سے دستبرداری قبول کر لی کہ اسے صحیح سلامت مدینہ منورہ چلے جانے دیا جائے مگر ترکوں نے بد عہدی کی اور حجاز کی طرف جاتے ہوئے اسے واسط کے مقام پر قتل کر ڈالا۔

ابوعبداللہ محبذالمعتز باللہ بن متوکل

۵۲۵۵	۵۲۵۲
۴۸۶۹	۴۸۶۶

ترکوں نے معتز سے صالح بن واصف کو قتل کر نیگے بہانے سے، جس سے خلیفہ بہت ڈرتا تھا، روپیہ طلب کیا، مگر معتز کی ماں نے روپیہ دینے سے انکار کر دیا۔ اسپر ترک اسکے بھی خلاف ہو گئے اور بقول بعض دھوپ میں کھڑا رکھ کے پیاسا مار دیا، بقول دیگر حمام کے کھولتے ہوئے پانی میں غوطے دیکر یا تہ خانے میں بند کر کے مار ڈالا۔ واصف اور بوغا ترک وزیروں کے مرنیکے بعد بابکیال ترک وزیر ہوا، جسے خلیفہ نے مصر کا وائسرائے بھی مقرر کر دیا۔ بابکیال نے احمد بن طولون کو اپنا نائب مقرر کر کے مصر بھیج دیا۔ کچھ روز کے بعد بابکیال بھی سارا گیا اور احمد بن طولون نے مصر میں خاندان طولونیاہ کی خود مختار حکومت کی بنیاد ڈالی۔ جو ۵۲۵۴ سے ۵۲۷۰ تک قائم رہی۔

جمادی الثانی ۵۲۵۴ مطابق جون ۴۸۶۸ میں حضرت امام علی النقی رحمت اللہ علیہ کا انتقال ہوا اور حضرت حسن العسکری رحمت اللہ علیہ گیارہویں امام اہلبیت ہوئے۔ یہ دونوں (دسویں اور گیارہویں) امام چونکہ سامرہ میں پیدا ہوئے تھے، جسے ”العسکر“ (فوجی کمپ) کہا جاتا تھا، اسلئے انہیں العسکری کہا گیا۔ *

* ”عربوں کی مختصر تاریخ“ صفحات ۲۹۰-۲۹۱

(۱۴)

ابو عبد اللہ اسحاق مہدی بائٹہ بن واثق

۵۲۵۵

۶۸۶۹

ترکوں نے مہدی بن واثق کے ہاتھوں پر بیعت کی مگر
اسے ایک سال بھی سلطنت کرنی نصیب نہوئی۔ اسپر موسیٰ بن
بخارا ترک نے حملہ کیا۔ مہدی نے بہادری سے مقابلہ کیا
مگر آخر کار شکست کھا کر گرفتار ہوا اور ذلت کے ساتھ قتل
کیا گیا۔ یہ نہایت عمدہ فرمانروا تھا۔

ابوالعباس احمد المعتز علی اللہ بن متوکل

۵۲۷۹	—	۵۲۵۶
۶۸۹۲		۶۸۷۰

اب متوکل کا سب سے بڑا بیٹا جو سامرہ کے مقام پر ہی رہتا تھا خلیفہ بنا۔ وہ نہایت کمزور اور غیر مستقل مزاج بادشاہ تھا اور عیش و عشرت و لہو و لعب میں غرق رہتا تھا۔ لیکن اسکا ایک بھائی ابو احمد موفق طلحہ نہایت قابل مدبر اور لایق و بہادر سپہ سالار تھا۔ اسی نے سلطنت عباسیہ منبہال رکھی تھی۔ پچھلے دس پندرہ برسوں میں عباسی خلفا کی کمزوری سے سلطنت پورے طور پر ترکمان غلاموں کے ہاتھ میں آ گئی تھی، مگر حکومت و طاقت کے ساتھ خود آپس میں انکے اندر جھگڑے شروع ہو گئے تھے، جنسے عاجز آ کر انہوں نے خلیفہ معتمد سے درخواست کی کہ وہ اپنے بھائی موفق طلحہ کو ترک فوج کا سردار بنادے۔ انکی درخواست قبول ہوئی اور موفق سپہ سالار بن گیا۔ اسطرح ترکوں کا زور تو ٹوٹ گیا لیکن موفق سلطنت پر بالکل چھا گیا اور معتمد برائے نام خلیفہ رہ گیا۔ معتمد نے دارالخلافت پھر سامرہ سے بغداد کو منتقل کر دیا، جو سامرہ کے مقام پر خلیفہ معتصم کے زمانے سے اب تک رہا تھا۔ بغداد معتمد کے اور اسکے بعد کے دو اور خلفا کے عہد میں دارالخلافت رہا۔ اس وجہ سے اور موفق کی با اثر ذات کے باعث ترک قطعی زیر کر لئے گئے۔ سامرہ ترکوں کا مرکز تھا مگر بغداد میں عرب عنصر چھایا ہوا تھا۔

خاندان طاہریہ خراسان کے آخری حکمران محمد بن طاہر (۵۲۳۸ مطابق ۶۸۶۲ء - ۵۲۵۹ مطابق ۶۸۷۳ء) کی عیش پسندی کی وجہ سے خارجیوں کے سردار درہم بن نصر بن صالح نے طاہریوں کے ناظم کو سجستان سے نکال کر خود قبضہ کر لیا۔ اسکے بعد محمد بن طاہر نے بمشکل سجستان پر دوبارہ قبضہ کیا۔ ۵۲۵۶ (۶۸۷۰ء) میں یعقوب بن لیث صفاری (ٹھٹھیرا) نے، جو ایک معمولی فوجی سپاہی تھا خاندان طاہریہ خراسان سے سجستان کا علاقہ چھین کر وہاں خاندان صفاریہ کی خود مختار حکومت کی بنیاد ڈالی، اور پھر آہستہ آہستہ اس تمام ملک پر قابض ہو گیا، جسے اب ایران جدید کہتے ہیں۔ ۶۸۷۳ء مطابق ۵۲۵۹ء میں اس نے محمد بن طاہر کو شکست دی اور خراسان پر قابض ہو گیا۔ اسکے بعد اسنے طبرستان پر بھی قبضہ کر لیا۔ پھر اسنے عراق پر لشکر کشی کی مگر واسط کے مقام پر موفق سے شکست فاش کھائی اور اسکے بعد جندساپور کے مقام پر فوت ہو گیا۔ ۶۸۷۹ء (۵۲۶۵ء) میں اسکے جانشین بھائی عمر بن لیث نے خلیفہ معتمد سے صلح کر لی اور اپنے مفتوحہ ممالک کا آزاد حکمران تسلیم کر لیا گیا۔ چونکہ صفاریوں نے خارجیوں اور شیعوں دونوں سے بیک وقت جنگ کی اسلئے ان کا خاتمہ جلد ہو گیا۔ صفاریوں نے نطبوں اور سکوں میں اپنا نام شامل کیا اور خلیفہ کو خراج دینا بھی بند کر دیا۔

صوبہ ماورالنہر میں بھی گورنر اسمعیل سامانی نے آزاد حکومت سامانیہ کی بنیاد ڈالی۔ سامان اونٹوں کی تجارت اور قافلوں کی رہ نمائی کیا کرتا تھا۔ ۶۸۱۹ء (۵۲۰۳ء) میں خلیفہ مامون نے اسکے پوتے احمد کو صوبہ فرغندہ کی گورنری سونپ دی تھی۔ احمد کے بعد اسکا بیٹا نصر فرغندہ کا گورنر ہوا، جسکا انتقال ۶۸۹۲ء (۵۲۷۹ء) میں ہو گیا، اور اسکے بعد اسکا بھائی اسمعیل صوبہ دار مقرر ہوا۔ یہ نہایت لایق اور بہادر شخص تھا۔ اسنے تمام ماورالنہر اور خراسان پر

قبضہ کر لیا اور شورش انگیز ترکمانوں کو دریائے سیحون کے پار مار کر بھگا دیا۔ نصر بن احمد سامانی نے یہ خود مختار حکومت ۵۲۶۱ (۷۸۷۵) میں قائم کی تھی، جو ۵۳۸۹ (۷۹۹۹) تک قائم رہی۔ عمر بن لیث ہاشمی حکومت صفاریہ خراسان کی طرح خلیفہ معتمد نے اسمعیل سامانی کی آزاد حکومت ماورالنہر بھی معمولی خراج لگا کر تسلیم کر لی تھی۔ ۵۲۹۵ (۷۹۰۷) میں ریاست سامانیہ خلافت سے آزاد ہو گئی، اپنے نام کا خطبہ و سکہ جاری کیا اور خراج دینا بھی بند کر دیا۔ سامانی پکے سنی تھے۔ انہوں نے ہمیشہ خلافت کی مدد کی۔ ۵۲۹۱ (۷۹۰۴) میں انہوں نے ترکوں کو شکست دی اور خلیفہ کو بچایا۔ مگر جب خلافت پر امرائے آل بویہ کا اقتدار قائم ہو گیا اور خلیفہ انکے اشاروں پر چلنے لگا تو سامانیوں اور خلیفہ میں تصادم ہو گیا۔ سامانیوں اور امرائے بویہ کے درمیان رقابت و مخالفت جاری رہی، جس میں سامانی کامیاب رہے۔ حتیٰ کہ ۵۳۸۹ (۷۹۹۹) میں سلطان محمود غزنوی نے سامانی حکومت خراسان کا خاتمہ کر دیا۔

احمد بن طولون نے خود مختار حکومت طولونیہ کی بنیاد ڈالی تھی اور مصر و شام کا فرماں روا تھا۔ اسکا انتقال ۷۸۸۴ میں ہوا۔ اسکا بیٹا خماریہ اسکا جانشین ہوا، جس نے اپنی حکومت کا مستقر دمشق میں قائم کیا۔ ہر چند کہ ان خود مختار حکمران خاندانوں نے سلطنت عباسیہ کے وقار کو بہت صدمہ پہنچایا اور اسکے زوال کا باعث ہوئے مگر ان علاقوں کی رعایا کیلئے ان کا وجود مبارک ثابت ہوا۔ یہ تمام حکمران آرٹ اور لٹریچر، صنعت، حرفت و تجارت کے بڑے مربی و سرپرست تھے۔

معتز کے زمانے میں علاقہ کالدیا میں نہایت خطرناک حبشی بغاوت کا آغاز ہوا، جسکا بانی ایک ایرانی بہبود نامی تھا۔ اپنے اپنے متبعین کو ہر قسم کی سیاہ کاری و بدکاری کی عام

اجازت دیدی تھی۔ اسلئے مسلمان اسے ”خبیث“ کے نام سے یاد کرتے تھے۔ تمام ممالک سے حبشی غلام بھاگ بھاگ کر اس کے جھنڈے کے نیچے جمع ہو گئے اور اس نے ان کی مدد سے تمام علاقہ کالدیا اور اہواز پر قبضہ کر لیا۔ کئی برس تک وہ عباسی افواج کا ڈٹ کر مقابلہ کرتا رہا اور کاسیاب رہا۔ آخر کار ۸۸۲ء میں موفق نے اسے سخت شکست دی، وہ مارا گیا، اسکی جائے پناہ سمار کپگی اور اسکے پیروں کو سخت سزائیں دی گئیں۔ بہبود نے رسالت کا دعویٰ کیا تھا۔

خلیفہ معتصم کے بعد صرف معتمد ہی کے زمانے میں خلافت عباسیہ کا صحیح اثر و اقتدار ۸۸۲ء میں تمام ممالک عرب، میسوپٹیمیا، عراق عرب (قدیم بابل و کالدیا)، عراق عجم، آذر بائیجان، آرمینیا اور بحر ہند کے سواحل کے صوبوں پر قائم ہوا۔

بازنطینی رومیوں نے بھی اسلامی سلطنت کی اس افراطی سے فائدہ اٹھایا اور سرحدی صوبوں پر یورش کردی۔ لیکن جب شام پر احمد بن طولون کا قبضہ ہوا تو اسکے گورنر متعینہ طرسوس نے انہیں شکستیں دینا شروع کیں۔

خلیفہ معتمد کے دوران خلافت ۲۶۰ھ (۸۷۴ء) میں گیارہویں امام اہل بیت حضرت سیدنا حسن العسکری رحمت اللہ علیہ کا انتقال ہوا۔ جنکے بعد انکے صاحبزادے محمد ”المہدی“ رحمت اللہ علیہ کے لقب سے شیعوں کے بارہویں اور آخری امام ہوئے۔ حضرت امام علی نقی رحمت اللہ علیہ کو خلیفہ متوکل نے مدینہ سے بلا کر سامرہ میں رکھا تھا اور وہیں انہوں نے رحلت فرمائی۔ انکے بعد حضرت سیدنا امام حسن رحمت اللہ علیہ بھی سامرہ ہی میں مقیم رہے اور وہیں فوت ہوئے۔ حضرت محمدالمہدی رحمت اللہ علیہ عالم طفلی ہی میں ۲۶۵ھ (۸۷۸ء) میں سامرہ کے قریب ایک پہاڑ کے غار کے اندر گئے اور وہاں سے پھر واپس نہ لوٹے۔ اہل تشیع کا عقیدہ ہے کہ وہ قرب قیامت

کے وقت واپس آئیے اور کہہ وہ آج تک زندہ ہیں۔ محض
روپوش ہو گئے ہیں۔

موفق کا انتقال ۵۲۷۸ (۷۸۹۱ء) میں ہوا اور اس کے ایک سال کے
اندر خلیفہ معتمد بھی فوت ہو گیا۔ معتمد کے بعد اس کا بھتیجہ
احمد "المعتضد باللہ" کے لقب سے خلیفہ ہوا۔*

* "عربوں کی مختصر تاریخ" صفحات ۲۹۲-۲۹۵

(۱۶)

ابوالعباس احمد المعتضد بالله بن ابو احمد دالحه موفق

۵۲۸۹ — ۵۲۷۹
۶۹۰۲ — ۶۸۹۲

رجب ۵۲۷۹ مطابق ستمبر ۶۸۹۲ میں خلیفہ معتضد کا انتقال ہوا اور معتضد خلیفہ بنا۔ آسکے اور آسکے جانشین کے زمانوں میں سلطنت عباسیہ کا کوئی اور حصہ اس سے علیحدہ نہ ہوا۔ بلکہ کچھ ایسے موافق حالات مساعد ہوئے کہ خلیفہ کا کھویا ہوا اثر و وقار بڑی حد تک واپس آ گیا اور بعض خود مختار صوبے پھر سلطنت عباسیہ میں شامل ہو گئے۔ خلیفہ معتضد کو 'سفاح ثانی' کے خطاب سے مخاطب کیا جاتا ہے، کیونکہ اس کے زمانے میں خاندان بنی عباس پھر طاقتور ہو گیا تھا۔ وہ بڑا بہادر اور سنجلا آدمی تھا، تدبیر و سیاسی شعور بلا کا رکھتا تھا اور ایک جری سپاہی و زیرک ناظم تھا۔ سفاح اول کی طرح وہ اپنے دشمنوں اور باغیوں کے معاملے میں سخت بے رحم تھا اور آسکے آہنی ہاتھ نے تمام بغاوتوں کو زیر زمین سلا دیا تھا۔ آسنے بازنطینی یونانیوں پر کئی بار فتح پائی اور ان سے کئی شہر چھین لئے۔ آس نے میسوپٹیمیا سے کردوں کو مار کر باہر نکال دیا اور موصل کے امیر حمدان کی بغاوت کو، جو خود مختار ہونا چاہتا تھا، کچل کے رکھ دیا۔ احمد بن طولون کے بیٹے خمارویہ نے، بطور خود، بجائے خود مختار حکمرانی کے، صوبجات مصر و شام کی نیابت چاہی۔ چنانچہ مصر و شام دوبارہ سلطنت عباسیہ میں شامل کر دیئے گئے، خمارویہ وہاں کا وائسرائے مقرر ہوا اور

اُس نے دس لاکھ دینار بطور خراج کے ادا کئے۔ پھر ۲۸۲ھ میں خلیفہ معتضد نے خمارویہ کی پری جمال بیٹی قطر الندی (بمعنی ”اوس کا قطرہ“) سے نکاح کر لیا۔ معتضد نے نہایت کامیابی و نیک نامی سے خلافت کی۔ اُس نے اپنی رعایا کی فلاح کیلئے عمدہ قوانین نافذ کئے اور بعض قوانین میں بہتر اصلاحات کیں، جن میں سے خاص ’قانون وراثت‘ تھا۔ علاوہ ازیں اب تک شمسی سال کا آغاز اسی تزک و حشم سے منایا جاتا تھا، جس طرح کہ قدیم ایرانی وہ دن منایا کرتے تھے۔ اُس روز کو ”نیروز خاصہ“ کہتے تھے اور اُس دن کے منانے میں تمام غیر اسلامی قسم کی ایرانی اور بسنت اور ہولی کی سی ہندوانہ رسوم عمل میں آتی تھیں۔ معتضد نے ان تمام رسوم کو یک لخت بند کر دیا اور نو روز کا وہ دن بجائے ماہ مارچ کے شامی مہینہ ”حضیران“ میں منتقل کر دیا جو ماہ جون میں آتا تھا۔ اُس دن سے نو روز کا جدید نام ”النیروزالمعتضدی“ پڑ گیا۔

افریقہ میں فاطمیوں کی طاقت کا آغاز اسی خلافت کے دوران میں ہوا۔ اسی عہد میں فرقہ قرامطہ کا بھی ظہور ہوا، جس نے تمام عرب، شام و عراق میں تباہ کاری پھیلا دی اور آخر کار اسلامی دنیا کی مکمل تباہی کا باعث ہوا۔ قرمطی پہلے پہل کوفہ کے مضافات میں ۲۷۸ھ (۸۹۱ء) میں نمودار ہوئے۔ وہاں سے ان کے عقاید و خیالات البحرین پہنچے، جو ہمیشہ سے اسلام کے خلاف تحریکات کا مامن و محزج رہا ہے۔ وہاں ابوسعید الجنابی کے ماتحت قرمطیوں نے اتنی قوت حاصل کر لی کہ ۲۸۷ھ (۹۰۰ء) میں انہوں نے کالدیا کو پامال کیا اور معتضد کی افواج کو شکست فاش دی۔ ۲۸۹ھ (۹۰۲ء) میں انہوں نے تمام صوبہ شام کو زیر و زبر کر ڈالا۔ ۳۰۱ھ میں ابوسعید مارا گیا اور اُسکی جگہ اُسکا بیٹا ابو طاهر قرمطیوں کا سردار بنا۔ جس نے بصرہ پر قبضہ کر لیا اور تمام علاقہ جات کو

تباہ و برباد کر ڈالا۔ قرمٹیوں نے عباسی افواج کو پے در پے شکستیں دیں۔ ۳۱۷ھ میں، خلیفہ مقتدر کے دوران خلافت میں، قرامطہ نے خاص حج کے روز مکہ پر حملہ کیا، حجاج کو تہ تیغ کر ڈالا، خانہ کعبہ کی بیحرمتی کی اور اسے جلا دیا اور سب سے زیادہ یہ کہ مقدس حجر اسود کو وہاں سے اکھاڑ کر اپنے ساتھ لے گئے۔ آخر کار تمام دنیائے اسلام انکے خلاف اٹھ کھڑی ہوئی اور پندرہ سال کی مسلسل خونریزیوں کے بعد اس موذی فرقے کا استیصال ہو سکا۔ قرمٹیوں کی ان تباہ کاریوں کے باعث ملک عرب عموماً اور شام اور کالدیا کے علاقے خصوصاً ویران ہو گئے۔ اور خلافت عباسیہ جو کچھ سنبھل چلی تھی دوبارہ مفلوج و مسلوب ہو گئی اور سلطنت اسلامی کے فطری و مستقل دشمن بازنطینی عیسائیوں نے ایشیائے کوچک میں مسلمانوں کا ناطقہ بند کر دیا۔ معتضد کا انتقال ۲۲ ربیع الثانی ۲۸۹ھ مطابق ۵ اپریل ۹۰۲ء کو ہوا۔ *

ابو مخبّد علی المکتفی باللہ بن معتضد

۵۲۹۵	۵۲۸۹
۶۹۰۷	۶۹۰۲

معتضد کے بعد آسکا بیٹا مکتفی خلیفہ ہوا، جو عقلمند، مغیر اور عادل فرماں روا تھا۔ آسنے اپنی نیکیوں اور مہربانیوں سے اپنی رعایا کے دلوں کو مسخر کر لیا۔ آسکے باپ معتضد کی حکومت دہشت انگیزی پر قائم تھی، آسنے اپنی سلطنت کی بنیاد محبت پر رکھی۔ آسکا وزیر قاسم بن عبداللہ بھی نہایت لایق و وفادار شخص تھا۔ حالانکہ قرامطہ کی بیخ کنی کی خاطر عباسی افواج زیادہ تر عراق، حجاز اور جنوبی شام میں ماسور تھیں، لیکن آسکے باوجود مکتفی نے بازنطینی افواج کو شکستیں دیں اور مصر پر مستقل قبضہ کر لیا۔ مکتفی کا انتقال پانچ سال کی مختصر خلافت کے بعد ہو گیا اور آسکا جانشین آسکا بھائی جعفر ہوا جسکی عمر آسوقت صرف تیرہ سال کی تھی۔ مکتفی کے زمانے میں مصر کے طولونیہ خاندان کا خاتمہ ہو گیا اور مصر از سر نو سلطنت عباسیہ میں شامل ہو گیا۔ مکتفی نے قرامطہ کا زور بھی بہت کچھ توڑ دیا تھا۔

(۱۸)

ابوالفضل جعفرالمقتدر بالله بن معتضد

۵۳۲۰
—
۶۹۳۲

۵۲۹۵
—
۶۹۰۷

مکتفی کے بعد اسکا بھائی جعفر 'المقتدر بالله' کے لقب سے ۱۲ ذوالقعدہ ۲۹۵ھ مطابق ۱۳ اگست ۹۰۷ء کو خلیفہ ہوا۔ اسنے تقریباً پچیس سال تک خلافت کی۔ وہ خود تو ایک ناکارہ انسان تھا مگر خوش قسمتی سے اسکو وزیر یا تدبیر ملے تھے مثلاً ابن فرات اور ابوالحسن وغیرہ۔ جنہوں نے سلطنت عباسیہ کو سنبھالے رکھا۔ شروع میں ترک غلاموں نے عبداللہ بن معتز کو مقتدر کے بجائے خلیفہ بنانا چاہا مگر کامیابی نہوئی اور ابن معتز غریب کو ان ظالموں نے بیخفا گلا گھونٹ کر مار ڈالا۔ ۳۱۷ھ میں اسیرالامراء سونس المقلب بہ مظفر نے اس وجہ سے کہ خلیفہ ہارون بن غریب کو اس کے بجائے امیر الامراء بنانا چاہتا تھا، مقتدر کو قصرالخلافت کے اندر گھسکر بری طرح ذلیل کیا اور اسکی ماں اور خالہ سمیت اسے باہر نکال دیا اور محلات کو لوٹ لیا۔ اسنے محمد بن معتضد کے ہاتھ پر لوگوں کو بیعت بھی کرائی مگر پھر فوج نے مقتدر ہی کو خلافت پر قائم رکھا۔ اسی سال مقتدر کو ابو طاہر قرمطی کے خلاف لشکر کشی کرنا پڑی، جسکے کعبہ شریف کی بیحرستی، قتل حجاج، حجر اسود کو توڑ کر نکال لیجانے اور چاہ زسزم کو خراب کر ڈالنے وغیرہ کا ذکر خلیفہ معتضد کے حالات میں کیا جا چکا ہے۔

۲۶۰ھ (۸۷۳ء) میں عبیداللہ بن میمون القدرخ اسماعیلی نے جو نئی تحریک افریقہ میں عباسیوں کے خلاف شروع کی تھی، وہ بہت ترقی کر گئی۔ ۲۹۷ھ (۹۰۹ء) میں اس

عبید اللہ نے ”المہدی“ کے لقب سے تمام شمالی افریقہ پر قبضہ کر لیا اور صوبہ افریقہ کے خود مختار حکمران خاندان اغلیبہ کے آخری فرمان روا زیادت اللہ بن اغلب کو نکال کے خود بادشاہ بن بیٹھا اور قیروان میں شیعہ فاطمی خلافت کی بنیاد ڈالی۔ زیادت اللہ بن اغلب قیروان سے بھاگ کر پہلے مصر پہنچا اور پھر وہاں سے عراق کو چلا گیا۔ اسی اسماعیلی فاطمی جماعت کا ایک فرد ہمدانی (یا ”قرمطی“) بن اشعث تھا جس نے الاجساء میں ایک جدید قرمطی حکومت کی بنا ڈالی تھی۔

اسی زمانے میں دیلمی باشندے جو قدیم میدیا کے شمال ترین علاقے میں سکونت رکھتے تھے ایک علوی سید حسن الاطروش بن زید کے ہاتھ پر اسلام لائے۔ حسن نے سامانیوں کے ہاتھ سے طبرستان اور گیلان کے علاقے چھین لئے اور وہاں کا حکمران بن بیٹھا۔ طبرستان کی اس علوی حکومت کو ”زیدیہ“ یا ”زیادیہ“ بھی کہا گیا ہے۔ ۳۰۵ھ میں بغداد میں بازنطینی سفارت بھی آئی اور دربار خلافت میں پیش ہوئی تھی۔

مقتدر کے آخری زمانہ خلافت میں سلطنت کی باگ ڈور دراصل اسکی ماں کے ہاتھ میں تھی، جو بڑی لایق و فایق خاتون گذری ہے۔* وہ فرامین سلطنت اپنے ہاتھ سے لکھا کرتی تھی اور جمعہ کے روز اپنے دربار میں قضاۃ کی وساطت سے درخواستیں سنا کرتی تھی۔ مقتدر کے زمانے میں معتزلہ کے خلاف حنبلیوں کو بڑا عروج حاصل ہوا اور انہوں نے سختی سے اپنے عقاید کی نشر و اشاعت کی۔ وہ فلسفہ کی ترقی کو اسلام میں ایک بڑی بدعت و رخنہ اندازی سمجھتے تھے۔ مقتدر ۳۲۰ھ میں باغی امیر الامراء مونس (یا یونس یا موسیٰ) کے ہاتھ سے مارا گیا۔ مقتدر کا وزیر خاقانی بڑا رشوت خور تھا۔ منصور حلاج اسی عہد میں قتل کیا گیا تھا۔

* ”عربوں کی مختصر تاریخ“ صفحہ ۳۰۰

(۱۹)

ابو منصور محمد القاهر بالله بن معتضد

۵ ۳۲۲ ۵ ۳۲۰
— —
۶ ۹۳۳ ۶ ۹۳۲

قاہر مقتدر کا بھائی تھا اور ۳۱ اکتوبر ۹۳۲ء کو تخت خلافت پر بیٹھا۔ وہ ظالم و بے رحم تھا۔ اس کے زمانے میں ترک غلاموں اور امراء کا اثر و اقتدار پھر بڑھ گیا۔ اب حکومت عباسیہ اپنے زوال کی آخری منزلیں طے کر رہی تھی اور خلیفہ محض ایک کٹھ پتلی ہو کے رہ گیا تھا۔ تمام اختیارات سلطنت امیرالامراء کے ہاتھ میں پہنچ گئے تھے اور خلیفہ کا وظیفہ یا روزینہ مقرر کر دیا گیا تھا۔ تمام محاصل پر امیرالامراء کا تسلط تھا۔ علاوہ ازیں جمعہ کے خطبوں اور سکوں میں خلیفہ کے نام کے ساتھ امیرالامراء کا نام بھی شامل ہو گیا تھا۔ ۵ ۳۲۲ء میں قاہر کے زمانے میں دیلمیوں اور آل بویہ کا زور ہوا۔ ابن بویہ ایک غریب مچھیرے کا لڑکا تھا۔ یہ مردادبج ابن زیاد دیلمی کا ندیم ہوا اور پھر اسی کی مدد سے خراسان اور فارس پر قابض ہو گیا۔ اسی سال ابن مقلہ کے بہکانے پر فوج نے قاہر کو قید کر لیا اور ابن مقتدر سے بیعت کر لی۔ جب قاہر نے خلافت سے دستبرداری قبول نہ کی تو فوجیوں نے اسکی آنکھوں میں گرم سلائیاں پھروا کر اسکو اندھا کر دیا۔ اسی حال میں وہ فوت ہو گیا۔ قاہر کے دوران خلافت میں مصر پھر خود مختار ہو گیا اور اسپرطولونیوں کے غلام اخشیدی خاندان کے بانی اخشید ترک نے قبضہ کر لیا۔

(۲۰)

ابوالعباس محمدالرازی باللہ بن مقتدر

۵ ۳۲۹ ۵ ۳۲۲
— —
۶ ۹۳۰ ۶ ۹۳۳

قاہر کے بعد ترک امراء نے تخت خلافت پر راضی کو
جمادی الاول ۳۲۲ ھ مطابق ۲۵ اپریل ۹۳۳ء کو بٹھایا۔
اسکے زمانے میں خلیفہ کی رہی سہی ظاہری شان بھی مٹ گئی
اور سب کچھ امیرالامراء ہی رہ گیا۔ بغداد کی اخلاقی حالت
بہت گر گئی تھی اسکو درست کرنیکے لئے فرقہٴ حنبلیہ نے بہت
سختی سے کام لیا جس سے رعایا سخت بد دل و برا فروختہ ہو گئی
اور شورشیں برپا ہو گئیں۔ راضی نہایت نیک اور علم دوست خلیفہ
تھا۔ وہ عربی زبان کا عمدہ شاعر تھا۔ اسکے عہد میں خلیفہٴ اسلام
محض نام کا خلیفہ رہ گیا تھا۔ وزارت کی ابتری و رشوت
ستانی کا یہ عالم تھا کہ خود خلیفہ رشوت لیا کرتا تھا،
چنانچہ ابن مقلہ نے پانچ لاکھ دینار کی رشوت دیکر راضی باللہ
سے وزارت کا عہدہ خریدا تھا۔ خلافت کے حصے بخرے تو
تیسری صدی ہجری کے آخر میں ہی ہونے لگے تھے۔ ایک طرف
شمالی عربی افریقہ میں فاطمیوں نے اپنی امامت و خلافت کا اعلان
کر دیا تھا اور اب مصر کی طرف بھی انکی حریصانہ نگاہیں اٹھنے
لگی تھیں۔ دوسری طرف عبدالرحمان ناصر بن محمد اموی مروانی
امیر اندلس نے، جو ۳۰۰ ھ میں تخت نشین ہوا، اسپین میں
۳۲۵ ھ میں اپنی خلافت امویہ کا اعلان کر دیا اور اپنا لقب
”خلیفہ“ کے ساتھ ”امیرالمومنین الناصر لدین اللہ“ رکھا تھا۔
اسطرح بیک وقت تین خلافتیں عالم اسلام میں موجود تھیں۔*

* ”عربوں کی مختصر تاریخ“ صفحات ۳۰۱-۳۰۲

جو ملک اور صوبے خلافت بغداد سے ملحق تھے انہیں بھی خود مختار سلطنتیں اور حکومتیں قائم ہونے لگیں۔ چنانچہ فارس پر علی بن بویہ کا قبضہ تھا۔ رے، اصفہان اور جبل پر اسکے بھائی حسن بن بویہ نے اپنا تسلط قائم کر لیا۔ موصل، دیار بکر و دیار ربیعہ و مضیر پر بنو حمدان کی حکومت تھی۔ مصر اور شام محمد بن طغج کے زیر نگیں تھے، پھر بنو فاطمہ کے پاس آ گئے۔ خراسان اور شرقی علاقے نصر بن احمد السامانی کے قبضے میں تھے۔ اب خلافت سمٹ سمٹا کر بغداد اور اسکے اطراف میں محدود ہو کر رہ گئی، بلکہ بغداد میں بھی خلیفہ کا اقتدار برائے نام ہی تھا، یہاں کے سپید و سیاہ کا مالک دراصل رضی باللہ کا وزیر محمد ابن رائق تھا۔ جو بصرہ اور واسط کا گورنر تھا اور پھر فوج کا سپہ سالار ہو گیا تھا۔ بعد ازاں وہ امیر الامراء کے لقب سے ملقب کیا گیا، اور منبر پر خطبہ بھی اسکے نام کا پڑھا گیا۔

بغداد میں فسق و فجور کی کثرت و عام اشاعت دیکھ کر حنبلیوں نے امر بالمعروف و نہی عن المنکر کا فریضہ جب سختی سے ادا کرنا شروع کیا تو اس سے اہل بغداد کی عشرت کوشی میں خلل پڑا چنانچہ شہر کے کوتوال نے اعلان عام کروا دیا کہ بغداد میں کسی ایک جگہ پر بھی دو حنبلی جمع نہوں۔ ساتھ ہی رضی باللہ نے حنابلہ کیلئے ایک تہدید آمیز تحریر لکھی، جس میں انہیں نہایت سخت و سست کہا گیا تھا *
 آل بویہ کا اسوقت دربار خلافت میں اسقدر اثر و اقتدار تھا کہ خلیفہ نے ۳۲۲ھ (۹۳۴ء) میں آٹھ کروڑ درہم سالانہ کی آمدنی کے عوض ان تمام ممالک کو علی بن بویہ کی جاگیر میں دیدیا جو آسنے اپنی قوت بازو سے فتح کئے تھے، نیز اسکو پرچم اور خلعت عطا کئے۔ خلیفہ اسوقت مختلف سلطنتوں اور حکومتوں کے درمیان ایسا مقید تھا جیسے دانتوں کے حلقہ میں

* "مسلمانوں کا عروج و زوال" صفحات ۸۰-۸۶۔

زبان محصور ہوتی ہے۔ وہ صحیح معنی میں امراء کے ہاتھوں میں قیدی کی سی زندگی بسر کرنے پر مجبور تھا۔ راضی کے بعد خلیفہ متقی کے عہد خلافت میں امیرالامراء بھی آل بویہ کے ہاتھ میں آ گئی۔ ۳۳۱ ھ (۹۴۲ء) میں ترک توزون امیرالامراء مقرر ہوا، جس نے متقی کو مع ابن مقلہ کے گرفتار کر کے خلیفہ کی آنکھیں نکوالیں اور خلافت کی نشانیاں عصا، چادر اور انگوٹھی چھین لیں۔ ۳۳۳ ھ (۹۴۴ء) میں مستکفی خلیفہ ہوا اور توزون نے وفات پائی۔ اب بغداد میں احمد بن بویہ کا دور دورہ تھا۔ مستکفی نے اسے معزالدولہ کا خطاب دیا اور سکے پر اسکا خطاب مسکوک کرایا۔ معزالدولہ نے خلیفہ کی تنخواہ پانچ ہزار دینار یومیہ مقرر کر دی اور خود کل سلطنت کا مالک بن بیٹھا۔ مگر پھر وہ کسی وجہ سے خلیفہ سے بدظن ہو گیا اور جمادی الاخر ۳۳۴ ھ (۹۴۶ء) میں دیلمیوں کے ذریعہ سے آسنے مستکفی کو بھرے دربار میں کھینچ کر تخت پر سے نیچے گروا دیا اور نہایت بے عزتی سے باہر نکال کر اندھا کروا دیا۔ دیلمیوں نے بغداد اور حرم خلافت کو خوب لوٹا۔ اسکے بعد مطیع خلیفہ ہوا، جسکا روزینہ صرف ایک صد دینار مقرر کیا گیا۔ اب آل بویہ حقیقت میں بادشاہ تھے۔ مذہباً یہ شیعہ تھے اور مصلحتاً سنی خلفاء کی اطاعت کرتے تھے، مگر یہ جیسی اطاعت کرتے تھے وہ اس بیان سے ظاہر ہے۔ ۳۵۲ ھ (۹۶۳ء) میں معزالدولہ شیعہ نے عاشورے کے روز بغداد میں حکماً بازاروں کو بند کرا کے عام ماتم کا حکم دیا اور اسی سال ۱۲ ذی الحجہ کو دھوم دھام سے ”عید غدیر“ منوائی۔ معزالدولہ کا انتقال ۳۵۶ ھ (۹۶۷ء) میں ہوا اور اسکی جگہ اسکا بیٹا عزالدولہ کے خطاب سے امیرالامراء بنا۔ اسکا اصلی نام بختیار تھا۔ عزالدولہ ظالم نے خلیفہ مطیع پر ۳۶۳ ھ (۹۷۴ء) میں ٹیکس لگایا، حالانکہ اسے صرف سو دینار روزانہ وظیفہ ملتا تھا، چنانچہ بد بخت خلیفہ نے اپنا اٹالتالبیت چار لاکھ درہم

میں فروخت کر کے ٹیکس ادا کیا۔ عزالدولہ اب امیرالامراء بھی تھا اور وزیر سلطنت بھی۔ اسی سال جب اسکا ایک غلام کسی بغدادی شہری نے قتل کر دیا تو اُس نے پورے شہر بغداد میں آگ لگوا دی۔ آخر کار اس موذی کو ۳۶۷ھ (۹۷۸ء) میں اسکے چچا عضدالدولہ نے نکال باہر کیا۔ مطیع کے بعد کے خلیفہ طائع نے عضدالدولہ کو خلعت مع ایک تاج مکمل بجواہر اور کنگن عطا کئے اور ایک عہد نامہ ولیعہدی تیار کر کے بر سر دربار پڑھا گیا، جو عضدالدولہ کے سپرد کر دیا گیا۔

یہ بالکل نئی چیز تھی۔ ۳۶۸ھ (۹۷۹ء) میں عضدالدولہ کے محل پر نوبت بھی بجنے لگی جو صرف خلفاء کا امتیازی اعزاز تھا۔ ۳۶۹ھ (۹۸۰ء) میں خلیفہ طائع باللہ نے دربار میں اعلان کیا کہ ”اللہ تعالیٰ نے جو کچھ امور رعیت مجھے بخشے ہیں اور جو کچھ شرق سے غرب تک میرے ممالک محروسہ میں ہے میں اُس سب کا مختار کل عضدالدولہ کو کرتا ہوں اور سوائے اپنی ذات خاص اور اسباب خاصہ کے اسے اختیار کامل دیتا ہوں“۔ ۳۷۰ھ (۹۸۱ء) میں خلیفہ طائع نے بغداد سے باہر نکل کر عضدالدولہ کا استقبال کیا جبکہ وہ ہمدان سے واپس آیا تھا۔ یہ بھی پہلی مثال تھی۔ عضدالدولہ جب خلیفہ کو اپنے پاس طلب کرتا تھا تو وہ فوراً دوڑا ہوا وہاں چلا جاتا تھا۔ آخر میں عضدالدولہ نے خطبوں میں خلیفہ کے نام کے بجائے اپنا نام پڑھوایا۔ عضدالدولہ کے بعد جب اسکا بیٹا شرفالدولہ اپنے بھائی صمصام الدولہ کو شکست دیکر منصب امارت پر فائز ہوا تو خلیفہ نے شہر سے باہر نکل کر اسے مبارکباد دی۔ شرفالدولہ کے بعد بہاؤالدولہ امیرالامراء ہوا۔ جس نے طائع کو معزول کر دیا اور اسکے بیٹے قادر باللہ کو خلیفہ بنا دیا۔ آل بویہ نے سکون میں سے خلیفہ کے نام کے ساتھ سے ”امیرالمومنین“ کا لفظ بھی آڑا دیا تھا اور اپنے نام کے ساتھ

”شہنشاہ“ کا لفظ استعمال کرتے تھے۔ ان شیعی آل بویہ کی دست درازیاں عرصے تک اسی طرح جاری رہیں۔ آخر کار شاہان غزنوی کے زمانے میں انکی طاقت ٹوٹی۔ پھر سلجوقی سلاطین نے آ کر انہیں اور غزنویوں دونوں کو ختم کر کے سلطنت کا ایک نیا باب کھول دیا۔ *

* ”تاریخ افکار و سیاسیات اسلامی“ صفحات ۱۱۲-۱۱۳

ابو اسحاق ابراہیم الممتقی بائٹہ بن مقتدر

۵۳۳۳	۵۳۲۹
۶۹۳۳	۶۹۳۰

محمد بن رائق کو اس کے ترک جنرل بجکم نے شکست دی اور خود امیرالامراء بن بیٹھا۔ مگر وہ خود بعد کو مارا گیا اور ایک اور ترک اس کی جگہ پر فائز ہو گیا مگر اسے ابن رائق نے مار کر بھگادیا اور خود دوبارہ امیرالامراء بن گیا۔ لیکن فوراً ہی ایک اور ترکمان سردار نے حملہ کر دیا اور ابن رائق خلیفہ کو ساتھ لیکر موصل کو چلا گیا۔ موصل اور تکریت پر امیر حمدان کے دو پوتے حکمران تھے، جو یونانیوں سے برس پیکار تھے۔ موصل میں ابن رائق مارا گیا اور یہ دونوں حمدانی شہزادے حسن اور علی نامی ناصر الدولہ اور سیف الدولہ کے لقب سے خلیفہ کے محافظ بنے۔ انہوں نے خلیفہ کو بغداد لیجا کر دوبارہ تخت خلافت پر بٹھایا۔ اس کے کچھ عرصے کے بعد ایک ترک جنرل توزون نامی نے بغداد پر قبضہ کر لیا۔ اور ان دونوں حمدانی بھائیوں کو واپس موصل جانا پڑا۔ توزون نے ممتقی کو پکڑ کر معزول اور اندھا کر دیا۔ اسی زمانے میں بازنطینیوں نے عدیسہ تک تمام اسلامی علاقے کو برباد و پامال کر ڈالا۔*

* ”عربوں کی مختصر تاریخ“ صفحہ ۳۰۲

ابوالقاسم عبداللہ المستکفی باللہ بن مکتفی

۵۳۳۳	۵۳۳۳
۶۹۳۵	۶۹۳۳

توزون مستکفی کو خلیفہ بنانے کے کچھ عرصے کے بعد ہی مرگیا اور اس کی جگہ اس کے سیکریٹری جعفر بن شر زاد نے لی۔ اب بویہ کے بیٹے، دیلمی شہزادے، عراق پر یورش کر رہے تھے۔ مستکفی نے ان کی اعانت حاصل کرنے کے لئے ان شیعی دیلمی آل بویہ کے تینوں بھائیوں احمد، علی، اور حسن کو بالترتیب معزالدولہ، عمادالدولہ اور رکنالدولہ کے خطابات عطا کئے۔ اس شیعی معزالدولہ نے بہت جلد اپنا غیر معمولی تسلط خلافت و خلیفہ پر قائم کر لیا اور ”سلطان“ کے لقب سے اس کا نام خطبوں اور سکوں میں لیا گیا۔ اس نے مستکفی کو معزول کر کے اندھا کر دیا اور مطیع کو خلیفہ بنایا۔*

اس وقت اسپین میں بنی امیہ کی سلطنت قائم تھی اور امیر عبدالرحمان ناصر سویح خلیفہ تھا۔ افریقہ میں ادریسی و اغلبی حکومتوں کی جگہ فاطمی سلطنت قائم ہو گئی، اس وقت اسماعیل منصور ان کا خلیفہ تھا۔ مصر میں اخشیدی حکومت کر رہے تھے، انوجور بن محمد اخشید اس خاندان کا حاکم تھا۔ موصل و حلب میں حمدانیوں کی بادشاہت تھی، ان کا امیر سیف الدولہ تھا۔ عراق بنی بویہ دیلمی کے قبضے میں تھا، اور معزالدولہ کا خطبہ یہاں پڑھا جاتا تھا۔ عمان، بحرین، یمامہ، اور بصرے میں قرامطہ کا زور تھا جو فاطمی امام و خلیفہ کا خطبہ پڑھتے تھے۔ فارس اور اہواز میں علی بن بویہ عمادالدولہ کی

* ”عربوں کی مختصر تاریخ“ صفحہ ۳۰۳

فرمانروائی تھی۔ بلاد جیل اور رے میں حسن بن بویہ رکن الدولہ کی حکومت تھی۔ جرجان اور طبرستان میں سامانیوں اور وشمگیر کے جھگڑے تھے۔ خراسان اور ماوراالنہر سامانیوں کے ماتحت تھے، ان کا صدر مقام بخارا تھا۔ *

* ”ہماری بادشاہی“ صفحات ۱۰۵-۱۰۶

عراق، اہواز اور کرمان کے بویہی فرمانروا

۶۹۳۲	۶۱۰۵۵
۵۳۲۰	۵۳۳۷

سنہ ہجری سنہ عیسوی

۶۹۳۲	۵۳۲۰	معزالدولہ ابو حنین احمد	-۱
۶۹۶۷	۵۳۵۶	عزالدولہ بختیار	-۲
۶۹۷۷	۵۳۶۷	عضدالدولہ (فارس کا)	-۳
۶۹۸۲	۵۳۷۲	شرفالدولہ (فارس کا)	-۴
۶۹۸۹	۵۳۷۹	بہاءالدولہ ابونصر فیروز	-۵
۶۱۰۱۲	۵۴۰۳	سلطان الدولہ (فارس کا)	-۶
۶۱۰۲۰	۵۴۱۱	مشرف الدولہ	-۷
۶۱۰۲۵	۵۴۱۶	جلال الدولہ	-۸
۶۱۰۳۳	۵۴۳۵	عمادالدین (فارس کا)	-۹
۶۱۰۳۸-۵۵	۵۴۴۰-۷	ابو نصر خسرو فیروز (فارس کا)	-۱۰

ابوالقاسم الفضل المطيع بالله بن مقتدر

۵۳۶۳ — ۵۳۳۳
۶۹۷۳ — ۶۹۴۶

آل بویہ نے تقریباً ایک صدی تک تمام مملکت عباسیہ پر سلطنت کی۔ انہوں نے ترکوں کی طاقت کو توڑ دیا ، حمدانیوں کو موصل سے نکال باہر کیا اور تمام میسو پیٹمیا ، عراق عرب اور مغربی ایران پر اپنا تسلط قائم کر لیا۔ انہوں نے تمام سنی امراء کو ذلیل کیا اور سنی خلیفہ کی بے عزتی کی۔ جب معزالدولہ دیلمی بویہی شیعہ ۵۳۵۶ (۶۹۶۷) میں مر گیا تو اس کا بیٹا بختیار عزالدولہ کے لقب سے امیرالامراء بنا۔ اس کے سات برس کے بعد مطیع پر فالج گرا اور وہ اپنے بیٹے طائع کے حق میں خلافت سے دست بردار ہو گیا۔ مطیع کے زمانے میں واسط و بصرے کے درمیان ابن شاہین نے ایک اور ریاست قائم کر لی۔ ۵۳۵۶ (۶۹۶۸) میں مصر میں کافور الاخشیدی کا انتقال ہو گیا۔ جس پر افریقیہ (قبروان) کے فاطمی خلیفہ المعز لدین اللہ نے اپنے سپہ سالار جوہر کو اس کی فتح پر مامور کیا۔ جوہر نے مصر کے دارالحکومت فسطاط پر ۵۳۵۸ (۶۹۷۰) میں فاطمی جھنڈا گاڑ دیا اور وہاں مساجد میں معز فاطمی شیعہ کا خطبہ پڑھا گیا۔ ۵۳۵۹ (۶۹۷۰) میں فاطمی خلیفہ نے اذان میں ”حی عالی خیر العمل“ کا فقرہ زیادہ کیا، جو آج تک اہل تشیع کی اذان میں مستعمل ہے۔ مصر کے موجودہ دارالحکومت قاہرہ کی بنیاد جوہر ہی نے ڈالی تھی۔*

* ”عربوں کی مختصر تاریخ“ صفحات ۳۰۳—۳۰۴

ابوبکر عبدالکریم الطائع بائٹہ بن مطیع

۵۳۶۳ — ۵۳۸۱
۶۹۷۴ — ۶۹۹۱

مطیع کے ہم عصروں میں مؤرخ مسعودی، فلاسفر ابونصر فارابی، شاعر متنبی، ابوالفرج مصنف ”کتاب الاغانی“، ابوالقاسم التنوخی، الدناوری وغیرہ مشہور و معروف اہل علم موجود تھے۔ طائع کے خلیفہ ہوتے ہی المعز لدین اللہ فاطمی خلیفہ شمالی افریقہ و مصر نے شام و حجاز پر قبضہ کر لیا اور مکہ و مدینہ میں شیعوں کا خطبہ پڑھا گیا۔ ۵۳۶۷ (۶۹۷۸) میں عزالدولہ کو اس کے چچا عضدالدولہ نے نکال باہر کیا اور خود وزیر و امیر الامرا بن گیا۔ طائع نے عضدالدولہ کو ”تاج الملت“ کا خطاب بخشا۔ اس کا انتقال ۵۳۷۲ (۶۹۸۳) میں ہوا۔ اس کے بعد اس کا بیٹا صمصام الدولہ ”شمش الملت“ کے خطاب سے امیر الامرا ہوا۔ اسے اس کے بھائی شرف الدولہ نے معزول کر دیا اور خود چار برس تک امیر الامرا رہا۔ شرف الدولہ ہی نے خلیفہ کو مجبور کر کے ”شہنشاہ“ کا لقب حاصل کیا تھا۔ اس کا انتقال ۵۳۷۶ (۶۹۸۵) میں ہوا اور اسکا بیٹا ابونصر ”بہاء الدولہ“ اور ”ضیاء الملت“ کے خطابات کے ساتھ امیر الامرا مقرر ہوا۔ مشہور سائنسداں ابن السلام عبدالرحمان صوفی اور معروف ہیئت داں اور مہندس ابوالوفا اسی زمانے میں تھے۔ طائع کو بہاء الدولہ نے معزول کر دیا اور اس کے چچازاد بھائی قادر کو خلیفہ بنایا۔ *

ابوالعباس احمد القادر بالله بن اسحاق بن مقتدر

۵۳۸۱ - ۵۳۲۲
۶۹۹۱ - ۶۱۰۳۱

قادر بالله مرتاض و پرهیزگار شخص تھا۔ وہ تہجد گزار تھا اور بہت خیر خیرات کیا کرتا تھا۔ اب فاطمی خلافت بہت وسیع و طاقتور ہو چکی تھی۔ المعز کے بعد عزیز فاطمی خلیفہ مصر ہوا۔ اس نے حمص، حاما اور حلب پر بھی قبضہ کر لیا اور میسوپٹیمیا میں بھی اس کا خطبہ پڑھا جانے لگا۔ قادر ایک فقیہ تھا۔ اس نے خود فرقہ معتزلہ کے خلاف رسائل لکھے اور فاطمیوں کے مذہبی خیالات کو اپنی مملکت میں پھیلنے سے روکا۔ وہ نہایت راسخ العقیدہ سنی تھا۔

سامانیوں نے ماوراءالنہر اور خراسان میں سنہ ۶۸۷۳ سے لیکر ۶۹۹۹ تک حکومت کی۔ بخارا ان کا مستقر حکومت تھا۔ اس زمانے میں ان کا ایک ترک مملوک (غلام) سپاہی الپتگین بخارا سے فرار ہو کر افغانستان کے کوہستانوں میں پناہ گزیں ہوا۔ اس نے غزنی کے مقام پر اپنی حکومت کی بنیاد رکھی اور سولہ سال تک اسکو زیر کرنے کی تمام کوششیں ناکام رہیں۔ ۶۹۹۵ء میں الپتگین کا انتقال ہو گیا اور اس کا جانشین اس کا داماد سبکتگین ہوا، جو نہایت بیدار مغز فرمانروا تھا۔ خلیفہ عباسی نے اس کی حکومت تسلیم کر لی۔ خلیفہ قادر بالله نے سبکتگین کو ناصر الدولہ کا خطاب، جہنڈا اور خلعت وغیرہ بغداد سے روانہ کئے اور وہ افغانستان کے غزنوی حکمران خاندان کا بانی تسلیم کر لیا گیا۔ اس نے کوہ ہندو کش کے پار پنجاب پر حملے کئے اور بوست اور

کسدر کے جدید شہر آباد کئے۔ اس نے اپنے حلیف سامانی حکمران نوح کی طرفداری میں ماوراءالنہر پر ترکمانوں کے حملوں کا جواب دیا۔ اس کی وفات کے بعد اس کے بیٹوں محمود اور اسمعیل کے مابین تنازعہ واقع ہوا۔ جس میں محمود کامیاب ہوا، مگر اس نے اپنے باغی بھائی اسمعیل کے ساتھ مہربانی کا برتاؤ کیا۔ اب سامانی حکومت زوال پذیر ہو چکی تھی۔ چنانچہ ۱۰۰۰ء میں سلطان محمود غزنوی رحمہ اللہ علیہ نے خراسان پر قبضہ کر لیا۔ اس فتح کی مبارکباد خلیفہ قادر باللہ نے بغداد سے بھیجی اور سلطان محمود رحمہ اللہ علیہ کو یمین الدولہ اور ”امین الملت“ کے خطابات عطا فرمائے۔

ایشیا کی تاریخ میں سلطان محمود رحمہ اللہ علیہ کا عہد حکومت نہایت ممتاز و شاندار شمار ہوتا ہے۔ اس نے غزنی کو ایک معمولی قصبے کی حیثیت سے بلند کر کے ایک نہایت عظیم الشان اور خوبصورت شہر بنا دیا۔ سلطان محمود غزنوی رحمہ اللہ علیہ علوم و فنون کا بڑا سرپرست تھا اور اس کا دربار اس زمانے کے ممتاز و لایق ترین علما و فضلا کا گہوارہ تھا۔ البیرونی، فردوسی اور دقیقی جیسے یگانہ روزگار علما و شعرا اسی کے زمانے میں تھے۔ سلطان محمود رحمہ اللہ علیہ نے کئی مرتبہ ہندوستان پر لشکر کشی کی مگر پنجاب سے آگے ہندوستان پر مستقل حکومت کا کوئی انتظام نہ کیا۔ جبکہ سلطان محمود رحمہ اللہ علیہ مشرقی ممالک کی فتوحات میں مصروف تھا، ترکمانوں کا ایک جم غفیر کرغز کے میدانوں سے نکل کر اور سیحون کو عبور کر کے ماوراءالنہر میں آباد ہو گیا اور سلطان محمود علیہ الرحمہ نے یہ سیاسی غلطی کی کہ انہیں وہاں قائم ہو جانے دیا۔ البتہ ان کی طاقت کو تقسیم و منتشر کرنے کیلئے اس نے ان کے ایک قبیلے کو، ان کے سردار سلجوق نامی کے ماتحت، خراسان کی طرف بھیج دیا۔ یہاں ان سلجوقی ترکمانوں نے بڑی طاقت حاصل کر لی اور آخر کار انہیں کے ہاتھوں سے غزنوی خاندان اور اس کی سلطنت ختم ہوئی۔

سلطان محمود غزنوی رحمہ اللہ علیہ کا انتقال ۱۰۳۰ء میں ہوا۔ اس عظیم المرتبت فرمانروا نے اپنی وسیع سلطنت اپنے بیٹے مسعود کے لئے چھوڑی۔ مسعود نے خراسان سے سلجوق ترکمانوں کو نکالنا چاہا مگر ہرات کے نزدیک جو قابل یادگار و خوفناک جنگ ہوئی اس میں مسعود غزنوی کو شکست ہوئی اور سلجوقی طاقت کا اسی روز سے آغاز ہوا۔ سلطان مسعود کے ماتحت اب صرف افغانستان اور پنجاب رہ گئے۔ مسعود غزنوی کے انتقال کے بعد کئی غزنوی حکمران یکے بعد دیگرے تخت پر بیٹھے، مگر غزنوی سلاطین اپنی کھوئی ہوئی طاقت دوبارہ حاصل نہ کر سکے۔ حتیٰ کہ سلطان ابراہیم غزنوی نے سلجوقی سلطان خراسان سے صلح کر لی اور اپنی ہندوستانی حکومت کو درست کرنے میں مصروف ہو گیا۔ مشہور شاعر فلاسفر حکیم سنائی سلطان ابراہیم غزنوی ہی کی سلطنت میں رہتا تھا۔

سلطان مسعود غزنوی کی شکست کے بعد سلجوقیوں نے اپنے قبیلہ کا سردار سلجوق کے پوتے طغرل بیگ کو منتخب کیا۔ طغرل نہایت عقلمند، فیاض، نیک چلن و علم دوست حکمران تھا۔ اس نے خراسان کے مغرب میں جرجان، عراق عجم اور خوارزم وغیرہ کے وسیع علاقے فتح کر لئے اور شمالی ایران میں آل بویہ کو مطیع کیا۔ اسی زمانے میں قادر باللہ کا ۸۷ سال کی عمر میں ۴۱ سال خلافت کرنے کے بعد ۵۲۲ھ، ۱۰۳۱ء میں انتقال ہو گیا۔*

*"عربوں کی مختصر تاریخ" صفحات ۳۰۵ - ۳۰۹

ابو جعفر عبداللہ القائم بامر اللہ بن قادر

۵ ۳۶۷

۶۱۰۷۵

۵ ۳۲۲

۶۱۰۳۱

جن علماء نے تاریخ اسلام میں اپنا نام یادگار چھوڑا ہے ان میں سے اکثر خلیفہ قادر باللہ کے عہد میں ہوئے۔ مثلاً معتزلی عالم قاضی عبدالجبار، اور اس کا زبردست مخالف اشعری ابواسحاق الاسفربنی، شیعہ مجتہد علامہ شیخ مفید، شاعر ابو عمر بن دراج، فقہا دارقطنی اور ابن شاہین وغیرہ۔ قائم نہایت پرہیزگار، عادل، عالم و مخیر خلیفہ تھا۔ اس نے تقریباً ۲۴ سال تک آل بویہ کے زیر استبداد خموشی سے محض خلافت پر قناعت کی، سلطنت کے کاروبار سے کوئی غرض نہ رکھی۔ ۵۴۶۶ میں ایک ترک سردار ارسلان البساسیری امور سلطنت پر حاوی ہو گیا اور اس نے بویہ امیر الامرا ملک رحیم کو نکال باہر کیا۔ اس موقع پر خلیفہ قائم نے سلجوقی سلطان سے امداد چاہی۔ جس وقت طغرل بیگ بغداد کے قریب پہنچا، بساسیری موصل کو فرار ہو گیا۔ مگر جیسے ہی کہ طغرل ایران کی ایک بغاوت فرو کرنے کے لئے بغداد چھوڑ کر گیا، بساسیری واپس بغداد آیا اور آتے ہی خلیفہ قائم کو معزول کر دیا اور اس کی جگہ فاطمی خلیفہ المستنصر باللہ کو امیر المومنین مقرر کیا۔ خلافت کی نشانیاں مصر بھیجی گئیں اور عراق کی مساجد میں مستنصر کے لئے دعا کی گئی اور اس کے نام کا خطبہ پڑھا گیا۔ یہ سنکر طغرل بیگ فوراً واپس لوٹا، بساسیری کو شکست دے کر قتل کیا اور قائم کو دوبارہ تخت خلافت پر

متمکن کیا۔ ان خدمات کے صلے میں خلیفہ نے طغرل بیگ کو اپنا وزیر، سپہ سالار و امیرالامراء بنایا اور اس کے ہاتھ میں سلطنت عباسیہ کا سیاہ و سپید سونپ دیا۔ ایک عظیم الشان دربار عام میں خلیفہ نے طغرل بیگ کو تاج سلطانی پہنایا، خلعت فاخرہ عطا کیا، اور ”ملک الشرق و الغرب“ کے خطاب سے سرفراز فرمایا۔ آل بویہ کے زوال کے بعد، غزنویوں کے عروج کے زمانے میں خلیفہ عباسی کا کھویا ہوا اثر و اقتدار کسی قدر واپس آ گیا تھا۔ مگر اب طغرل بیگ سلطان اور القائم خلیفہ تھا اور سلطنت و خلافت کے دو متوازی نظام شروع ہو گئے تھے۔ دین و سیاست کی علیحدگی نہایت خطرناک ثابت ہوئی۔ اس دو عملی نے ’دینداروں‘ اور ’دنیا داروں‘ کے نام سے ملت اسلامیہ کو تقسیم کر دیا، اور اب مذہب خانقاہوں میں اور سیاست دنیا داروں کے پاس چلی گئی۔ خلیفہ کی حالت اس قدر کمزور ہو چکی تھی کہ ۵۴۵ھ میں قائم کو اپنی مرضی کے خلاف مجبوراً اپنی بیٹی کا نکاح طغرل بیگ سے کرنا پڑا۔

ترک، ترکمان اور منگول (مغول) سب ایک ہی نسل سے تعلق رکھتے ہیں، مگر منگول ترکوں اور ترکمانوں کی نسبت کم مہذب ہیں اور منگولیا کے وحشت زدہ علاقے میں رہنے کے باعث ویسے ہی خصائص رکھتے ہیں۔ ان کے برعکس ترک ترکستان کے باشندے اور مہذب اقوام کے ہمسایہ ہونے کے باعث زیادہ ترقی یافتہ اور سلجوق ترک قبائل میں سب سے زیادہ مہذب تھے۔ طغرل بیگ کے ماتحت سلجوق ترک ایشیا میں طاقتور ترین قوم بن گئے۔ مسلمان ہو جانے کے بعد انہوں نے اسلام کو بڑی ترقی دی۔ انہوں نے سلطنت عباسیہ کی طوائف الملوک ختم کر دی اور بازنطینی عیسائی یونانیوں کے مقابل صف آرا ہوئے۔ اس درمیان میں بازنطینی فتوحات و مقبوضات ایشیا میں جنوب کی جانب انطاکیہ تک اور مشرق میں آرمینیا کی حدود تک وسیع ہو گئی تھیں۔ ۱۰۶۰ء میں طغرل بیگ

نے بازنطینیوں پر حملہ کیا اور کپاڈوسیا اور فریجیا کو پامال کر ڈالا۔ ۵۴۵ء مطابق ۱۰۶۳ء میں طغرل بیگ کا انتقال ہو گیا اور چونکہ اس کا کوئی لڑکا نہ تھا اس لئے سلجوقی قوم کی سرداری اس کے بھتیجے الپ ارسلان بن جگری بیگ داؤد کو ملی۔ خلیفہ نے اسے ”عضدالدولہ“ کا خطاب عطا کیا۔ الپ ارسلان مجموعہٴ صفات انسان تھا۔ تمام مؤرخین نے اس کی بے حد تعریف کی ہے۔ اس نے جارجیا اور آرمینیا کو فتح کیا اور آذربائیجان میں وہ خوئی کے مقام پر مقیم تھا کہ اسے خبر ملی کہ بازنطینی شہنشاہ قسطنطنیہ ارمانوس نے ایک بہت بڑی فوج کے ساتھ ایشیائے کوچک پر حملہ کر دیا ہے۔ چنانچہ عرب و ترک افواج متحد ہو کر اس کے مقابلے کو بڑھیں اور ”ملازکرد“ کے مقام پر ارض روم اور وان کے جدید شہروں کے درمیان مشہور تاریخی جنگ ہوئی، جس میں رومی افواج کو سخت ہزیمت نصیب ہوئی اور شہنشاہ ارمانوس اپنے سرداروں سمیت گرفتار ہوا۔ اس کے بعد جو صلحنامہ سلطان الپ ارسلان اور ارمانوس کے درمیان مرتب ہوا اس کے مطابق ارمانوس نے اپنی بیٹیوں کی شادی سلطان کے لڑکوں سے کرنا منظور کیا، دس لاکھ دینار بطور تاوان جنگ ادا کرنے اور تین لاکھ ساٹھ ہزار دینار سالانہ خراج ادا کرنے پر راضی ہوا۔ اس نے تمام مسلمان قیدی چھوڑ دئے اور سلطان نے اسے مع اس کے امراء کے رہا کر دیا۔ اس کے بعد وہ واپس قسطنطنیہ جا رہا تھا کہ یونانیوں نے اسے اندھا کر کے مار ڈالا۔

خلیفہ نے ۵۴۶ء مطابق ۱۰۷۲ء میں ایشیائے کوچک کی امارت سلطان الپ ارسلان کے عم زاد بھائی قتلومیش کے بیٹے سلیمان کو بخش دی۔ سلیمان بڑا لایق فرماں روا ثابت ہوا۔ اس نے اپنی حکومت شمال میں ہیلیس پونٹ تک اور مغرب میں بحر روم تک وسیع کر لی اور بازنطین کے حاکم کو خراج ادا کرنے پر مجبور کیا۔ اس نے اپنا مستقر حکومت بتھینیا میں سینس کے مقام پر رکھا، جہاں وہ صلیبی لڑائیوں کے وقت تک رہا۔ جب

صلیبی عیسائی سوراؤں نے اس پر قبضہ کر لیا تو اس نے دارالحکومت قونیہ کو منتقل کر دیا۔ ایشیائے کوچک سلیمان سلجوقی کی اولاد کے زیر حکومت اس وقت تک رہا جب تک کہ تاتاریوں نے آ کر اس حکومت کا خاتمہ نہ کر دیا۔ یہ سلاطین تاریخ میں سلجوقی سلاطین روم کے نام سے مشہور ہیں۔

الپ ارسلان کا وزیر مشہور خواجہ حسن طوسی الملقب بہ نظام الملک تھا۔ جو مشہور مدرسہ نظامیہ بغداد کا بانی تھا، جس کی تکمیل ۵۴۵۹ میں ہوئی تھی اور جس کا سالانہ خرچ چھ لاکھ دینار یعنی تیس لاکھ روپیہ تھا۔ اس کے پہلے ”شیخ“، شیخ ابو اسحاق شیرازی تھے۔ ان کے بعد اس کے صدر مدرس (پرنسپل) امام ابونصر، امام ابوالقاسم، امام ابو احمد غزالی (رحمت اللہ علیہ) اور امام سہروردی (رحمت اللہ علیہ) جیسے علمائے کرام رہے۔ قاہرہ (مصر) میں ”جامع ازہر“ کی بنیاد ۵۳۱۰ ہی میں پڑ چکی تھی۔

۵۴۶۶ مطابق ۱۰۷۳ء میں الپ ارسلان چین کو فتح کرنے کے ارادے سے روانہ ہوا، مگر جیچون ہی پار کرنے پایا تھا کہ موت کا پیام آ پہنچا۔ اس کے بعد اس کا لایق فرزند ملک شاہ ”جلال الدولہ“ کے لقب سے سلطان ہوا۔ خلیفہ قائم کا انتقال ۵۴۶۷ء مطابق ۱۰۷۵ء میں ہوا اور اس کا پوتا مقتدی خلیفہ ہوا۔ طغرل بیگ نے اپنی بھتیجی ارسلان خاتون خلیفہ قائم کے نکاح میں دی تھی اور خود خلیفہ کی بیٹی کے ساتھ نکاح کیا تھا۔ بنی بویہ دیلمیوں کی جگہ مکمل طور پر سلجوقیوں نے لے لی تھی۔*

اوپر یمن کی آزاد حکومت زیادیہ کا حوالہ دیا جا چکا ہے۔ ۵۴۱۲ میں بنی زیاد کے غلام موید نجاج نے اس بادشاہت پر قبضہ کر لیا۔ یہ سلطنت ۵۵۵۴ تک قائم رہی۔ اس کے بعد وہاں مہدوی حکومت قائم ہوئی۔ موصل میں ہمدانیوں کے بعد عقیلی حکومت قائم ہوئی۔ ۵۳۸۰ میں ابو علی بن حسن مروان نے ایک نئی

* ”عربوں کی مختصر تاریخ“ صفحات ۳۱۰—۳۱۳

سلاجقہ عظمیٰ

۶۱۱۱۷	۶۱۰۳۷
۵۵۱۱	۵۳۲۹

سنہ عجمی	سنہ عیسوی		
۵۳۲۹	۶۱۰۳۷	طغرل بیگ	-۱
۵۳۵۵	۶۱۰۶۳	الپ ارسلان	-۲
۵۳۶۵	۶۱۰۷۲	ملک شاہ اول	-۳
۵۳۸۵	۶۱۰۹۲	ناصر الدین محمود	-۴
۵۳۸۷	۶۱۰۹۴	برقیارق	-۵
۵۳۹۸	۶۱۱۰۴	ملک شاہ ثانی	-۶
۵۳۹۸	۶۱۱۰۴	محمد	-۷
۵۵۱۰	۶۱۱۱۶	سنجر	-۸

حکومت قائم کی جو دولت مروانیہ کے نام سے ۵۴۸۹ تک قائم رہی۔ حلب میں (۴۱۴-۵۴۸۳ھ) خاندان مرداس حکومت کرتا رہا۔ غزنوی حکومت افغانستان کا ذکر تو ہو ہی چکا ہے۔ سلجوقی ترک تاریخ عرب میں ایک اہم حیثیت کے مالک ہیں۔ سلجوق حکومتیں پانچ مقامات پر قائم تھیں، جنہوں نے ۱۰۳۷ء سے ۱۳۰۰ء تک خراسان و کرمان سے لیکر عراق، شام و فلسطین تک حکومت کی:—

(۱) سلاجقہ عظمیٰ، بغداد (۴۲۹-۵۵۲۲-۱۰۳۷-۱۱۲۸ء)
خراسان، عراق اور فارس وغیرہ پر قابض تھے۔

(۲) سلاجقہ روم (۴۷۰-۵۷۰-۱۰۷۷-۱۳۰۰ء)

(۳) سلاجقہ کرمان (۴۳۳-۵۵۶۳-۱۰۴۱-۱۱۶۸ء)

(۴) سلاجقہ کردستان و عراق (۵۱۱-۵۵۹۰-۱۱۱۷-۱۱۹۴ء)

(۵) سلاجقہ شام (۴۸۷-۵۵۱۱-۱۰۹۴-۱۱۱۷ء)

ان میں اول الذکر ہر دو زیادہ مشہور ہیں۔ بغداد پر سلاجقہ عظمیٰ کا اثر تھا جن میں الپ ارسلان اور ملک شاہ وغیرہ سلاطین ہوئے۔ ان کی کمزوری کے بعد بغداد میں کردستان کی شاخ کا کچھ دن اثر رہا۔ تقریباً ایک صدی تک سلجوقیوں کا بڑا زور رہا۔ پھر یہ آہستہ آہستہ مٹ گئے۔ مگر سلاجقہ روم (قونیہ) نے بڑی عمر پائی۔ ۷۰۰ھ میں تاتاریوں کے ہاتھ سے ان کا خاتمہ ہوا۔ ان کی جگہ عثمانی ترکوں نے لی۔ چودھواں سلطان روم سلجوقی علاؤ الدین مولانا جلال الدین رومی (رحمہ اللہ علیہ) کا سرپرست اور شاگرد تھا۔*

سلاجقہ عراق و کردستان

۶۱۱۹۳ ۶۱۱۱۷

 ۵۵۹۰ ۵۵۱۱

سنہ عیسوی	سنہ ہجری		
۶۱۱۱۷	۵۵۱۱	مغیث الدین محمود	-۱
۶۱۱۳۱	۵۵۲۵	غیاث الدین داؤد	-۲
۶۱۱۳۲	۵۵۲۶	طغرل اول	-۳
۶۱۱۳۳	۵۵۲۷	غیاث الدین مسعود	-۴
۶۱۱۵۲	۵۵۴۷	معین الدین ملک شاہ	-۵
۶۱۱۵۳	۵۵۴۸	محمد	-۶
۶۱۱۵۹	۵۵۵۴	سلیمان شاہ	-۷
۶۱۱۶۱	۵۵۵۶	ارسلان شاہ	-۸
۶۱۱۷۷-۹۳	۵۵۷۳-۹۰	طغرل ثانی	-۹

Handwritten text, possibly a title or header, which is mostly illegible due to the high contrast and noise of the scan.

(۲۷)

ابو القاسم عبداللہ المقتدی باہر اللہ بن محمد بن قائم

۳۸۷ ۳۶۷
۶۱۰۹۳ — ۶۱۰۷۵

مقتدی جب خلیفہ ہوا اس وقت اس کی عمر صرف انیس سال کی تھی، مگر اس نے اسی زمانے میں اپنی پاکبازی و حسن اخلاق کا ثبوت دیدیا تھا۔ وہ بنی عباس کے بہترین خلفا میں شمار ہوتا ہے۔ اس نے اپنی رعایا اور سلطنت کے حالات کو بہتر بنانے کی ہر ممکن کوشش کی۔ اس کے زمانے میں سخت گیر حنبلیوں اور اشعریوں (حنفیوں) کے درمیان بڑی معرکہ آرائیاں ہوئیں اور نوبت کشت و خون تک پہنچی۔ لیکن اس زمانے میں دنیائے اسلام کی امیدوں کا مرکز خلیفہ کا دربار نہیں بلکہ سلطان کی پائگاہ تھی، جو ایشیا کا حکمران تھا۔ سلطان ملک شاہ نہ صرف مسلمان بادشاہوں میں بلکہ بین الاقوامی فرمانروایان عالم میں اپنی مثال بہت کم رکھتا تھا۔ وہ طبعاً نہایت شریف، حد درجہ کا منصف، بڑا بہادر، اور بہت عاقل و مدبر تھا۔ اس نے اپنے باپ الپ ارسلان کے لایق و فاضل، زیر خواجہ حسن طوسی الملقب بہ ”نظام الملک“، کو ہی اپنا وزیر بنالیا تھا اور اسے ”اتابک“، کا خطاب دے کر اپنی سلطنت میں حکمرانی کے جملہ اختیارات سونپ دئے تھے۔ غالباً یحییٰ بر مکی کے بعد نظام الملک دنیائے اسلام اور ایشیا کا لایق ترین وزیر، ناظم و سیاست دان ہوا ہے۔ اس کی تصنیف فارسی ”سیاست نامہ“، اصول حکمرانی پر ایک نہایت مستند کتاب شمار ہوتی ہے۔ سلطان ملک شاہ سلجوقی کی سلطنت مشرق میں چین کی سرحد سے لے کر مغرب میں بحر متوسط تک اور شمال میں جارجیا سے لے کر جنوب میں یمن تک پھیلی ہوئی تھی۔ اس نے بارہ

مرتبہ اپنی اس وسیع سلطنت کا دورہ کیا تھا اور ہر طرف سے پہنچ کر اپنی رعایا کے حالات کا بچشم خود معائنہ کیا تھا۔ اس نے تاجروں اور مسافروں کی حفاظت و آسائش کے لئے خلفاً ہارون رشید اور مامون رشید کی طرح زائرین اور تجارتی قافلوں کی گذرگاہوں پر بے شمار کنوئیں کھدوائے، درخت لگوائے، پولس اور فوج کی چوکیاں قائم کیں اور مسافر خانے بنوائے تھے۔ ملک شاہ شکار کا بڑا شایق تھا۔ اس کا عہد حکومت اپنی شان و شوکت، وسعت سلطنت اور رعایا کی خوشحالی و پر امنی کے معاملے میں کسی بہترین سے بہترین رومی یا عربی دور حکومت سے کسی طرح کمتر نہ تھا۔ تجارت، صنعت و حرفت اپنے عروج پر تھی، زراعت خوب ہو رہی تھی، آرٹ اور لٹریچر کی سرپرستی کی جاتی تھی، فارسی زبان بڑی ترقی پا رہی تھی، ایشیا کے ہر بڑے شہر میں کالج، اسپتال، مساجد اور محل تعمیر کئے گئے تھے اور تمام سلطنت میں سڑکیں اور نہریں، سلسلہ رسل و رسائل کی آسانی اور زمین کی زر خیزی کے لئے بنائی گئی تھیں۔ سب سے بڑی اصلاح جو اس زمانے میں کی گئی اور جس کا فائدہ تمام دنیا نے اٹھایا، وہ کیلنڈر کی درستی تھی۔ اس عظیم الشان اصلاح کے لئے سائنس دانوں اور ہیئت دانوں کی ایک کمیٹی بنائی گئی تھی، جس کا صدر مشہور ہیئت دان و شاعر عمر خیام تھا۔ وقت اور کیلنڈر کی اس اصلاح کو ”جلالیان“ کا نام دیا گیا۔

سلیمان سلجوقی، حاکم روم (قونیہ) نے سلجوقی حکومت کیریا کی سرحد تک وسیع کر لی اور بہت سے جزیرے فتح کر لئے تھے۔ باز نطین کے نصرانی فرماں روا نے سلطان ملک شاہ سلجوقی کی اطاعت قبول کر لی تھی اور خراج دینا شروع کر دیا تھا۔ ۵۴۶۷ء میں سلیمان سلجوقی نے یونانیوں کو ازطاکیہ سے نکال باہر کیا اور اسے مملکت سلجوقی میں شامل کر دیا۔ مگر اس کے سات سال کے بعد جزیرہ صقلیہ مسلمانوں کے ہاتھ سے نکل کر عیسائیوں کے ہاتھ میں پہنچ گیا۔ ۶۱۰۶۱ء میں اس جزیرے پر نارمن قوم نے

Handwritten text at the top of the page, possibly a title or header.

Handwritten text in the upper middle section, appearing to be a list or set of notes.

Handwritten text in the middle section, possibly a paragraph or a set of instructions.

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین
والصلاة والسلام على
سيدنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

الذين اصطفى
لنا محمد وآله الطيبين الطاهرين

حملہ کیا۔ عربوں نے تیس سال تک جنگ جاری رکھی، مگر آخر کار ۵۴۸ھ مطابق ۱۰۹۱ء میں صقلیہ پر نارمن کونٹ راجر نے قبضہ کر لیا۔ اس جزیرے کو زیادت اللہ اغلی نے فتح کر کے اس پر اسلامی حکومت قائم کی تھی، اس کے بعد وہ فاطمیوں کے قبضے میں رہا، جن سے عیسائیوں نے چھین لیا۔

سلطان ملک شاہ سلجوقی کا نائب جو بغداد کا شہنہ کہلاتا تھا، اپنے مکان پر نوبت و نقارہ خاص بجوا با کرتا تھا۔ نظام الملک طوسی کی قابلیت کے باعث خلیفہ و سلطان میں عرصے تک تصادم نہ ہونے پایا مگر مقتدی اور ملک شاہ کی دختر کی شادی کی وجہ سے ان میں ان بن پیدا ہو گئی تھی۔ اب سلاطین سلجوقیہ کا نام ”السلطان ظل اللہ“ کے الفاظ کے ساتھ خطبوں میں شامل تھا۔ اس سے پہلے سلطان کو ”ظل اللہ“ کبھی نہیں کہا گیا۔ مگر اب سلطان کو بھی خلیفہ کی طرح مامور من اللہ، ثابت کرنے کی کوشش کی گئی اور سلطنت و خلافت کی غیر اسلامی تقسیم کو جواز کی سند دی گئی۔ نظام الملک طوسی وزیر جیسے ادیب و عالم نے سب سے پہلے اپنی تصنیف ”سیاست نامہ“ میں سلطان کے اختیارات کو جائز ثابت کرنے کی کوشش کی۔ اب سلطان کے ہاں بھی خلیفہ کی طرح وراثتی بادشاہت کا نظام جاری تھا۔

ملک شاہ کی حکومت کے آخر زمانے میں حشیشین باطنی فرقہ نے مازندران کے اسی دشوار گزار علاقے میں ظہور کیا، جہاں کبھی پہلے بابک خرمی اور اس کے پیرو اسلام پر تباہ کاری پھیلا چکے تھے۔ اس موذی فرقے کا بانی حسن بن صباح تھا جو نظام الملک طوسی کا ہم سبق رہ چکا تھا اور سلطنت سلجوقیہ میں اعلیٰ ترین منصب پر فائز ہونے کی کوشش میں ناکام رہ کر اس نے نظام الملک سے انتقام لینے کے لئے اس اسلام کش فرقے کی بنیاد ڈالی تھی۔ اس کا نظام زہر اور خنجر پر قائم تھا۔ اس نے شیعہ فاطمی خلیفہ مصر کی بیعت کی اور مشرق میں شیعہ فاطمی ایجنٹ مقرر ہوا تاکہ وہاں اسماعیلی مذہب کی نشر و

اشاعت کرے۔ اب تک اسماعیلیہ مشرب میں ”داعی“ اور ”فدائی“ کے دو مناصب تھے۔ حسن بن صباح نے اپنے منحوس مقصد کی کامیابی کے لئے تیسرے خطرناک منصب ”فدائی“ کی بنیاد ڈالی۔ فدائی اپنے اس اسماعیلی باطنی مذہبی رہنما کو ”سیدنا“ کہہ کر پکارتے تھے اور حسن بن صباح خاص طور پر ”سیدنا شیخ الجبل“ کے خطاب سے مخاطب کیا جاتا تھا۔ اس کے بعد ”داعی الکبیر“ کا عہدہ تھا۔ ایسے تین داعیان کبیر اس وقت باطنیوں کے ماتحت تین مختلف صوبوں، جبال، کوہستان اور شام کی حکمرانی پر مامور تھے۔ داعی الکبیر کے ماتحت ”داعی“ ہوتا تھا۔ داعی کے ماتحت ”رفیق“، رفیق سے نیچے ”فدائی“ کا درجہ تھا۔ مگر باطنی فرقے کی دہشت انگیز بنیاد دراصل ”فدائی“ طبقے ہی پر قائم تھی۔ دنیائے اسلام نے ان باطنی اسماعیلیوں، بالخصوص فدائیوں کو ”ملاحدہ“ کہا ہے۔ ۸۳ھ میں حسن بن صباح نے جبر و فریب سے کوہستان مازندران کے نہایت مضبوط و دشوار گزار قلعہ ”الموت“ پر قبضہ کر لیا اور پھر وہاں سے اس نے دنیائے اسلام کو تاخت و تاراج کرنا شروع کیا۔ سلطان ملک شاہ سلجوقی نے ان باطنی اسماعیلیوں کے خلاف دو فوجی مہمیں روانہ کیں، مگر وہ ان کی بیخ کنی کے انتظامات مکمل نہ کرنے پایا تھا کہ اس کی موت کا وقت آپہنچا۔ ۱۰۹۱ء میں حسن بن صباح کے اشارے سے ایک بد بخت فدائی نے نظام الملک طوسی کا کام تمام کر دیا۔ نظام الملک نے اپنے بعد اپنے تین بیٹے موید الملک، فیخر الملک اور عز الملک چھوڑے جو بعد ازاں ملک شاہ کے خلاف سلاطین کے وزراء ہوئے۔ نظام الملک کے انتقال کے بعد ملک شاہ کی شادی شہنشاہ بازنطین، الیکزیس کمینس کی بیٹی سے ہونے والی تھی کہ اس کی وفات کا وقت بھی آ گیا اور یہ اسلامی نصرانی اتحاد ہوتے ہوتے رہ گیا۔ ملک شاہ کا انتقال اکیس سال تک نہایت شاندار و کامیاب سلطنت کرنے کے بعد صرف ۳۹ سال کی عمر میں ۱۵ شوال ۳۸۵ھ مطابق ۱۸ نومبر ۱۰۹۲ء کو ہو گیا

اس کی بیوہ مشہور خاتون الجلالیہ ترخان بیگم کی خواہش کے مطابق خلیفہ نے اس کے کم عمر بیٹے محمود کو ”ناصرالدیناوالدین“ کے خطاب سے سلطان بنایا، لیکن محمود کے سب سے بڑے بھائی برقیارق نے سلطنت پر قبضہ کر لیا اور خلیفہ سے ”رکن الدین“ کا لقب حاصل کیا۔ اس کے تھوڑے ہی عرصے کے بعد ملک شاہ کے منجھلے بیٹے محمد نے بھی حکومت کا دعویٰ کیا۔ ان دونوں پھائیوں برقیارق اور محمد کے درمیان جو خانہ جنگیاں ہوئیں، ان کے باعث اسماعیلی فدائیوں نے بڑی کامیابی حاصل کی۔ فدائی قاتلوں نے چن چن کر دنیائے اسلام کے فاضل ترین علماء، مشائخ و مجاہدین کو شہید کیا۔ اس طرح یاطنی فرقہ شمالی ایران، عراق اور شام کے کوهستانی علاقوں کے مضبوط ترین قلعوں پر قابض ہو گیا۔

اس عہد میں وزیر سلطنت نظام الملک طوسی کی زہرہ جبین بیٹی زبیدہ، جو وزیر ابن جاہر کو بیاہی گئی تھی، بڑی فاضلہ جلیلہ خاتون تھی، اسی طرح سلطان ملک شاہ سلجوقی کی بہن زلیخا بھی اپنے زمانے کی حسین ترین اور نہایت لایق و قابل خاتون ہوئی ہے۔ نظام الملک کے قتل ہونے کے بعد ترخان خاتون ملکہ سلطان ملک شاہ سلجوقی کا سیکریٹری و مصاحب خاص تاج الملک ابوالغرائم القمی وزیر سلطنت مقرر ہوا تھا۔ خلیفہ مقتدی کا انتقال ۵۳۸۷ - ۱۰۹۳ء میں ہوا اور اس کا بیٹا مستظہر اس کا جانشین ہوا۔*

* ”عربوں کی مختصر تاریخ“ صفحات ۳۱۵ - ۳۲۰

ابوالعباس احمد المستظہر بالله بن مقتدی

۵ ۵۱۲	—	۵ ۳۸۷
۶۱۱۱۸		۶۱۰۹۳

مستظہر جس وقت خلیفہ ہوا اس وقت اس کی عمر صرف سولہ سال کی تھی۔ وہ ایک ہمدرد، سخی، نیک اور عادل انسان تھا۔

صوبہ خوارزم (جدید خیوا) کو سلطان ملک شاہ سلجوقی نے اپنے طشتدار* نشتگین کی جاگیر میں دے دیا تھا۔ اس کا جانشین اس کا بیٹا، قطب الدین محمد، ہوا، جسے سلطان سنجر نے خوارزم شاہ کا خطاب دیا تھا۔ خوارزم شاہ کا بیٹا اور جانشین، اتسیز، باغی ہو گیا اور سلطان سنجر کی حکومت کے آخر زمانے میں وہ بالکل آزاد و خود مختار ہو گیا۔ اتسیز کے پوتے تکیش نے عراق عجم پر قبضہ کر لیا اور آخری سلجوقی سلطان طغرل کے مارے جانے کے بعد، جو سنجر کا بھتیجہ تھا، خلیفہ نے اسے ایران، خوارزم اور خراسان کی بادشاہت عطا کر دی۔ تکیش کے بعد اس کا جانشین اس کا بیٹا علاؤالدین محمد ہوا۔ بلخ اور ہرات کی فتح سے اس نے خراسان کی تسخیر کو مکمل کر لیا، اور ان کے بعد اس نے مازندران، کرمان، غزنی اور آخر میں ماوراءالنہر پر بھی قبضہ کر لیا، جو اس وقت قراخٹائی ترکمان قبیلہ کے خان کے نائب کے قبضے میں تھا۔ ۱۲۱۳ء میں علاؤالدین محمد خلیفہ پر حملہ کرنے کے ارادے سے روانہ ہوا لیکن راہ میں اسے اور اس کے لشکر کو طوفان برف نے

* خیوا کے خان اب تک اپنے نام کے ساتھ ”طشتدار“ کا لقب شامل کرتے ہیں اور خود کو سلطان ترکی کا ”طشتدار“ بتاتے ہیں۔

روک لیا اور وہ ہمدان کے قریب اسد آباد کے کوہستان سے آگے نہ بڑھ سکا۔ اس کے بعد وہ واپس اپنے دارالسلطنت کو چلا آیا۔ چار سال کے بعد منگولی یلغار نے اسے اور اس کی سلطنت کو تباہ کر دیا۔ *

۱۲۱۸ء میں چنگیز خانی سلطنت علاؤالدین محمد شاہ خوارزم کی حدود سلطنت سے ملی ہوئی تھی۔ ماورالنہر کے اس مغرور و بددماغ ترکمان بادشاہ نے ایسی حماقت و ناروا بے رحمی کا مظاہرہ کیا کہ لاکھوں، وحشی درندوں کے مانند خونخوار و مسلح، تاتاری (منگول) جنگجوؤں کا سردار چنگیز خاں انتقام لینے کے لئے اٹھ کھڑا ہوا۔ دنیائے اسلام بالکل زیر و زبر ہو گئی اور تمام مغربی ایشیا چند سال کے اندر ایک وسیع ویرانہ بن گیا۔ بات یہ ہوئی کہ سرحد کے ایک شہر کے خوارزمی گورنر نے منگولیا سے آنے والے چند تاجروں کو جاسوسی کا الزام لگا کر مار ڈالا اور ان کا مال لوٹ لیا۔ اس پر چنگیز خاں نے اپنا ایلچی شاہ خوارزم محمد کے پاس اس مطالبہ کے ساتھ بھیجا کہ مجرم قاتل گورنر کو گرفتار کر کے اس کے حوالے کر دیا جائے۔ شاہ خوارزم نے اس کا جواب اس طرح دیا کہ اس تاتاری سفیر کو قتل کروا دیا۔ یہ بات انسانیت اور بین الاقوامی سیاسی مفاہمت کے بالکل خلاف تھی، چنانچہ اس خبر کے پہنچتے ہی چنگیز خاں بے حد برا فروختہ ہوا اور دس لاکھ وحشی تاتاریوں کو لے کر صوبہ فرغنہ پر ٹوٹ پڑا۔ یہ واقعہ ۱۲۱۵ء، ۱۲۱۸ء کا ہے۔ اس منگولی یلغار سے پیشتر ہرچند کہ ماورالنہر، خراسان اور ایران متواتر جنگوں کا محاذ رہ چکے تھے، مگر پھر بھی بڑے زرخیز و شاداب علاقے تھے، ان کی رعایا بڑی مہذب و ہنرمند تھی اور ان کے شہر بہت خوبصورت و بارونق تھے۔ ہرات اور بلخ دونوں کی آبادی دس دس لاکھ سے کم نہ تھی اور بخارا اور سمرقند تو ان سے بھی کہیں زیادہ آباد و شاندار

* ”عربوں کی مختصر تاریخ“ صفحہ ۲۸۶

شہر تھے۔ خوارزم شاہ کی فوج تو ایک ہی تاتاری بیوزس میں
 میں صاف ہو گئی۔ چھوٹے شہروں کا تو ذکر ہی کیا، خجندہ
 زمین دوز کر دیا گیا اور اس کی کل آبادی تہ تیغ کر دی گئی۔
 بخارا کی اینٹ سے اینٹ بجا دی گئی اور شہر کو جلا کر خاکستر
 کر دیا گیا۔ لاکھوں کی آبادی قتل کر دی گئی یا غلام بنا
 لی گئی۔ اس کے بعد چنگیز خان سمرقند پر حملہ آور ہوا اور شہر
 کا صدر مقام اور بڑا تجارتی مرکز تھا۔ منگولوں نے اس غصہ شکن
 اور خوبصورت شہر کو بالکل برباد کر دیا اور اس کی رشاہت کو
 بے دریغ قتل کیا۔ چنگیز خان نے سمرقند کے ہزارہ گروہ
 کو غلام بنا کر منگولیا بھیج دیا کہ وہ وہاں اس کے شہر کو
 خوبصورت بنا لیں۔ بلخ کے شہر اور اس کی رشاہت کا بھی یہی
 حشر ہوا۔ مئی ۱۲۰۰ء میں منگولوں نے زنجبیل قریب حیر
 کا بھی یہی حال کیا۔ نیش کے مقام پر ن وحشیوں نے ستر ہزار
 مرد، عورت اور بچوں کو تیروں کا نشانہ بنا دیا۔ ستمبر
 ۱۲۲۱ء میں حکومت خوارزم اور بیری۔ لاجقہ کے صدر مقام
 نیشاپور کو برباد کیا گیا۔ صرف نیشاپور اور اس کے راجہ کے
 اضلاع میں تاتاریوں نے سترہ لاکھ سینتالیس ہزار نفوس کو
 تہ تیغ کیا۔ عورت اور اس کے مضافات میں ن ذراؤں نے
 سولہ لاکھ سے زیادہ انسانوں کو قتل کیا۔ رے، اندور اور
 ہمدان کے شہر ویرانے بنا دئے گئے۔ اس کے بعد
 تاتاریوں نے عراق پر حملہ کیا جو خلیفہ عباسی کے زیر نگیں
 تھا مگر خلیفہ مستنصر کی افواج نے انہیں مار کر پیچھے ہٹا دیا۔
 اس زمانے میں کہ اس کی سبقت ریگستان بنا دی گئی
 تھی اور اس کی رعایا کا قتل عام ہو رہا تھا، خوارزم شاہ محمد،
 جو دنیا نے اسلام پر اس تباہ کاری کے لانے کا ذمہ دار تھا
 اپنی جان بچانے کے لئے بھاگا بھاگا پتھر دھا تھا اور تاتاری اس
 کے تعاقب میں شکاری کتوں کی طرح لگے ہوئے تھے۔ اس
 کے خاندان اور متعلقین کے ہر فرد کو قتل کیا جا چکا تھا،

حرف اس کے تین بیٹے زندہ بچ کر نکل گئے تھے جن میں سے ایک جلال الدین نے تاتاریوں کا کئی جگہ جم کر مقابلہ کیا اور انہیں شکستیں دیں۔ محمد نے بحر خزر کے ایک جزیرے میں پناہ لی اور وہیں فوت ہو گیا۔ اس کی تاریخ وفات ۵۶۱ھ - ۱۲۲۰ء بھی ہے۔ اس کا بہادر بیٹا جلال الدین جان بچا کر خوارزم، ہرات اور غزنی ہوتا ہوا مشرق افغانستان میں پہنچا۔ منگول بھی اس کے تعاقب میں وہاں تک گئے مگر جلال الدین نے انہیں سخت شکست دی اور ان کی بڑی تعداد کو قتل کر ڈالا۔ اس پر چنگیز خان نے خود جلال الدین کا تعاقب کیا اور غزنی، کابل اور بامیان سے ہو کر دریائے انڈس کے مغربی کنارے تک پہنچ گیا۔ یہاں ان دونوں کا زبردست مقابلہ ہوا۔ جلال الدین پھرے ہوئے شیر کی طرح نہایت جوانمردی سے لڑا اور جب اس نے حالت دگرگوں دیکھی تو اپنے گھوڑے کو دریائے انڈس میں ڈال کر بڑی دلیری سے دریا پار کر گیا اور صحیح سلامت انڈس کے اس طرف جا پہنچا۔ جلال الدین دریائے انڈس میں عین حالت جنگ میں تقریباً تیس فٹ کی بلندی پر سے اپنے گھوڑے سمیت کودا تھا اور صحیح سلامت دشمن کے دیکھتے دیکھتے اس زبردست و خطرناک دریا کو پار کر گیا تھا۔ چنگیز خان نے جب دریا کو عبور کرنے کا ارادہ کیا تو اس کے مشرقی کنارے پر سلطان بلبن شاہ ہندوستان کی فوج مسلح تیار پائی۔ چنانچہ اس ارادے سے باز رہا اور واپس مغرب کی جانب چلا گیا۔ ماورالنہر اور خراسان میں صدیوں کی پرانی تہذیب و ثقافت و وحشی تاتاریوں نے برباد کر ڈالی۔ وسطی ایشیا سے لے کر مغربی ایشیا تک تمام ممالک ویران ہو گئے۔ اس کے بعد چنگیز خان واپس منگولیا کو چلا گیا اور وہیں فوت ہو گیا۔ اب جلال الدین نے دوبارہ اپنے علاقے فتح کر لئے، مگر تاتاری پھر پلٹے اور جلال الدین کو دوبارہ راہ فرار اختیار کرنی پڑی۔ وہ کردستان کے علاقے میں پناہ گزیں تھا کہ کسی کرد نے اسے دھوکے سے

بحر روم کے ممالک
 (پہلی صلیبی جنگ کے وقت)
 (تقریباً سن ۱۰۹۵ء)

مشرقی رومی نصرانی بازنطینی سلطنت
 سلطنت المراویہ (سُنی)
 فاطمی خلافت (شیعہ) قاہرہ



قتل کر دیا۔ یہ خوارزم شاہی سلطنت ۵۴۹ھ (۹۶۶ء) سے ۵۶۲۸ھ (۱۲۳۱ء) تک قائم رہی۔ خوارزم شاہ نے ایک شیعہ مذہب کی امامت کا اعلان کر دیا تھا، اس لئے تمام سنی مسلمان اس کے خلاف ہو گئے اور انہوں نے چنگیز خاں کے خلاف ایسے کوئی مدد نہ دی۔ بلکہ خلیفہ عباسی نے اس کے ساتھ لڑائی شروع کر دی۔ اس طرح ۵۶۲۸ھ میں خوارزم شاہی سلطنت کا اور پھر ۵۶۵۶ھ (۱۲۵۸ء) میں عباسیہ خلافت کا تاتاریوں نے خاتمہ کر دیا۔*

اسی زمانے میں ”صلیبی جنگوں“ کے نام سے دنیائے عیسائیت کی اسلام کے خلاف اس مذہبی دیوانگی کا آغاز ہوا، جس نے مغربی ایشیا پر بے اندازہ تباہ کاری پھیلائی۔ بیت المقدس کو مسلمانوں سے چھیننے کے لئے عیسائی یورپ کی یہ مقدس جنگ ۵۴۹۱ء - ۱۰۹۷ء میں شروع ہوئی۔ یورپی عیسائی مؤرخین نے ان جنگوں کے عیسائی مبارزین کی تعریف بہت رنگ دے کر اور بڑھا چڑھا کر کی ہے حالانکہ ان جنگوں کے دوران میں ان عیسائی سوراؤں نے جیسی جیسی انسانیت کش و شرافت سوز حرکتیں کی ہیں، وہ تاریخ عیسائیت کا نہایت تاریک باب ہیں۔ یہ صلیبی لڑائیاں تاریخ میں انسانی دیوانگی کی انتہا شمار ہوتی ہیں، جن کا زمانہ تین صدیوں سے کم نہیں، اس طویل مدت میں تمام یورپ کی عیسائی آبادی بار بار مغربی ایشیا کی اسلامی آبادی پر حملہ آور ہوئی، اور بیشتر ناکام و پسا ہوئی۔ لاکھوں انسان سفروں کی صعوبت، بھوک، پیاس، بیماریوں اور تلوار کی نذر ہو گئے، اور عیسائی دیوانوں نے مسلمان مظلوموں اور مفتوحوں پر جو شرمناک مظالم کئے وہ صلیب اور جناب مسیح کے ناموں کو شرمانے کے لئے کافی تھے۔ اسلامی سلطنت میں عیسائیوں کے ساتھ ہمیشہ مسلمانوں کا سا سلوک کیا گیا اور فلسطین اور بیت المقدس میں ان کے لئے کسی قسم کی روک

* ”عربوں کی مختصر تاریخ“ صفحہ ۳۹۶

ٹوک یا پابندی نہ تھی۔ جب ۱۹۶۹ء میں فلسطین پر فاطمی خلفائے مصر کا قبضہ ہو گیا تو عیسائیوں کی مراعات میں وہاں مزید اضافہ ہوا۔ دسویں صدی عیسوی کے آخر میں لاطینی دنیا سے بے شمار نصرانی آکر فلسطین میں آباد ہونے لگے اور گیارہویں صدی عیسوی میں ان کی تعداد پیشتر کی نسبت کہیں زیادہ بڑھ گئی۔ اس زمانے میں فلسطین (ارتغ) ٹوک کے ترکمان حکمراں خاندان کے قبضہ میں تھا، جو سلجوقی سلطان یا اس کے شامی نائب کے برائے نام ماتحت تھا۔ ان ترکمانوں کے ہاتھ سے جب کبھی کسی عیسائی زائر کو ذرا بھی تکلیف پہنچی تو وہ یورپ میں ایک زبردست مصیبت، ایک بڑے ظلم و ستم کی طرح بیان کی گئی اور عیسائی جمہور کے جذبات کو اس طرح اسلام اور مسلمانوں کے خلاف برانگیختہ کیا گیا۔ غرضیکہ ۱۰۹۵ء میں ایک سال کے اندر پوپ اربن ثانی نے مارچ میں پلیسینٹیا کے مقام پر اور نوسبر میں کایرمانٹ کے مقام پر دو مجالس برپا کیں، جن میں اس نے ”کافر“، مسلمانوں کے خلاف، جو بیت المقدس پر قابض تھے، ”جہاد“ (کروسیڈ) کا اعلان کیا، اور ہر اس عیسائی کے گناہوں کی معافی کا وعدہ کیا جو اس مذہبی جنگ میں شریک ہو اور اس نصرانی کی شہادت کی سعادت اور جنت کے تحفہ کی گواہی دی، جو اس جنگ میں کام آئے۔ چنانچہ پہلی صلیبی جنگ کے عیسائی سووما بیت المقدس کو فتح کرنے، مشرق کی عمدہ شراہیں پینے اور یونان کی حسین دوشیزاؤں کے شباب و جمال سے مستفید ہونے یعنی ان تینوں لطائف سے بہرہ ور ہونے کے ملے جلے دل خوش کن جذبات اور تمناؤں کے ساتھ روانہ ہوئے۔

۱۰۹۶ء میں صلیبی سووماؤں کا پہلا لشکر، جسکا رہنما والٹر گاتھیردی پینی لیس تھا، عیسائی بلغاریوں کے ہاتھ سے قتل کر دیا گیا۔ دوسرے لشکر کا سردار، جسکی تعداد چالیس ہزار تھی اور جس میں ہر قوم کے مرد، عورت اور بچے تھے، پیڑدی ہرڈٹ

تھا۔ اس لشکر نے بلغاریوں سے جی بھر کے انتقام لیا اور اس شہر کے سات ہزار آدمیوں، عورتوں اور بچوں کو قتل کر دیا، جہاں ان کا پہلا صلیبی لشکر فنا کے گھاٹ اتار دیا گیا تھا اور شہر کو مسمار کر ڈالا۔ پھر ہنگری اور بلغاریہ دونوں ممالک کو ان مقدس صلیبیوں نے ویران کر دیا اور وہاں کی رعایا کے ساتھ انتہائی شرمناک اعمال کا ارتکاب کیا۔ ان عیسائیوں نے اپنی ہم مذہب عورتوں کی بے دھڑک عصمت دری کی۔ شہنشاہ قسطنطنیہ ایلکزیس نے انہیں اپنے شہر میں داخل ہونے نہ دیا اور بالا بالا آبنائے باسفورس کے پار ایشیائے کوچک کے ساحل پر آتروادیا-ایشیا کی سرزمین پر قدم رکھتے ہی ان صلیب برداروں نے ایسی ایسی ناگفتہ بہ قابل شرم حرکات کیں کہ فطرت بھی سرنگوں ہو گئی۔ وہ ماؤں کی چھاتیوں سے معصوم شیر خوار بچوں کو زبردستی چھڑا کر انہیں قتل کر ڈالتے اور انکے ننھے ننھے اعضا کو پارہ پارہ کر کے ہوا میں اچھالتے تھے۔ ان مظالم کا مظاہرہ کرتے ہوئے وہ نیس تک پہنچ گئے جہاں کے مسلم سلطان قلیچ ارسلان سلجوقی نے انکا مقابلہ کیا۔ انہیں شکست فاش ہوئی۔ جسکے بعد انکے رہ نما ریچینڈ نے بہت سے عیسائیوں کے ساتھ اسلام قبول کیا باقی قتل کردئے گئے۔

تیسرا صلیبی لشکر ایک جرمن پادری گوتے شال کے ماتحت یورپ سے روانہ ہوا۔ ان لوگوں نے راستے میں عیسائی شہروں میں اسقدر زناکاری، شرابخوری، کشت و خون و بد اعمالیاں کیں کہ ہنگری قوم انکے خلاف اٹھ کھڑی ہوئی اور سب کو فنا کر دیا۔ چوتھا لشکر انگلستان، فرانس، فلینڈرس اور لارین سے تیار ہو کر روانہ ہوا۔ انہوں نے یہودیوں کے قتل عام سے اپنے ”جہاد“ کی ابتدا کی اور کولون کے مقام پر دریائے رھائن اور موسیل کے کنارے کے شہروں میں یہودی آبادی کو بیدریغ تہ تیغ کیا۔ لیکن اس لشکر کو بھی ہنگری قوم ہی نے ہمبرگ کے مقام پر ٹھکانے لگا دیا۔ ۱۰۹۷ء میں یورپ کے

حکمرانوں نے خود اپنا ایک لشکر تیار کیا اور گاڈ فرے آف بوٹلن کے ماتحت روانہ ہوئے۔ مئی ۱۰۹۷ء میں الیکزیس نے بڑی حکمت عملی سے قسطنطنیہ کو ان انسانی درندوں سے محفوظ رکھا اور اپنے جہازوں میں لاد کر انہیں ایشیا کے ساحل پر پہنچا دیا۔ یہ سات لاکھ صلیب برداروں کی عظیم الشان فوج نیس کے مقام پر سلجوقی سلطان کی اسلامی فوج کے مقابل صف آرا ہوئی۔ سلطان اتنی بڑی فوج کا اپنی مٹھی بھر فوج سے کیا مقابلہ کر سکتا تھا، نتیجہ یہ ہوا کہ نیس پر الیکزیس کا قبضہ ہو گیا۔ اس کے بعد یہ صلیبی فوج انطاکیہ پر اکتوبر ۱۰۹۷ء میں حملہ آور ہوئی۔ انطاکیہ کے ترک اور عرب باشندے نو ماہ تک محصور رہے، حتیٰ کہ محاصرین کے پاس سامان رسد باقی نہ رہا اور عیسائی ”مجاہد“ انسان خوری پر اتر آئے۔ انطاکیہ کا حاکم سلجوقی امیر، نہایت بیرحمی سے مارا گیا۔ سلجوقی جنرل قوام الدولہ کربوغا کی نالایقی سے مرج وابق کی لڑائی میں انطاکیہ بچایا نہ جا سکا۔ آخر کار ایک ارمنی غدار فیروز یا بہروز نامی نے رات کے وقت شہر پناہ کے پھاٹک کھول دئے اور جون ۱۰۹۸ء میں اس طرح اس شہر پر عیسائیوں کا قبضہ ہو گیا۔ تمام مرد اور بچے قتل کئے گئے اور عورتوں کی کہلم کھلا بے حرمتی کی گئی۔ لے حیائی، حراسکاری اور انتہائی بیرحمی و بہیمیت کے لئے یہ مسیحی ”بہادر“ ضرب المثل تھے۔ انطاکیہ میں جو جشن فتح منایا گیا اس کی دعوت میں ان عیسائیوں نے ترکوں اور عربوں کا گوشت بڑے بڑے مزے لے لے کر کھایا۔ پھر اس نصرانی لشکر نے شام کے خوبصورت شہر مرآة النعمان پر حملہ کیا اور اس پر قبضہ کر کے ایک لاکھ مسلمانوں کو قتل کر ڈالا۔ باقی کو غلام اور کنیزیں بنا کر بردہ فروشی کے لئے انطاکیہ بھیج دیا۔ مرآة النعمان کے بازار میں سڑکوں پر مسلمانوں کا گوشت مردم خوری کے لئے فروخت ہوا۔ پھر ۲۳ شعبان ۴۹۲ھ مطابق

۱۵ جولائی ۱۰۹۹ء کو صلیب کے ان نام لیواؤں نے یروشلم بھی فتح کر لیا اور وہاں انہوں نے جس بہیمیت اور درندگی کا ثبوت دیا اس کا بیان اعادے کے لایق نہیں ہے۔ ان عیسائیوں کے مظالم کے باعث اہالیان بیت المقدس طیطوس رومی کے مظالم کو بھی بھول گئے۔ مسجد اقصیٰ اور مسجد عمر رضی اللہ تعالیٰ عنہ میں اتنا انسانی خون بہہ رہا تھا کہ گھوڑوں کی ٹانگیں اس میں ڈوب گئی تھیں۔ بوہیمنڈ اس فوج کا راہ نما تھا۔ شہر کے اندر ایک ہفتے تک مسلمان آبادی کا قتل عام ہوا اور ستر ہزار سے زائد مسلمان جان سے مارے گئے۔ یہود کے ساتھ بھی مسلمانوں کا سا سلوک ہوا اور ان کے معابد منہدم کئے گئے، ان کے مکانات جلا ڈائے گئے اور یہودی آبادی قتل کی گئی۔ لاطینی حملہ آوروں نے اس دوران میں انسانیت کا شمع بھر بھی ثبوت نہ دیا۔ گاڈ فرے آف بوئلن بیت المقدس کا ۱۰۹۹ء میں بادشاہ بنایا گیا، اور ایک سال کے بعد اس کا بھائی بالڈون اول اس کا جانشین ہوا۔ اس نے قیصریہ، طرابلس، طائر اور سیڈون پر قبضہ کر لیا اور وہاں کی اسلامی آبادیوں کو قتل کر ڈالا۔ اس زمانے میں ساحل بحر کے یہ فونیقی شہر نہایت خوش حال و بارونق تھے۔ طرابلس خصوصیت سے نہایت شاندار ساحلی شہر تھا، جس پر ۱۱۰۹ء میں ٹینکریڈ کے ماتحت عیسائیوں نے قبضہ کیا تھا۔ اس طرح تمام فلسطین ازر شام کا ایک حصہ ان فرینکس کے قبضہ میں آ گیا۔ اسی سال صلیبیوں نے امیر جیوش افضل کو مصر میں شکست دی۔

پہلے بیان ہو چکا ہے کہ سلطان الپ ارسلان سلجوقی نے ایشیائے کوچک کی حکومت اپنے چچیرے بھائی سلیمان سلجوقی کو بخش دی تھی، اور پھر سلطان ملک شاہ سلجوقی نے شام کا ملک اپنے بھائی تاج الدولہ طوطوش کو دے دیا تھا۔ یہ دونوں سلطان سلجوقی کے ماتحت تھے۔ ان کے علاوہ میسو پٹیمیا شام اور فلسطین کے حاکم سلطان سلجوقی کے باجگذار تھے۔

سُلطان ملک شاہ سلجوقی اور اس کے لائق وزیر نظام الملک اقبال کے عہد تک تو یہ سب مطیع و منقاد رہے مگر ملک شاہ اور نظام الملک کے بعد، پہلے تو ترخان خاتون اور برقیارق کے مابین، خاتون مذکورہ کے بیٹے محمود کی جانشینی کے باعث، کشمکش رہی۔ مگر محمود جلد مر گیا اور برقیارق سلاجقہ بغداد کا سردار تسلیم کر لیا گیا اور خلیفہ مقتدی نے اسے سلطان کا لقب عطا کیا۔ پھر برقیارق اور اس کے چچا طوطوش کے درمیان چپقلس ہوئی۔ مگر طوطوش مارا گیا۔ لیکن پھر برقیارق کو اپنے منجھلے بھائی محمد سے لڑنا پڑا اور یہ لڑائی کئی سال تک جاری رہی۔ خلیفہ مستظہر نے بہتیری کوشش کی کہ برقیارق اور محمد باہمی جنگ و جدل ملتوی کر کے عیسائی فرینکس سے لڑیں، مگر کامیابی نہ ہوئی۔ آخر کار ۵۴۹۸ھ، (۱۱۰۳ء) میں برقیارق کا انتقال ہو گیا، اور محمد سلجوقی سلطان ہو گیا، اور اس منصب پر وہ چودہ برس تک فائز رہا۔ وہ نہایت نیک نام سلطان ہوا ہے۔ مشہور صوفی اور فلاسفر امام ابو حامد الغزالی سلطان محمد سلجوقی کے ہی ہم عصر تھے اور سلطان موصوف ان کی بڑی عزت و توقیر کیا کرتا تھا۔ سلطان محمد کی بیٹی فاطمہ خلیفہ مقتدی کو بیاہی گئی، جو اپنے عہد کی نہایت فاضلہ خاتون گذری ہے۔

اس وقت سلطنت عباسیہ کی سیاسی حالت نہایت ابتر تھی اور مختلف حکمرانوں کے مابین انتہائی نفاق و افتراق موجود تھا۔ اس افسوس ناک وجہ سے یورپی عیسائی فلسطین کے مسلمانوں پر مظالم ڈھا رہے تھے، مگر یہ سب خاموش اور بے بس تھے۔ باہمی اتفاق کی کوئی تحریک اس مشترک دشمن کے مقابلے کے لئے کامیاب نہ ہوتی تھی۔ شام اور سیسوپٹیمیا کے مسلم حکمران ایک دوسرے سے خائف تھے۔ حلب کا حکمران غیاث الدین والدین رضوان بن طوطوش نہایت غبار شخص تھا۔ فاطمی خلافت کی، جس کے ماتحت اس وقت شام اور فلسطین کا

ساحلی علاقہ تھا، حالت ان سب سے بدتر تھی کیونکہ فاطمی خلیفہ مستعلی نہایت ناکارہ شخص تھا۔

۱۱۱۳ء کے شروع میں عیسائی شاہ یروشلم بالڈون اول نے دمشق پر حملہ کیا۔ خود کو اس کے مقابلے میں کمزور پا کر تفتگین، امیر دمشق، نے موصل کے امیر مودود کی مدد چاہی۔ ۱۳ محرم ۵۰۷ مطابق جولائی ۱۱۱۳ء میں موصل، دمشق، سنجار (تمیرک) اور مریدین کی متحدہ افواج نے فلسطین پر لشکر کشی کی۔ تبیریاز کے مقام پر لڑائی ہوئی، جس میں فرینکس کو سخت شکست ہوئی۔ جون ۱۱۱۹ء میں الغازی امیر مریدین نے البلاط کے مقام پر انہیں دوبارہ شکست فاش دی۔ مصریوں کو بھی ساحلی جنگوں میں ان پر فتح ہوئی۔ مگر اس کے بعد فدائیوں نے، جو مسلمانوں کے خلاف ”کروسیڈرز“، کو مدد دے رہے تھے، امیر مودود کو شہید کر دیا، اور یورپ سے آنیوالی متواتر امداد نے عیسائیوں کو فلسطین میں پھر جما دیا۔ مغربی ایشیا کے مسلم امرا اپنے اختلاف کو دور نہ کر سکے۔ نتیجہ یہ ہوا کہ صلیبی جنگ آزماؤں نے شہر پر شہر فتح کر لئے، تمام ملک کو آجاڑ دیا اور باشندوں کو قتل کر ڈالا۔*

سلطان محمد سلجوقی کا انتقال ۱۵ ذوالحجہ ۵۱۱ء مطابق ۱۸ اپریل ۱۱۱۸ء کو ہوا اور اسی سال کے آخر میں خلیفہ مستظہر بھی ۱۶ ربیع الثانی ۵۱۲ (۱۱۱۸ء) کو فوت ہو گیا۔ اس خلیفہ نے پچیس سال تک خلافت کی اور اس کے بعد اس کا بیٹا المسترشد خلیفہ ہوا۔

* ”عربوں کی مختصر تاریخ“ صفحات ۳۲۰-۳۳۴

(۲۹)

ابومنصور الفضل المسترشد بالله بن مستظہر

۵۰۲۹ ۵۰۱۲

۶۱۱۳۵ ۶۱۱۱۸

سلطان محمد سلجوقی کی جگہ اس کے بھائی سنجر نے لے لی ، جو مشہور شاعر انوری کا دوست اور سرپرست تھا ۔ خاندان سلاجقہ کا یہ آخری زبردست سلطان ہوا ہے ۔ سلطان محمد کی نجی املاک کا وارث اس کا بیٹا محمود ہوا ۔ سلطان محمد کے تین بیٹے تھے محمود ، مسعود اور سلجوق شاہ ۔ اسی سلطان محمود کے ماتحت اسلام کا وہ پہلا عظیم المرتبت مجاہد دنیا کے سامنے آیا جسے تاریخ عمادالدین زنگی کے نام سے جانتی ہے اور جس نے فرینکس کو شکستوں پر شکستیں دے کر ان کے لئے فلسطین میں عرصہ حیات تنگ کر دیا تھا ۔ عمادالدین زنگی ، سلطان ملک شاہ سلجوقی کے ایک محبوب سردار قاسم الدولہ آک سنکر کا بیٹا تھا ۔ قاسم الدولہ آک سنکر سلطان ملک شاہ کا حاجب تھا ۔ وہ ایک قابل اور بہادر سپاہی اور دانا منتظم تھا ۔ اس نے اپنے آقا ملک شاہ کے انتقال کے بعد اس عہد کی تاریخ میں نمایاں حصہ لیا ۔ عمادالدین زنگی کو وہ ایرانی زنگی نہ سمجھنا چاہئے ، جو فارس کے حاکم اتابک سعد (”گلستان“ ، و ”بوستان“ ، کے مصنف شاعر و مصلح شیخ مصلح الدین سعدی رحتمہ اللہ علیہ کا مربی) کا باپ تھا ۔ آک سنکر کا جب انتقال ہوا اس وقت زنگی صرف چودہ برس کا لڑکا تھا ، مگر اس نے اسی عمر میں اپنی اقبال مندی و بلند حوصلگی کا مظاہرہ کرنا شروع کر دیا تھا ۔ وہ حاکم ، منتظم اور جنرل ہونے کے لئے پیدا ہوا تھا ۔ ۵۰۱۶ ، (۶۱۱۲۲ء) میں سلطان محمود سلجوقی نے زنگی کو

شہر واسط کا حاکم اور بصرے کا شحنہ مقرر کیا۔ چار سال کے بعد ۵۲۱ھ، (۱۱۲۷ء) میں خلیفہ نے اسے موصل اور بالائی میسوپٹیمیا کا حاکم مقرر کیا اور ”اتابک“ کا خطاب عطا کیا۔ عمادالدین زنگی موصل کے اتابک حکمرانوں کے لائے سلسلے کا پہلا حکمران تھا۔ اس وقت عیسائی فرینکس بالائی میسوپٹیمیا میں مریدین سے لیکر مصر کی سرحد پر شہر عاریش تک قابض تھے۔ ہران، رقبہ، نسیبین اور حلب وغیرہ شہر بار بار انہوں نے لوٹے اور دمشق جانے والی تمام راہیں سدود کر دی تھیں۔ زنگی نے حیرت انگیز انتظامی صلاحیت کے ساتھ اسلامی عساکر جمع کیں اور فرینکس کو میسوپٹیمیا سے بدر کرنیکی مہم پر ڈٹ گیا۔ اس نے ۵۲۲ھ، (۱۱۲۸ء) میں میمبج اور بزا کے مقامات فتح کئے اور پورے صوبہ موصل پر قابض ہو گیا۔ ۱۱۲۸ء میں اس نے حلب بھی فتح کر لیا۔ پھر حاما فتح ہوا۔ ۱۱۲۹ء میں زنگی نے العسارب کا قلعہ فتح کیا، جس کے بعد اس سے عدیسہ کے کاؤنٹ جاسلین نے صلح کر لی۔ سلطان محمود سلجوقی کا انتقال ۵۲۵ھ، (۱۱۳۱ء) میں ہوا۔ اس کا جانشین اس کا بھائی مسعود ہوا۔ مگر سب سے چھوٹے بھائی سلجوق شاہ نے بھی جانشینی کا دعویٰ کیا۔ پہلے تو دونوں میں کشن مکش رہی، مگر پھر دونوں نے متحد ہو کر اپنے چچا سنجر کے خلاف ۵۲۶ھ، (۱۱۳۲ء) میں لشکر کشی کی، مگر دامرج کے مقام پر شکست کھائی۔ لیکن سلطان سنجر نے ان کے ساتھ مروت اور عنایت کا برتاؤ کیا اور ان کے علاقے انہیں کو واپس کر دئے۔ اس کے بعد خلیفہ مسترشد اور مسعود میں چل گئی، جس میں مسترشد کو شکست ہوئی اور وہ مسعود کے ہاتھ میں گرفتار ہو گیا۔ اسی حالت بیچارگی میں خلیفہ ایک شیعہ فاطمی باطنی فدائی کے ہاتھ سے شہید ہوا، اور ذوقعدہ ۵۲۷ھ (اگست ۱۱۳۵ء) میں اس کا بیٹا راشد اس کا جانشین ہوا۔ *

* ”عربوں کی مختصر تاریخ“ صفحات ۳۳۵-۳۳۷

(۳۰)

ابو جعفر منصور الراشد بائک بن مسترشد

۵ ۵۲۹

۶۱۱۳۵

راشد کو چند ماہ بھی خلیفہ بنے نہ ہوئے تھے کہ اس کی
سلطان مسعود سلجوقی سے بگڑ گئی، جس کے باعث اسے بغداد چھوڑ
کر موصل کو جانا پڑا۔ اس کی غیبت میں سلطان مسعود نے اسے
معزول کر دیا اور اس کی جگہ مقتفی کو خلیفہ بنا دیا۔

ابو عبد اللہ محمد المقتفی لامر اللہ بن مستظہر

۵ ۰۰۰	—	۵ ۰۳۰
۶۱۱۶۰		۶۱۱۳۰

سلجوقی سلطان کی طاقت کے زوال کے ساتھ خلیفہ مقتفی کی طاقت بڑھتی گئی اور وہ آخر میں عراق اور کالدیا پر بالکل متصرف ہو گیا۔ اتابک زنگی شام میں متمکن ہوا۔ اب صلیبیوں نے پھر سر اٹھایا۔ یورپ سے انہیں زبردست کمک پہنچ گئی اور خود شہنشاہ قسطنطنیہ جان کامینس بھی ایک یونانی فوج کے ساتھ ان کا شریک ہو گیا۔ انہوں نے بزوا پر قبضہ کر لیا اور وہاں کی آبادی کو تہ تیغ کر دیا۔ اس کے بعد انہوں نے قیصریہ پر حملہ کیا، جو حاما سے ایک دن کی مسافت پر تھا۔ یہاں کا قلعہ نہایت دشوار گزار تھا اور امیر مویدالدولہ آسامہ کا مولد تھا۔ جس نے صلیبیوں سے بہت لڑائیاں لڑی تھیں۔ پانچویں صدی ہجری کے آغاز سے یہ قلعہ اور اس کے اطراف کا ضلع عرب قبیلہ کنانہ کے خاندان بنو منکض کے قبضے میں تھا۔ جیوں ہی کہ اس قلعہ کے امیر ابو عسا کر سلطان نے، جو آسامہ کا چچا تھا، اتابک زنگی کو صلیبیوں کے خلاف امداد کے لئے لکھا، زنگی فوراً روانہ ہو گیا۔ اس کی آمد کی خبر سن کر فرینکس اور یونانیوں نے محاصرہ اٹھا لیا اور واپس چلے گئے۔ زنگی نے پھر بنی پیچھا نہ چھوڑا اور بڑھ کر عکہ کے قلعہ پر قبضہ کر لیا جو طرابلس کے کاؤنٹ کے قبضے میں تھا۔ اس کے بعد اتابک زنگی نے بعلبک چھین کر اس پر سلطان صلاح الدین کے باپ نجم الدین ایوب کو حاکم بنا دیا۔ مگر چونکہ دمشق ایک آزاد مسلمان حکمران کے قبضے میں تھا، اس لئے

شام کے ملک سے زنگی کا فرینکس کو باہر نکالنا دشوار تھا۔
 ۵۵۳۳ - ۱۱۳۹ء میں زنگی نے فرینکس کو برین کے مقام پر سخت
 شکست دی اور وہ مقام ان سے چھین لیا۔ پھر اس نے جمادی الثانی
 ۵۵۳۹ - دسمبر ۱۱۴۳ء میں عیسائیوں سے غدیسہ بھی چھین لیا، جو
 جوسلین دوم کی زیر حکومت تھا۔ یہ اتابک زنگی کی نہایت شاندار
 فوجی کامیابی تھی۔ کیونکہ عیسائی اسے اپنا ایک نہایت مقدس
 شہر سمجھتے تھے۔

اس زمانے میں بلحاظ تقدس مذہبی حسب ذیل مقامات
 تھے: - بیت المقدس، انطاکیہ، روم، قسطنطنیہ، اور غدیسہ۔
 غدیسہ میسوپٹیمیا کی آنکھ کہا جاتا تھا۔ اس کے بعد زنگی نے
 سروج، البیرا اور دیگر مقامات فتح کئے۔ جبکہ وہ قلات جابر کا
 محاصرہ کئے ہوئے پڑا تھا، رات کے وقت، سوتے ہوئے، اتابک
 عماد الدین زنگی کو، دھوکے سے، ۵ ربیع الثانی ۵۵۴۱
 مطابق ۱۴ ستمبر ۱۱۴۶ء کو خود اس کے مملوک (غلام) نے
 شہید کر دیا اور اس طرح بارہویں صدی عیسوی کا سب سے
 بڑا مجاہد مسلمان اور بہادر انسان دنیا سے روپوش ہو گیا۔
 اتابک زنگی اپنی رعایا کے لئے باپ کی حیثیت رکھتا تھا۔
 اس نے میسوپٹیمیا اور شام کی زراعت، تجارت، صنعت و حرفت
 کو بہت ترقی دی۔ وہ رعایا کی آسائش و خوشحالی کی تدابیر
 میں دن رات غرق رہتا تھا۔ وہ عورتوں کی عصمت کا بڑا
 محافظ اور غربا و فقراء کا ماجا و ملجا تھا۔ وہ ایک وفادار
 دوست اور نرم آقا تھا مگر میدان جنگ میں ایک بیہوش
 ہوئے شیر سے کسی طرح کم نہ دکھائی دیتا تھا۔ وہ نہایت
 علم دوست شخص تھا اور اس کا فاضل وزیر جمال الدین
 الجواد بھی ایسا ہی مکمل انسان تھا۔ ابو جعفر محمد جمال الدین
 الجواد نے مکہ اور مدینہ میں زائرین اور حاجیوں کی آسائش کے
 لئے متعدد عمارتیں بنوائی تھیں اور دور دراز مقام سے پانی کی
 نہر عرفات تک کھدوائی تھی۔ وہ ہر سال حج کے موقعہ پر

تمام حجاج کے لئے روپیہ اور لباس بھجوایا کرتا تھا۔ اس کی خیرات کی کوئی حد نہ تھی۔ ایک مرتبہ قحط کے زمانے میں اس نے اپنا اثاثہ البیت تک لٹا دیا تھا۔ اس کے زمانے میں موصل میں کوئی ننگا بھوکا باقی نہ رہا تھا۔

اتابک زنگی نے اپنے بعد چار بیٹے چھوڑے:—سیف الدین غازی جو موصل کا حکمران ہوا، نورالدین محمود، جو حلب کا حاکم بنا اور جس پر عیسائیوں اور صلیبیوں کے مقابلے کی ذمہ داری رکھ دی گئی، قطب الدین مودود اور نصرت الدین امیر میران۔ ان سب میں منجھلا بھائی نورالدین محمود لایق ترین تھا، جو ایک بہادر سپاہی، زیرک مدبر و سیاست دان، با تدبیر جنرل، عالم و فقیہ اور علوم و فنون کا بڑا سر پرست تھا۔ اس نے اٹھائیس سال تک نہایت شان و شوکت اور نیک نامی کے ساتھ حکومت کی۔ اس نے ایک مجموعہ رسول کریم صلی اللہ علیہ وسلم کی ان احادیث کا ”فخرالنوری“ کے نام سے مرتب کیا تھا جو عدل، خیرات، پرہیزگاری و اتقا پر مبنی تھیں۔ یہی مجموعہ احادیث رسول مقبول صلی اللہ علیہ وسلم زندگی بھر اسکی مشعل راہ رہا۔ آسنے اپنی بادشاہت کے ہر مقام پر کالج اور شفا خانے قائم کئے اور آسکا دربار اس زمانے کے علما و فضلا کا مامن و مستقر تھا۔ سب سے پہلے دنیائے اسلام میں آسی نے باقاعدہ ہائی کورٹ کا ”دارالعدل“ کے نام سے افتتاح کیا۔ آس کی رعایا آس سے بیحد محبت کرتی تھی۔ نورالدین محمود کو حلب پر حکمرانی کرتے ہوئے کچھ زیادہ دن نہیں گزرے تھے کہ عدیسہ کے عیسائیوں نے فرینکس (جوسلین کے ماتحت) اور ارمنیوں کی مدد سے وہاں کی اسلامی آبادی کو تہ تیغ کر ڈالا۔ نورالدین نے اس دغا بازی کا سخت انتقام لیا اور فرینکس اور ارمنیوں کو قرار واقعی سزا دی۔ جوسلین دویم عدیسہ کا کاؤنٹ، نورالدین محمود کے ہاتھ میں گرفتار ہوا اور آسی کی قید میں فوت ہوا۔ اب کلیروا کے سینٹ برنارڈ نے دوبارہ جنگ صلیبی کی یورپ کو دعوت

و ترغیب دی - چنانچہ ۱۱۴۷ء - ۱۱۴۷ء میں کونراڈ ثالث، شہنشاہ جرمنی اور لوئی ہفتم، شاہ فرانس، نولا کہ جنگ آزماؤں کو لیکر فلسطین و شام کی طرف روانہ ہوئے۔ یہ دوسری صلیبی جنگ تھی۔ اس لشکر میں لوئی ہفتم کی بیوی الینر آف گیٹین بھی شامل تھی، جس نے بعد ازاں شاہ انگلستان، ہنری دویم، سے شادی کر لی تھی۔ اسکی نقل دوسری بیسمار جرمن اور فرانسیسی عورتوں نے کی، جو اسلحہ جنگ سے مسلح ہو کر اور گھوڑوں پر سوار ہو کر صلیبی سوراؤں کے دوش بدوش چلیں۔ ان عورتوں کی ہم صحبتی نے عیسائی لشکر میں زناکاری و جنسی رقابت کی گرم بازاری کر دی۔

اس لشکر کا حشر عبرتناک ہوا۔ دونوں عیسائی بادشاہوں کی فوجوں کا بڑا حصہ شام کی طرف جاتے ہوئے راہ ہی میں تباہ کر دیا گیا۔ کونراڈ کا جرمن لشکر لاؤڈیسیا کے قریب بہت کچھ تباہ ہوا، اور لوئی کے فرانسیسی جوانوں کو سلجوقی فوج نے باباداغ کی بلندیوں پر ساحل کے قریب ختم کر دیا۔ جوں توں کر کے دونوں بادشاہ اپنی بچی کھچی فوج کے ساتھ انطاکیہ پہنچے، جسپر آسوقت فرانس کی ملکہ الینر کا چچا ریمنڈ حاکم تھا۔ ان فوجوں کے شہر انطاکیہ میں پہنچنے سے شہوت رانی و زناکاری عام ہو گئی کیونکہ یورپ کی اکثر مشہور حسین و جمیل عورتیں، جو اپنے شباب کا سودا بہت ارزاں کرتی تھیں، بیک وقت یہاں جمع ہو گئیں۔ ان میں کونٹس آف تلوز، کونٹس آف بلوے، سبیلے آف فلنڈرس۔ کونٹس آف روسی، ڈچیز آف بوٹلن۔ وغیرہ تھیں جو اپنی خاندانی نجات و ذاتی حسن و جمال کے باعث ممتاز تھیں۔ سب سے زیادہ دعوت حسن و عشق دینے والی ملکہ ایلینر تھی، جس نے اپنے شربت وصال سے بے شمار مقدس صلیبیوں کی جنسی تشنگی بجھائی اور اسکے چچا ریمنڈ نے اس باب میں اسکی بڑی ہمت بڑھائی۔ اسکے بعد یہ مشترک صلیبی لشکر ۶ ربیع الاول ۵۴۳ھ مطابق ۲۵ جولائی ۱۱۴۸ء کو دمشق پر حملہ آور ہوا۔ مگر سیف الدین

غازی اور نورالدین محمود کی آمد پر یہ نصرانی ”سورما“ محاصرہ چھوڑ کے فلسطین کی طرف بھاگ نکلے۔ اسکے بعد جرمن بادشاہ کونراڈ اور فرانسیسی بادشاہ لوئی یورپ کو واپس چلے گئے اور دوسرا صلیبی معرکہ اس طرح ختم ہو گیا۔ سیف الدین غازی کا انتقال جمادی الثانی ۵۴۴ھ مطابق نومبر ۱۱۴۹ء میں ہوا اور چونکہ اسنے کوئی اولاد نرینہ نہ چھوڑی، اسلئے اسکا منجھلا بھائی قطب الدین مودود موصل کی اتابکی پر فایز ہوا۔

اب نورالدین نے شام کی سرحد پر عیسائیوں کا مشہور قلعہ الاریمہ فتح کیا، اور اسکے چند ماہ کے بعد اسنے فرینکس کو انطاکیہ کے قریب زغرا کے مقام پر سخت شکست دی۔ پھر ۱۱۴۸-۴۹ء میں عنیب کی دیواروں کے نیچے شاہ انطاکیہ، مغرور ریمنڈ، نووالدین محمود کے ہاتھ سے مارا گیا، اور اسکی فوج تباہ ہو گئی۔ ریمنڈ نے ایک نوعمر لڑکا، بوہیمنڈ کے نام سے، اپنی بیوی کی سپردگی میں چھوڑا۔ مگر ریمنڈ کی بیوہ نے دوسری شادی کر لی۔ لیکن اسکا دوسرا شوہر بھی نورالدین محمود ہی کے ہاتھ سے مارا گیا۔ ۵۴۴ھ مطابق ۱۱۴۹-۵۰ء میں نورالدین نے افامیہ کا قلعہ، جو حاما سے ایک دن کی مسافت پر تھا، فتح کیا۔ لیکن اسکے دو سال کے بعد ۵۴۶ھ مطابق ۱۱۵۱-۵۲ء میں اسنے جوسلین کے ہاتھ سے شکست کھائی۔ مگر نورالدین محمود نے جلد انتقام لیا اور جنگ میں شکست دیکر جوسلین کو گرفتار کر لیا۔ اسکی گرفتاری سے شام اور فلسطین کے فرینکس کی کمر ٹوٹ گئی اور نورالدین محمود کی فتوحات کا سیلاب بہ نکلا، جسنے نہایت مختصر مدت میں عیسائیوں سے تیل با شیر، عین تاب، نہرالجاز، اور برج الرساس وغیرہ کے قلعے چھین لئے۔ پھر جنگ دلوک میں فرینکس کو شکست دیکر نور الدین کے ہاتھ میں انطاکیہ کا بیشتر علاقہ آ گیا۔

سلطان مسعود سلجوقی کا انتقال ۵۴۷ھ مطابق ۱۱۵۳-۵۴ء میں ہوا، جسکی جگہ تخت پر اسکے بھائی سلطان محمود سلجوقی کا بیٹا ملک شاہ بیٹھا۔ ملک شاہ آخری سلجوقی سلطان تھا۔

چونکہ دمشق پر ایک خود مختار امیر کی حکومت تھی، جسکی وفاداری مسلم نہ تھی، اسلئے نورالدین محمود کو عیسائیوں کے خلاف لشکر کشی میں ہمیشہ دقت ہوتی تھی۔ اس دوران میں صلیبیوں نے ساحلی شہر عسقلان کو فتح کر لیا اور دمشق کی فتح کے منصوبے پھر باندھنے لگے۔ تغتگین کے زمانے میں صلیبیوں نے باطنی اسماعیلیوں کے ساتھ اشتراک عمل کر کے دمشق پر حملہ کیا تھا مگر شکست فاش کھائی تھی۔ اس افراتفری کے زمانے میں اہالیان دمشق نے نورالدین محمود سے اعانت کی اپیل کی جو فوراً وہاں پہنچا۔ تغتگین کے بعد اسکا بیٹا تاج الملوک بوری امیر دمشق مقرر ہوا تھا۔ بوری کے بعد دمشق کا حاکم اسکا بیٹا شمس الملوک اسماعیل ہوا۔ جب وہ قتل کر دیا گیا تو اسکا بھائی شہاب الدین محمود اسکا جانشین ہوا۔ اسکا بیٹا مجیر الدین ایک اسوقت دمشق کا حاکم تھا جبکہ نورالدین محمود اہالیان دمشق کی دعوت پر وہاں پہنچا۔ مجیر الدین کو دمشق کے بجائے حمص کی حکومت دیدی گئی اور نورالدین محمود ۱۰ صفر ۵۴۹ھ مطابق ۲۶ اپریل ۱۱۵۴ء کو دمشق کا بادشاہ بنایا گیا۔ مجیر الدین بعد ازاں غم و غصہ سے مسلمانوں کے خلاف فرینکس سے مل گیا، جسپر اسے حمص کی حکومت سے علیحدہ کر دیا گیا اور وہ اپنی موت تک بلیز میں رہا* خلیفہ مقتفی نے نورالدین محمود کو اب ”ملک العادل“ کا خطاب عطا کیا**

خلیفہ مقتفی کا انتقال ۲ ربیع الاول ۵۵۵ھ مطابق ۱۲ مارچ ۱۱۶۰ء کو ہوا اور اسکے بعد اسکا بیٹا مستنجد خلیفہ ہوا۔ سلطان مسعود سلجوقی کے بعد سلاجقہ پر زوال آگیا۔ ملک کے کچھ حصے پر خلیفہ مقتفی نے قبضہ کر لیا تھا اور باقی اتاپکوں (یعنی سلجوقیوں کے فوجی سرداروں) میں بٹ گیا۔ جو خود مختار

* مجیر الدین ایک کے زمانے میں دمشق پر دواصل اسامہ کے دوست معین الدین انار وزیر کی حکومت تھی۔
** ”عربوں کی مختصر تاریخ“ صفحات ۳۳۷-۳۴۰

اقابک (گورنر) موصل

۶۱۲۶۲	۶۱۱۲۷
۵۶۶۰	۵۵۲۱

(جو آخری خلفائے عباسیہ کے ہم عصر تھے)

سنہ ہجری	سنہ عیسوی		
۵۵۲۱	۶۱۱۲۷	عماد الدین زنگی	-۱
۵۵۴۱	۶۱۱۴۶	سیف الدین غازی اول	-۲
۵۵۴۳	۶۱۱۴۹	قطب الدین مودود	-۳
۵۵۶۵	۶۱۱۶۹	سیف الدین غازی ثانی	-۴
۵۵۷۶	۶۱۱۸۰	عزالدین مسعود اول	-۵
		نور الدین ارسلان شاہ	-۶
۵۵۸۹	۶۱۱۹۳	اول	
۵۶۰۷	۶۱۲۱۰	عز الدین مسعود ثانی	-۷
		نور الدین ارسلان شاہ	-۸
۵۶۱۵	۶۱۲۱۸	ثانی	
۵۶۱۶	۶۱۲۱۹	نصر الدین محمود	-۹
۵۶۳۱	۶۱۲۳۳	بدر الدین لو لو	-۱۰
۵۶۵۷-۶۰	۶۱۲۵۹-۶۲	اسماعیل لو لو	-۱۱

ریاستیں اس زمانے میں سلطنت عباسیہ میں قائم ہوئیں، وہ حسب ذیل تھیں :-

- (۱) خوارزم شاہی (۳۹۰-۶۲۸ھ-۱۰۹۶-۱۲۳۱ء) آخر میں تاتاریوں کے ہاتھ آئی۔
 - (۲) ارتقیہ کیفیہ (۳۹۵-۶۲۰ھ) بعد کو ایوبیوں کو ملی۔
 - (۳) ارتقیہ ماردینیہ (۵۰۲-۸۱۱ھ) عثمانی ترکوں کے قبضے میں آئی۔
 - (۴) اتابکیہ برید، دمشق (۳۹۷-۵۴۹ھ-۱۱۰۳-۱۱۵۴ء) زنگیوں کے ہاتھ آئی۔
 - (۵) اتابکیہ زنگی، موصل (۵۲۱-۶۶۰ھ-۱۱۲۷-۱۲۲۳ء)۔ تاتاریوں کا قبضہ ہوا۔
 - (۶) اتابکیہ حلب (۵۴۱ھ)۔ نور الدین محمود زنگی اسی شاخ میں تھا۔ بعد کو یہ بھی ایوبیوں کو ملی۔
 - (۷) اتابکیہ سنجان (۵۶۶-۶۱۷ھ)۔ یہ بھی ایوبی حکومت میں شامل ہوئی۔
 - (۸) اتابکیہ جزیرہ (۵۷۶-۶۳۸ھ)۔ یہ بھی ایوبیوں کو ملی۔
- ۵ سے ۸ تک چاروں ریاستوں کی اصل موصل ہی کی اتابکی ریاست ہے۔ قطب الدین مودود کے دو بیٹے سیف الدین اور عماد الدین بالترتیب موصل اور سنجان کے حکمران ہوئے۔ پھر سیف الدین کے دو بیٹے عز الدین اور سنجر شاہ

بالترتیب موصل اور
جزیرے کے حکمران
ہوئے۔

(۹) اتابکیہ اربل (خاتمہ ۵۶۳ھ)۔

عباسیوں کو ملی اور
تاتاریوں کے حملے تک
انہیں کے قبضے میں رہی۔

(۱۰) اتابکیہ فارس (۵۴۳-۵۶۸ھ)۔

تاتاریوں کے ہاتھوں تباہ
ہوئی۔ ابوبکر بن سعد زنگی

اسی خاندان میں تھا۔
یہ وہی ابوبکر سعدی،

جسکی شیخ سعدی
نے اپنی کتاب ”گلستان“،

میں تعریف کی ہے اور
جسکے نام پر انہوں

نے اپنا تخلص سعدی
رکھا تھا۔

(۱۱) اتابکیہ آذربائیجان (۵۳۱-۶۲۲ھ) خوارزمیوں کے قبضے
میں آئی۔

(۱۲) اتابکیہ لورستان (۵۴۳-۵۸۲ھ)۔

(۱۳) شاہان ارمن (۳۹۳-۵۶۰ھ)۔ ایویوں کو ملی۔

اسی زمانے میں غزنویوں سے افغانستان و پنجاب کی حکومت
نکل کر غوریوں کے قبضے میں آئی، جنہوں نے ہندوستان میں مستقل
اسلامی سلطنت قائم کی *

ابوالمظفر یوسف المستنجد بالله بن مقتفی

۵۰۶۶	۵۰۰۰
—————	—————
۶۱۱۷۰	۶۱۱۶۰

چھ سال کے بعد نورالدین محمود زنگی نے مصر پر ایک فوجی مہم بھیجی۔ اسوقت شیعی فاطمی خلافت مصر زوال پزیر تھی، اسکا آخری خلیفہ الاعضد الدین اللہ محض ایک عضو معطل تھا، اور مصر کی حکومت کاپیتا آسکے وزیر شاویر السعدی کے ہاتھ میں تھی۔ جب دیگر آمرانے دربار نے متحد ہو کر شاویر کو مصر سے نکال دیا تو وہ نورالدین کی خدمت میں جمادی الاول ۵۰۹ مطابق اپریل ۱۱۶۳ء میں دمشق پہنچا اور اس سے ان وعدوں کے ساتھ مدد مانگی کہ مصر سے صلیبیوں کو باہر نکالنے میں مصری سپاہ معاون ہو گی، کچھ مصری علاقہ دمشق کی بادشاہی کی نذر کیا جائے گا اور ایک بڑی رقم نور الدین کو پیش کی جائیگی۔ نورالدین نے کچھ تامل و پس و پیش کے بعد شاویر کی درخواست قبول کر لی اور اسکی مدد کے لئے سلطان صلاح الدین ایوبی کے چچا اسد الدین شیر کوہ کو فوج دیکر مصر بھیج دیا۔ مگر جیسے ہی کہ اس غدار نے مصر پر دوبارہ تسلط حاصل کیا، فوراً عہد شکنی پر کمر بستہ ہو گیا۔ آسنے فرنیکس صلیبیوں سے معاہدہ کر لیا اور شیر کوہ سے مصر چھوڑ دینے کا مطالبہ کیا۔ شیر کوہ نے بلبیس (قدیم پلیسیم) کے مقام پر کچھ عرصے تک اپنی مٹھی بھر فوج سے آس شیعی و نصرانی متحد فوج کا مقابلہ کیا، مگر پھر مجبور ہو کر ذوالحجہ ۵۰۹ مطابق اکتوبر ۱۱۶۳ء میں واپس

آنا پڑا۔ رمضان ۵۵۹ھ مطابق اگست ۱۱۶۳ء میں فرینکس اور یونانیوں نے ملکر نورالدین پر حملہ کیا۔ یہ زبردست جنگ حارم کی دیواروں کے نیچے واقع ہوئی، جس میں فرینکس کو شکست ہوئی اور انکے بڑے بڑے سردار مثلاً شاہ انطاکیہ بوہیمند، حاکم طرابلس ریمنڈ، جاسلین ثالث اور یونانی سپہ سالار ڈیوک آف کلار مار مسلمانوں کے ہاتھ میں گرفتار ہوئے۔ نورالدین نے حارم، پنیاس اور المنیطرہ وغیرہ پر قبضہ کر لیا۔

ربیع الثانی ۵۶۲ھ مطابق فروری ۱۱۶۷ء میں شیر کوہ دوبارہ مصر میں داخل ہوا اور شاویر نے پھر فرینکس سے مدد مانگی، جس پر اموری اول نے، جو اب یروشلم کا بادشاہ تھا، فوراً کمک روانہ کی، کیونکہ اسکی حریصانہ نگاہیں مصر پر لگی ہوئی تھیں۔ لیکن شیر کوہ نے اپنی مختصر فوج سے شیعہ فاطمیوں اور عیسائی صلیبیوں کی متحدہ فوج کو بائین کی لڑائی میں شکست دی، اور اسکندریہ پر قبضہ کر کے وہاں مقیم ہو گیا۔ اسکے بعد معاہدہ صلح مرتب ہوا جسکی رو سے فرینکس نے مصر سے واپس چلے جانے اور پھر کبھی مصری قضیے میں اپنے پاؤں نہ پھنسانے کا وعدہ کیا، اور شیر کوہ پچاس ہزار دینار بطور تاوان جنگ وصول کر کے واپس شام کو چلا آیا۔ مگر فرینکس نے شاویر سے ایک خفیہ معاہدہ کر لیا جسکی رو سے انہیں قاہرہ میں ایک ریزیڈنٹ رکھنے اور چند مصری شہروں پر اپنی فوجوں کا تسلط قائم کرنے کا اختیار حاصل ہو گیا، نیز مصر نے عیسائیوں کو سالانہ ایک لاکھ دینار بطور خراج دینے قبول کئے۔ یہ امور اس صلحنامہ کی صریحی خلاف ورزی پر مبنی تھے جو شیر کوہ سے مصریوں اور فرینکس نے کیا تھا۔ آخر کار صلیبیوں کا، قاہرہ اور دیگر مصری شہروں میں، طرز عمل اسقدر ناقابل برداشت ہو گیا کہ خود شیعہ فاطمی خلیفہ مصر الاعضد کو نور الدین سے مدد کی اپیل کرنی پڑی۔ اب نور الدین نے شیر کوہ کے ماتحت کافی بڑا لشکر روانہ کیا تاکہ فرینکس کو مناسب سزا

دیجاسکے۔ شیر کوہ کی مصر میں آمد کی خبر سنکر فرینکس نے بعجلت فلسطین کو راہ فرار اختیار کی۔ مختصر یہ کہ ۷ ربیع الثانی ۵۶۴ مطابق ۸ جنوری ۱۱۶۹ء کو شیر کوہ قاہرہ میں فاتحانہ طور پر داخل ہوا اور فاطمی خلیفہ اور رعایائے مصر نے اسے اپنے نجات دہندہ کی حیثیت سے خوش آمدید کہا۔ شاویر کو فاطمی خلیفہ نے قتل کروا دیا اور اسکی جگہ شیر کوہ کو اپنا وزیر اعظم اور امیر الجیوش مقرر کیا۔ شیر کوہ کا اسکے دو ماہ کے بعد انتقال ہو گیا اور اسکی جگہ اسکا الوالعزم بھتیجہ صلاح الدین یوسف ”الملك الناصر“ کے خطاب سے اسکا جانشین ہوا۔ یہ واقعہ ۲۲ جمادی الثانی ۵۶۴ مطابق ۲۳ مارچ ۱۱۶۹ء کا ہے۔ ہر چند کہ صلاح الدین اب فاطمی شیعہ خلیفہ الاعضد کا وزیر و سپہ سالار تھا مگر وہ دراصل خود کو نور الدین کا نائب سمجھتا تھا، جسے نور الدین ہمیشہ ”الامیر الاسفاح سالار“ کہہ کر مخاطب کیا کرتا تھا۔ صلاح الدین نے اپنے عمدہ برتاؤ سے بہت جلد ہر کہ و مہ کے دل میں گھر کر لیا۔ الاعضد اب قبر میں پاؤں لٹکائے بیٹھا تھا اور اپنی آخری سانسیں گن رہا تھا۔ چنانچہ صلاح الدین نے، جو پکا حنفی تھا، بغیر کسی شور و شغب کے مصر کو عباسی خلیفہ کے ماتحت کر دیا۔

۹ ربیع الثانی ۵۶۶ مطابق ۲۱ دسمبر ۱۱۷۰ء کو خلیفہ المستنجد کا انتقال ہو گیا اور اسکی جگہ اسکا بیٹا مستضیٰ خلیفہ ہوا۔ خلیفہ مستنجد کا شمار بنی عباس کے نیک نام خلفاء میں ہوتا ہے *

* ”عربوں کی مختصر تاریخ“ (انگریزی)۔ صفحات ۳۴۵-۳۴۸



ملك الناصر سلطان صلاح الدين ايوبى اعظم

ابو محمد حسن المستصی بامر اللہ بن المستنجد

۵ ۵۷۶	—	۵ ۵۷۶
۶۱۱۷۹		۶۱۱۷۰

ملک الناصر صلاح الدین یوسف بن نجم الدین ایوب بن شاضی بن مروان آرمینیا کے ایک کرد قبیلہ روادیہ سے تعلق رکھتا تھا۔ شاضی کا ایک گہرا دوست بہروز نامی یونانی تھا جو پہلے سلجوقی شہزادوں کا اتالیق مقرر ہوا اور پھر بغداد کا گورنر ہو گیا تھا۔ اسی بہروز نے صلاح الدین کے باپ ایوب کو دریائے دجلہ کے کنارے قلعہ تکریت کا حاکم مقرر کیا تھا، جہاں ۶۱۱۳۸ - ۵۵۳۲ میں صلاح الدین کی پیدائش ہوئی۔ صلاح الدین کے پانچ بھائی اور دو بہنیں تھیں۔

صلاح الدین کی شہرت سے پہلے شاہ و فلسطین میں حسب ذیل عیسائی فرینکس ریاستیں قائم ہو چکی تھیں :-

- (۱) شمال میں عدیسہ (ایڈیسہ) کی فرینکس کاؤنٹی (ریاست)، جو دیاربکر اور حلب کے درمیان تھی۔ (۲) عدیسہ (ایڈیسہ) کی ریاست کے جنوب و مغرب میں انطاکیہ کی پرنسپلٹی (ریاست)، اسمیں طرسوس اور اڈانہ شامل تھے جو صوبہ سلسیا میں واقع تھے۔ (۳) انطاکیہ کے جنوب میں طرابلس کی ریاست (کاؤنٹی)، صوبہ لبنان اور بحر روم کے درمیان واقع تھی۔ یہ تینوں فرینکس نصرانی ریاستیں برائے نام لاطینی بادشاہت القدس کے ماتحت تھیں۔ جسکی حدود حسب ذیل تھیں :- شمال میں بیروت سے شروع کر کے مع سڈون، طایر، عکہ، قیصریہ، ارسوف اور یافہ کے جنوب میں مصری سرحدی ساحلی قلعہ عسقلان تک۔

مغرب میں بحر روم اور مشرق میں وادی دریائے اردن اور بحر مردار۔ یہ لاطینی بادشاہت قدس مع مندرجہ صدر ریاستوں کے شمالاً جنوباً قریباً پانچ سو میل لمبی تھی مگر شرقاً غرباً ہمیشہ پچاس میل سے کم چوڑی رہی۔ حلب، دمشق، حاما اور حمص کے شہر کبھی عیسائیوں کے ہاتھ میں نہ آسکے۔ خود لاطینی بادشاہت یروشلم مندرجہ ذیل چھوٹی چھوٹی ماتحت ریاستوں میں منقسم تھی :- (الف) یافہ اور عسقلان کی ریاست (کاؤنٹی)، جسمیں غزہ اور رملہ کے ساحلی شہر شامل تھے۔ (ب) کراک اور شوبک کی لارڈ شپ، بحر مردار کے مشرق میں۔ (ج) گیلیلی کی پرنسپلٹی، جسمیں طبریہ اور سفید کے مقامات تھے۔ (د) سیدہ کی لارڈ شپ، اور دیگر چھوٹی چھوٹی ریاستیں، مثلاً بیسان اور نبلوس وغیرہ۔

قلعہ تکریت کی حکومت سے کنارہ کش ہو کر نجم الدین ایوب عماد الدین زنگی والی موصل کے پاس چلا آیا تھا۔ زنگی نے ایوب کو ۱۱۳۹ء میں بعلبک کا گورنر بنا دیا اور اسی جگہ صلاح الدین کا بچپن گذرا اور تعلیم و تربیت ہوئی۔ زنگی کی شہادت (ستمبر ۱۱۴۶ء) کے بعد بعلبک پر سعین الدین انار وزیر دمشق کا دوبارہ قبضہ ہو گیا۔ چنانچہ ایوب بھی دمشق چلا آیا اور مجیر الدین ایبک، سلجوقی سلطان دمشق کی افواج کا سپہ سالار ہو گیا۔

عماد الدین زنگی کے بیٹے سیف الدین غازی اور نور الدین محمود بالترتیب موصل (میسوپٹیمیا) اور حلب (شام) کے فرماں روا تھے۔ ایوب کا بھائی اسد الدین شیر کوہ نور الدین محمود کی ملازمت میں تھا۔ ۱۱۵۴ء میں نور الدین محمود نے دمشق پر حملہ کیا اور دونوں بھائیوں ایوب و شیر کوہ کی مدد سے اسپر قابض ہو گیا۔ دمشق کی فتح میں آسانی یوں بھی ہوئی کہ وہ زبردست وزیر معین الدین انار جس نے دمشق پر نہ کبھی عیسائیوں کا قبضہ ہونے دیا اور نہ عماد الدین زنگی

کا، اگست ۱۱۳۸ء میں فوت ہو چکا تھا*۔ ان قابل قدر خدمات کے صلے میں نور الدین محمود نے ایوب کو دمشق کا گورنر بنایا، اور شیر کوہ کو صوبہ دمشق کا وائسرائے مقرر کر کے حمص میں رکھا۔ اس طرح صلاح الدین ۱۱۴۷ء سے ۱۱۶۳ء تک دمشق میں مقیم رہا، اور نور الدین کا درباری مقرر ہوا۔ پھر جب نور الدین محمود نے شیر کوہ کو ۱۱۶۳ء میں مصر کی مہم پر بھیجا تو صلاح الدین اسکے ہمراہ تھا۔ اس طرح صلاح الدین مصر و شام کی مہموں میں ۱۱۶۳ء سے ۱۱۶۹ء تک اپنے چچا شیر کوہ کا شریک رہا۔ ۲۳ مارچ ۱۱۶۹ء کو صلاح الدین شیر کوہ کی اچانک موت کے بعد ملک الناصر، کے خطاب کے ساتھ مصر کا وزیر اور امیر الجیوش مقرر ہوا۔ اس وقت اسکی عمر صرف تیس سال کی تھی۔ اور ایوب اپنے بیٹے یوسف کا وزیر خزانہ تھا۔ ۱۱۶۹ء میں ملک الناصر یوسف نے اپنے بھائیوں توران شاہ اور مک العادل کی مدد سے سوڈانی حبشیوں کی بغاوت کا مقابلہ کیا جو ۱۱۷۰ء تک جا کر فرو ہو سکی۔ اسی زمانے میں صلاح الدین نے نور الدین محمود کی مدد سے بازنطینی یونانیوں اور لاطینی فرینکس کی متفقہ یورش مصر کا کامیاب مقابلہ کیا اور انہیں شکست فاش دی۔ محرم ۵۶۷ھ مطابق ۱۰ ستمبر ۱۱۷۱ء کو فاطمی خلیفہ کے بجائے صلاح الدین نے جامع مسجد قاہرہ میں جمعہ کے روز عباسی خلیفہ بغداد کے نام کا خطبہ پڑھوایا۔ ۱۳ ستمبر ۱۱۷۱ء - ۵۶۷ھ کو صرف اکیس سال کی عمر میں آخری شیعہ فاطمی خلیفہ مصر الاعضد بیمار ہو کر فوت ہو گیا**۔ اور اس روز سے صلاح الدین بجائے وزیر و سپہ سالار کے نور الدین محمود کا مصر میں وائسرائے بن گیا۔ نجم الدین ایوب

* مجیر الدین ایبک کو حمص کی حکومت دیدی گئی۔ پھر اسے بلیز کو منتقل کر دیا گیا۔

** مصر میں فاطمیوں کی حکومت قریباً ۲۶۶ سال رہی۔

کا انتقال ۹ اگست ۱۱۷۳ء کو ہوا اور ۱۵ مئی ۱۱۷۴ء - (شوال ۵۶۹ھ) کو ۶۰ سال کی عمر میں سلطان نور الدین محمود زنگی بھی فوت ہو گیا۔ صلاح الدین نے شمالی افریقہ کے ساحلی شہروں برقہ اور طرابلس وغیرہ کو ۱۱۷۳ء میں فتح کیا۔ سوڈان اسکے بڑے بھائی توران شاہ نے اسی سال فتح کیا۔ پھر صلاح الدین نے توران شاہ کو ۵ فروری ۱۱۷۴ء (۵۶۹ھ) کو مصر سے یمن کی فتح کے لئے روانہ کیا۔ اگست ۱۱۷۴ء تک تمام یمن فتح ہو گیا اور توران شاہ نے وہاں ۱۱۷۶ء تک حکومت کی، جسکے بعد صلاح الدین نے اسے اپنے پاس بلالیا۔ یمن میں خاندان ایوبی کی حکومت پچپن سال تک رہی۔ ۶ اپریل ۱۱۷۴ء کو صلاح الدین کی جان کے خلاف سازش کا انکشاف ہوا، جس میں باطنی فرقہ کا ہاتھ تھا۔ چنانچہ تمام سازشی قتل کئے گئے۔ ۱۱۷۴ء میں سلطان صلاح الدین مصر کا خود مختار بادشاہ بن گیا۔ نور الدین محمود کے بھائی سیف الدین غازی، والی موصل، کا انتقال ۱۱۴۹ء میں ہی ہو گیا تھا۔ پھر تیسرے بھائی قطب الدین مودود کا انتقال ۱۱۷۰ء (۵۶۵ھ) میں ہوا۔ نور الدین محمود کا بیٹا ملک الصالح اسمعیل حلب کا حاکم ہوا، مگر حلب صلاح الدین کے قبضے میں آ گیا۔ اسی طرح قطب الدین مودود کا بیٹا سیف الدین غازی دویم موصل کا حکمراں ہوا، مگر موصل بھی صلاح الدین کے قبضے میں آیا۔ دمشق کا بھی یہی حشر ہوا، غرضیکہ ۱۱۸۳ء تک مصر، نیویا، شام، میسوپوٹیمیا، عراق، حجاز اور یمن کے تمام علاقے صلاح الدین کے قبضے میں آ گئے۔

گمشدگان وزیر الصالح اسمعیل حلب نے سلطان صلاح الدین کو قتل کرانے کے لئے شامی باطنی فدائیوں کے داعی شیخ الجبیل سنان سے امداد چاہی۔ اس موذی شیعہ اسمعیلی باطنی فرقہ کا صدر سقام بحر خزر کے جنوبی کوہستان واقع رودبار میں قلعہ الموت نامی میں تھا۔ اور اس زمانے میں باطنیوں کا

اس قلعہ میں داعی الکبیر نور الدین محمد (۵۶۱-۵۶۰ء) (۱۱۸۶ء-۱۲۱۰ء) نامی تھا، جو حسن بن صباح کے بعد اس فرقے کا پانچواں فرماں روا تھا۔ اس انسانیت کش فرقے کی حکومت قتل و خونریزی پر قائم تھی، اور اسکے مقاصد مذہبی بھی تھے اور سیاسی بھی۔ اس فرقے نے اسی دہشت انگیزی سے آہستہ آہستہ شمالی شام کے انصاریہ نامی سلسلہ کوہستان میں بلونیاں کے (جسے انہوں نے ۱۱۲۵ء میں قبضے میں کیا تھا) ساحلی قلعہ سے لیکر اندرون کوہستان کے قلعہ مسیف تک نو مضبوط پہاڑی قلعوں پر اپنا قبضہ کر لیا تھا۔ صلاح الدین کے زمانے میں ان فدائیوں کا شام میں پورا تسلط قائم ہو چکا تھا، اور انکی خنجر زنی کے باعث تمام ملک کانپ رہا تھا۔ شیخ الجبل نے سلطان صلاح الدین کو شہید کرانیکے لئے فدائیوں کو مامور کیا، جنہوں نے سلطان کے کمپ واقع حلب میں پہنچکر اقدام قتل کیا، مگر قبل از وقت گرفتار ہو گئے اور سب کے سب مارے گئے۔ یہ جنوری ۱۱۷۵ء کا واقعہ ہے۔ اب حلب کو چھوڑ کر سلطان صلاح نے بعلبک، دمشق، حمص، حاما کے شہر فتح کر لئے اور ۱۳ اپریل ۱۱۷۵ء کو سلجوقی سلاطین موصل و حلب کی متحدہ افواج کو حاما کے قریب سخت شکست دی۔ ۲۲ اپریل ۱۱۷۶ء کو صلاح الدین نے سلجوقی سلاطین کی زبردست متحدہ افواج کو پھر حلب کے قریب شکست فاش دی۔ اسکے بعد سلطان صلاح الدین قلعہ عزاز کے سامنے محاصرہ ڈالے پڑا تھا کہ ۲۲ مئی ۱۱۷۶ء کو فدائی بد بختوں نے دوبارہ کمپ میں گھسکر اسپر متواتر حملے کئے مگر یکے بعد دیگرے سب مارے گئے۔ قلعہ عزاز بالاخر فتح کر لیا گیا اور ۲۹ جولائی ۱۱۷۶ء کو حلب بھی فتح ہو گیا۔ اس فتح کے بعد سلطان صلاح الدین اور شاہ حلب اور ارتغی فرمانروایان کیفہ و مریدین کے مابین صلحنامہ ہو گیا۔ اسکے بعد سلطان صلاح الدین سلسلہ کوہستان سمک یا انصاریہ میں

اگست ۱۱۷۶ء میں باطنی اسماعیلیوں کو سزا دینے کے لئے داخل ہوا اور انکے مشہور قلعہ مسیف کا محاصرہ کر لیا، مگر وہ اسی ماہ کے اندر انسے صلح کر کے واپس چلا آیا۔

۲۵ نومبر ۱۱۷۷ء کو سلطان صلاح الدین نے تل جزر متصل رملہ کے مقام پر فرینکس سے شکست کھائی۔ مگر تین ماہ کے اندر ہی سلطان پھر تیار ہو کر انکے مقابلے کیلئے میدان جنگ میں پہنچ گیا۔ جون ۱۱۷۹ء میں، چھوٹی چھوٹی کامیابیوں کے بعد، سلطان نے عیسائیوں پر بنیاس کے مقام پر عظیم الشان فتح حاصل کی، جسمیں عیسائیوں کے بڑے بڑے فوجی سردار مسلمانوں کے ہاتھ میں گرفتار ہوئے۔ اسکے بعد ۱۱۸۰ء میں عیسائیوں اور مسلمانوں کے درمیان دو سال کیلئے صلح ہو گئی۔ اس فرصت میں سلطان نے ایک زبردست بحری بیڑہ مصر میں تیار کیا۔ اسکے علاوہ سلیسیا (ایشیائے کوچک) میں کامیاب مہمیں بھیجی گئیں۔ ۲ اکتوبر ۱۱۸۰ء کو سمیسط کے قریب دریائے سینجا کے کنارے (عدیسہ کے شمال میں) سلطان نے ایک زبردست دربار شاہی آراستہ کیا جسمیں تمام فرمانروایان میسوپٹیمیا۔ موصل، جزیرہ، اربیل، کیفہ اور مریدین۔ اور سلطان روم (قونیہ) نیز شاہ آرمینیا نے حاضر ہو کر ایک باہمی معاہدہ صلح پر دو سال کے لئے سمجھوتہ کیا۔

۵۵۷۵-۱۱۷۹ء میں خلیفہ بغداد مستضیٰ کا انتقال ہوا، اور اسکے بعد اسکا بیٹا ناصر خلیفہ ہوا۔ ۴ دسمبر ۱۱۸۱ء - ۵۵۷۹ء کو سلطان نور الدین محمود زنگی کے وارث بیٹے ملک الصالح اسماعیل کا بھی حلب میں انتقال ہو گیا۔ اسنے اپنی جانشینی کیلئے اپنے چچیرے بھائی عز الدین مسعود، والی موصل، کی وصیت کی، چنانچہ عز الدین مسعود اتابک موصل حلب کا مالک بھی بن گیا*۔ مئی ۱۱۸۲ء میں اسنے حلب کی حکومت اپنے

* سین الدین غازی دوئم کی وفات (۱۱۸۰ء) کے بعد عز الدین مسعود موصل کا اتابک مقرر ہوا تھا۔

بھائی عماد الدین والی سنجار کو دیدی اور حلب کے بدے میں سنجار کی حکومت قبول کرلی۔ معاہدہ صلح کی دو سال کی مدت ختم ہونے سے پیشتر ہی شام اور میسوپٹیمیا کے زنگی فرمانروا، جو سلطان صلاح الدین سے حاسدانہ رقابت رکھتے تھے، سلطان موصوف کے خلاف عیسائیوں اور باطنی اسماعیلیوں سے اشتراک حقی کر چکے تھے۔ اگست ۱۱۸۲ء میں سلطان صلاح الدین اپنے بھائیوں، سیف الاسلام تغتگین، سیف الدین ابوبکر العادل اور تاج الملوک بوری اور بھتیجوں، عز الدین فرخ شاہ اور تقی الدین عمر المظفر کے ساتھ دمشق سے میسوپٹیمیا کا صوبہ فتح کرنے اور باغی زنگی و سلجوقی سلاطین کو سزا دینے کیلئے روانہ ہوا۔ ملک العادل بحری بیڑے کا سردار تھا*۔ ککبری والی ہران اور نور الدین والی کیفہ صلاح الدین کے مددگار تھے۔ بیروت اور حلب میں ناکامی کے بعد، صلاح الدین نے صوبہ جزیرہ کے تمام شہر عایسہ، سروج، رقعہ، قرقسیہ اور نسیبین یکے بعد دیگرے فتح کر لئے۔ پھر دسمبر ۱۱۸۲ء میں اسنے سنجار کو فتح کر کے سمار کرا ڈالا۔ فروری ۱۱۸۳ء میں عز الدین والی موصل، عماد الدین والی حلب، شاہ آرمینیا اور شاہ مریدین مریدین کے قریب میدان ہرزیمہ میں جمع ہوئے مگر صلاح الدین نے انہیں سخت شکست دی اور مئی ۱۱۸۳ء میں شہر عامد فتح کر کے اپنے دوست والی کیفہ کو دیدیا۔ جون ۱۱۸۳ء میں اتابک عماد الدین حلب کا شہر صلاح الدین کو دیکر واپس اپنے علاقے سنجار کو چلا گیا اور صلاح الدین کی اطاعت قبول کرلی۔ اب اتابک عز الدین مسعود والی موصل اور سلجوقی سلطان قونیہ (روم) نے بھی لاچار ہو کر اطاعت قبول کرلی۔ شاہ آرمینیا (جو مسلمان تھا) بھی مطیع ہوا۔ اسکا دارالسلطنت خلات تھا۔

۱۱۸۲ء میں فرخ شاہ فوت ہو گیا جو دمشق میں صلاح الدین

* صلاح الدین کا بھائی شمس الدولہ توران شاہ ۱۱۸۰ء میں فوت ہوا۔

کا وایسرائے تھا۔ مئی ۱۱۸۳ء میں ارناط (ریجنلڈ آف چیپلن) والی کراک حجاز پر حملہ کر کے مکہ میں خانہ کعبہ کو ڈھانے اور مدینہ میں روضہ رسول (صلی اللہ علیہ وسلم) کو مسمار کرنے کے ذلیل ارادے سے روانہ ہوا۔ اس خبر کو سنکر دنیائے اسلام میں کھلبلی مچ گئی اور سلطان صلاح الدین نے قسم کھائی کہ وہ خود اپنے ہاتھ سے اس کمینہ عیسائی کو قتل کرے گا۔ ریجنلڈ نے اپنے جہاز خلیج عقبہ میں اتارے اور بندرگاہ ایلہ پر قبضہ کر لیا۔ سلطان صلاح الدین کے مصری بحری بیڑے نے امیر البحر لولو کے ماتحت اس کا تعاقب کیا، بندرگاہ ایلہ کو رہائی دلائی اور بحر قلزم کے بندرگاہ الحورا میں، جہاں سے وہ مدینہ منورہ پر چڑھائی کرنا چاہتے تھے، عیسائیوں کو گھیر لیا۔ عیسائی فوج اور ملاح سب بھاگ کر خشکی پر آگئے اور پہاڑوں پر چڑھ گئے۔ لولو نے عیسائیوں کے جہازوں پر قبضہ کر لیا اور اپنے مصری ملاحوں کو عرب بدویوں کے گھوڑوں پر سوار کر کے عیسائیوں کا قتل عام کیا۔ ریجنلڈ اپنی جان بچا کر بھاگ نکلا مگر اس کی تمام فوج ماری گئی۔ کچھ عیسائی قیدی عید الاضحیٰ کے موقع پر مکہ لیجا کر منیٰ کے میدان میں حاجیوں کے سامنے قتل کئے گئے اور کچھ اسکندریہ لیجا کر مصریوں کے سامنے مارے گئے۔ اور دنیائے اسلام نے سجدہ شکرانہ ادا کیا۔ اب صلاح الدین عیسائیوں کو انکی بے ادبی کی سزا دینے کے لئے ستمبر ۱۱۸۳ء میں دمشق سے روانہ ہوا۔ اس نے کراک تک پہنچتے پہنچتے متعدد عیسائی شہر اور قلعے فتح کئے اور کئی بار عیسائی افواج کو شکست دی۔ مگر کراک دسمبر ۱۱۸۳ء تک فتح نہوسکا اور ارناط (ریجنلڈ) هنوز زندہ تھا۔ دسمبر ۱۱۸۳ء میں شاہ القدس (یروشلم) بالڈون چہارم کا انتقال ہوا* اور اس کی جگہ ایک نو عمر لڑکا بالڈون پنجم کے نام سے بیت المقدس کے تخت پر بیٹھا۔ طرابلس کا حاکم ریمنڈ ریجنٹ مقرر ہوا، مگر

* بالڈون چہارم، شاہ یروشلم، کوڑھی تھا۔

گائی دی لسیگن کی نظریں خود ”القدس“ کی سلطنت پر لگی ہوئی تھیں۔ جو بالآخر املرک اول ، شاہ یروشلم، کی بیٹی سیلا سے شادی کر کے ۱۱۸۶ء میں شاہ یروشلم نامزد ہوا۔ اسی کے زمانے میں ۱۱۸۷ء میں سلطان صلاح الدین نے بیت المقدس فتح کر لیا۔ مگر دسمبر ۱۱۸۴ء میں سلطان اور عیسائیوں کے درمیان چار سال کے لئے صلح ہو گئی۔ اس زمانے میں مصر کی وزارت، صلاح الدین کی جانب سے، قاضی الفاضل* کے اور شام کی وزارت عماد الدین اصفہانی الوح کے ہاتھ میں تھی۔ دونوں وزراء فرید عصر مدبر، ادیب، فاضل و مقنن تھے۔ ان کے علاوہ ایک اور جید عالم بہاؤ الدین سلطان کا سیکریٹری تھا، جس نے بعد ازاں سلطان صلاح الدین کے قابل قدر سوانح حیات لکھے۔

سنجر شاہ والی جزیرہ (جو اتابک عزالدین مسعود والی موصل کا بھتیجہ تھا)، یلوک ارسلان والی مریدین، سکمان والی کیفہ، ککبری والی اربیلہ و ہران اور اتابک عماد الدین والی سنجار سب سلطان صلاح الدین کے ماتحت تھے اور شاہ آرمینیا، والی دیار بکر اور حاکم کردستان اس کے حلیف تھے۔ مگر عزالدین اتابک موصل اب تک بغاوت پر تلا ہوا تھا۔ آخر کار مارچ ۱۱۸۶ء میں وہ بھی مطیع و منقاد ہو گیا۔ سلطان صلاح الدین نے حمص کی حکومت اپنے داماد ناصر الدین محمد بن شیرکوه کو بخش دی تھی۔

مارچ ۱۱۸۷ء میں سلطان صلاح الدین ایک زبردست لشکر کے ساتھ دمشق سے کل عیسائی سلطنت فلسطین کو فتح کرنے اور قلعہ کراک کی تسخیر کے بعد (ارناط) ریجنڈ کو قتل کر کے اپنی قسم پوری کرنے کے لئے روانہ ہوا۔ اس جہاد میں اسکے ماتحت تمام مسلم فرمانروایان اشیائے کوچک، عراق، میسوپوٹیمیا اور شام تھے اور مصری، ارمنی اور کرد افواج بھی شامل تھیں۔

* ابوعلی عبدالرحیم الملقب بہ مجیر الدین القاضی الفاضل - لخمی عرب اور عسقلان کا باشندہ تھا۔

۴ جولائی ۱۱۸۷ء مطابق ۲۵ ربیع الثانی ۵۵۸۳ھ کو جھیل طبریہ کے مغرب میں شہر طبریہ (گیلیلی) کے قریب، موضع لویہ کے متصل، حطین کی پہاڑی کے جنوب و مغرب میں، دو میل کے فاصلے پر، مسلمانوں اور عیسائیوں کے درمیان زبردست تاریخی جنگ لڑی گئی جس میں مسلمانوں کو شاندار فتح نصیب ہوئی اور ایک دن کو چھوڑ کر عیسائیوں کے تمام بڑے سردار مع شاہ گائی، بادشاہ بیت المقدس، گرفتار ہوئے۔ سلطان صلاح الدین نے ریجنڈ کر اپنے ہاتھ سے قتل کر کے اپنی قسم پوری کی۔

فتح طبریہ کے بعد تمام فلسطین مسلمانوں کے ہاتھ میں آگیا۔ نوے سال کے بعد ”القدس“، پھر عیسائیوں کے ہاتھ سے نکلتا ہوا معلوم ہوتا تھا۔ دو ماہ کے اندر شمال میں بیروت سے لیکر جنوب میں غزہ تک تمام فلسطین سلطان صلاح الدین کے ہاتھ میں آگیا، صرف طایر اور بیت المقدس باقی رہ گئے۔ ۸ جولائی ۱۱۸۷ء کو عکہ فتح ہوا۔ پھر نزاریتھ، سفوریہ، حیفہ، قیصریہ، یافہ، تبنین، سیدا اور بیروت فتح ہوئے۔ اب لاطینی بادشاہت یروشلم میں صرف چند قلعے شکیف ارنون، سفید، حنین، کوکب، طایر، عسقلان اور القدس فرینکس کے ہاتھوں میں باقی رہ گئے۔ پھر رملہ، یبنہ، داروم اور غزہ بھی فتح ہو گئے۔ اسکے بعد صلاح الدین نے ملک العادل کی مدد سے ۴ ستمبر ۱۱۸۷ء کو عسقلان فتح کیا۔ آخر کار سلطان صلاح الدین نے ۲ اکتوبر ۱۱۸۷ء مطابق ۲۷ رجب ۵۵۸۳ھ کو بیت المقدس بھی فتح کر لیا۔ سلطان صلاح الدین کی فتح بیت المقدس نے رسول کریم صلی اللہ علیہ و سلم کے ہاتھ سے فتح مکہ کی پرانی یاد تازہ کر دی۔ اس موقع پر بھی نہ ایک متنفس کا خون بہایا گیا، نہ کسی کا مال لوٹا گیا، اور نہ کسی عورت کی بے حرمتی ہوئی۔ اس کے مقابلے میں ۱۰۹۹ء میں جب ”القدس“ کو عیسائیوں نے فتح کیا تھا، اس وقت مسلمان آبادی کے ساتھ جو انسانیت سوز سلوک کیا گیا تھا، وہ انسانیت کی پیشانی پر کلنگ کا ٹیکہ ہے۔ اب فلسطین میں صرف کراکے

سلطان صلاح الدین ایوبی کی سلطنت (بارہویں صدی عیسوی)

(دوسری اور تیسری صلیبی جنگیں)



شوبک ، سفید ، کوکب اور طاہر کے قلعے فرینکس صلیبیوں کے قبضے میں باقی رہ گئے تھے۔ سلطان صلاح الدین شمال کی جانب متوجہ ہوا اور طرابلس کی کاؤنٹی اور انطاکیہ کی پرنسپلٹی کی تسخیر شروع کردی۔ اسنے انطارطس کو فتح کرلیا۔ پھر بلونیا، جبیلہ ، لادیکیہ ، سحیون اور برزویہ اگست ۱۱۸۸ء تک فتح ہو گئے۔ زان بعد سفید ، کوکب اور کراک کے قلعے بھی فتح ہو گئے اور صرف طاہر ، طرابلس اور انطاکیہ باقی رہ گئے، جن سے صلح ہو گئی۔

۱۱۸۹ء میں شاہان یورپ کا جو تازہ ”کروسیڈ“، فلسطین (بیت المقدس) کی فتح کے لئے روانہ ہوا تھا، اس میں سے ستر سالہ بوڑھا شہنشاہ جرمنی، فریڈرک باربروسا، تو راستے ہی میں، ایشیائے کوچک میں سلوسیا کے قریب دریائے سلاف میں ڈوب کر ۱۰ جون ۱۱۹۰ کو مر گیا اور اس کا بیٹا، ڈیوک آف سوابیا، اس کی باقی ماندہ جرمن افواج کو فلسطین لا سکا۔ رچرڈ شاہ انگلستان اور فلپ شاہ فرانس جون ۱۱۹۱ء (۵۸۷ھ) میں فلسطین پہنچے اور سخت خونریزیوں کے بعد ۱۲ جولائی ۱۱۹۱ء (۵۸۷ھ) کو انہوں نے عکہ پر قبضہ کرلیا۔ اس کے بعد شاہ فرانس علالت کے عذر سے واپس فرانس چلا گیا اور اپنی فوج ڈیوک آف برگنڈی کے تحت رچرڈ کی اعانت کے لئے چھوڑ گیا۔ رچرڈ ”شیردل“ نے عکہ کی معصوم مسلمان آبادی کا قتل عام کروایا اور اپنے لشکر کے ساتھ بیت المقدس کے ارادے سے روانہ ہوا۔ اس کے فوراً بعد ۷ ستمبر ۱۱۹۱ء کو سلطان صلاح الدین اور رچرڈ کے درمیان مشہور جنگ ارسوف ہوئی، جس میں عیسائیوں کا پلہ بھاری رہا اور مسلمانوں کو نقصان ہوا۔ اب سلطان رملہ میں مقیم تھا اور عیسائی یافہ اور عکہ میں۔ اسی زمانے میں سلطان نے قلعہ عسقلان کو گروا کر زمین سے ملا دیا۔ اور اس کے بعد یہی حشر لیڈا اور رملہ کے قلعوں کا ہوا۔

اکتوبر ۱۱۹۱ء میں رچرڈ نے سلطان صلاح الدین سے صلح

کی درخواست کی۔ رچرڈ اور ملک العادل کے درمیان متعدد ملاقاتیں ہوئیں اور دوستی قائم ہو گئی۔ رچرڈ کی یہ تجویز تھی کہ اس کی بہن جون سے، جو شاہ صقلیہ کی بیوہ تھی، یا اسکی بھتیجی سے، ملک العادل کا نکاح ہو جائے، اور ”القدس“ و فلسطین ان دونوں کی حکومت میں دیدئے جائیں۔ * مگر یہ تجویز عمل میں نہ آسکی۔ دسمبر ۱۱۹۱ء سے رچرڈ نے بیت المقدس فتح کرنیکی مساعی جاری کر دیں اور عکہ، بیروت اور یافہ وغیرہ مقامات فتح کر لئے۔ طائر، طرابلس اور انطاکیہ تو انکے پاس پہلے ہی سے تھے۔ صلاح الدین رسالہ میں بیٹھا رچرڈ کی جارحانہ کارروائیوں کا رد کرتا رہا۔ متعدد چھوٹی موٹی لڑائیاں ہوئیں، لیکن اگست ۱۱۹۲ء تک عیسائی بیت المقدس فتح نہ کر سکے۔ آخر کار ۲ ستمبر ۱۱۹۲ء (۵۸۸ھ) کو ملک العادل کی وساطت سے سلطان صلاح الدین اور شاہ رچرڈ کے درمیان تین سال کے لئے معاہدہ صلح ہو گیا اور یہ طے پایا کہ انطاکیہ، طایر و طرابلس دستور عیسائیوں کے قبضے میں رہیں، عکہ سے یافہ تک تمام ساحلی علاقہ فرنیکس کو ملے اور یروشلم ایک کھلا شہر بنا دیا جائے جس میں مسلمان اور عیسائی دونوں کو مذہبی آزادی حاصل ہو۔ اسکے بعد ۹ اکتوبر ۱۱۹۲ء کو شاہ رچرڈ عکہ سے انگلستان کو واپس روانہ ہو گیا۔

عظیم الشان جنگ حطین (جولائی ۱۱۸۷ء) سے پیشتر، جسمیں مسلمانوں کی شاندار فتح ہوئی تھی، دریائے اردن کے مغرب میں ایک انچ زمین بھی مسلمانوں کے قبضے میں نہ تھی اور کل فلسطین صلیبی عیسائیوں کے تسلط میں تھا، مگر صلح رملہ (ستمبر ۱۱۹۲ء) کے بعد تمام ملک انکے ہاتھ میں واپس آ گیا، سوائے آس تنگ ساحلی علاقہ کے جو طایر سے شروع

* سر والٹر اسکاٹ نے اپنے رومان ”طلسمان“ نامی میں جو صلاح الدین اور ایڈتھ کے اتصال کا حوالہ دیا ہے وہ خیالی ہے۔

ہو کر یافہ میں ختم ہوتا تھا۔ یورپ کے تمام عیسائی بادشاہوں اور آراء نے ملکر فلسطین پر یورش کی، مگر سلطان صلاح الدین سے بیت المقدس نہ چھین سکے۔ "القدس" کا برائے نام بادشاہ عکہ میں بیٹھ کر حکومت کر رہا تھا، جو قطعی مسخرہ پن معلوم ہوتا تھا۔ تیسری صلیبی جنگ کی پوری قوت بھی سلطان صلاح الدین کی عسکری طاقت کو متنازل نہ کرسکی۔ جو کوہستان کردستان سے لیکر شمالی افریقہ میں صحرائے لیبیا تک قائم تھی۔ اسکے علاوہ شاہ جارحیا، شاہ آرمینیا، سلطان روم (قونہ) اور شہنشاہ قسطنطنیہ سلطان صلاح الدین کے حلیف تھے اور اس امر پر فخر کرتے تھے۔ آخر کار پچپن سال کی عمر میں ۳ مارچ ۱۱۹۳ء (۲۷ صفر ۵۸۹ھ) کو چہار شنبہ کے روز اس عظیم الشان مجاہد سلطان کا انتقال ہو گیا، اور وہ مسجد اموی دمشق میں دفن کیا گیا۔ ہر داعیزی، رحم و کرم، حلم، شیریں زبانی، خدمت خلق، سادگی، جفاکشی، مذہبی رواداری، منکسر مزاجی، خلق، صبر و تحمل، ضبط و درگزر، خطا پوشی، عفو، دادرسی، عدل و لے تعصبی، میانہ روی و مساوات، بچوں سے محبت، وضعداری، وفاداری، پابندی عہد، اتقا و زہد، گداز قلبی، فیاضی وغیرہ بہترین خصوصیات انسانی میں سلطان صلاح الدین کی نظیر نہ تھی۔ مرنیکے بعد سلطان ممدوح کے پاس صرف ایک دینار اور ۴۷ درہم نکلے، اسکے علاوہ اس نے کوئی ذاتی جائداد نہ چھوڑی۔ سلطان صلاح الدین کے مشہور جنرل فرخ شاہ، تقی الدین، ملک العادل، کراکش، حسام الدین، اور مشطوب تھے۔ مشہور فقیہہ و مجاہد الحقاری اسی عہد میں تھے۔ سلطان صلاح الدین کے متعلق ایک یہ بات بھی سن لینے اور یاد رکھنے کے قابل ہے کہ تعمیر بیت المقدس کے زمانے میں سلطان ممدوح نے بہ نفس نفیس اپنے کاندھے پر پتھر رکھ کر اٹھائے تھے اور ایک معمولی مزدور کی طرح کام کیا تھا۔

الملک الناصر سلطان صلاح الدین یوسف ایوبی (رحمته اللہ علیہ)

کی اس عاقبت نااندیشی نے، جو اس سے اپنا جانشین نامزد نہ کر کے ظاہر ہوئی، اسکی سلطنت کو بہت جلد تباہ کر دیا۔ اسکی عظیم الشان سلطنت کے، اسکی وفات کے بعد، اس طرح حصے بخرے ہو گئے :- سلطان مرحوم کا سب سے بڑا بیٹا ابوالحسن نورالدین علی الملک الافضل شام و فلسطین کا خود مختار بادشاہ ہوا، دمشق اسکا پایہ تخت تھا۔ دوسرا بیٹا الملک العزیز ابوالفتح عماد الدین عثمان، جو اپنے باپ کی زندگی ہی میں مصر کا گورنر تھا، اب وہاں کا آزاد بادشاہ بن گیا، قاہرہ اسکا دارالحکومت تھا۔ تیسرا بیٹا الملک الظاہر غیاث الدین غازی حلب کا حکمران ہوا۔ انکے علاوہ سلطان صلاح الدین کا بھائی الملک العادل ابوبکر سیف الدین، والئی کراک اور شوبک، جو افواج میں بہت ہر دل عزیز تھا، اب میسو پٹیمیا کے ایک حصے اور دریائے فرات کے ساحل کے چند شہروں کا مالک ہوا۔ یمن کی حکومت سلطان صلاح الدین کے دوسرے بھائی سیف الاسلام تغتگین کے ہاتھ میں تھی۔ اسد الدین شیرکوه کی اولاد حمص پر قابض تھی۔ اسی طرح خاندان ایوبی کے دیگر افراد مختلف مقامات پر حکمران تھے۔ تقسیم سلطنت کے باوجود اگر سلطان صلاح الدین یوسف کے بیٹے آپس میں اتحاد و اتفاق سے رہتے تو غالباً ان کا زوال اسقدر جلد نہوسکتا۔ مگر انکے باہمی نفاق نے انکے چچا ملک العادل کو اپنے بھائی سلطان صلاح الدین کی سلطنت پر قابض ہونیکا موقع دیا۔ ملک الافضل اور ملک العزیز کی باہمی جنگ میں، افضل کو دمشق چھوڑنا پڑا، جسپر ملک العادل نے قبضہ کر لیا اور افضل کو اسکے بجائے سرحد کا شہر دیدیا گیا۔ عزیز کی وفات کے بعد اسکے نابالغ بیٹے الملک المنصور محمد کی پرورش افضل کے سپرد ہوئی۔ اسکے بعد ملک العادل اور ملک الافضل میں نا چاقی ہو گئی اور نتیجہ یہ ہوا کہ ملک العادل نے افضل اور منصور دونوں کو مصر سے نکال باہر کیا۔ عادل نے ان دونوں کو میسو پٹیمیا میں

جاگیریں دیدیں جسے انہوں نے اور انکی اولاد نے بسر اوقات کی۔ سیف الدین ابوبکر الملک العادل ۱۶ ربیع الثانی ۵۹۶ھ مطابق فروری ۱۲۰۰ء کو مصر کا بادشاہ ہوا۔ اسکے بعد ملک العادل نے ممالک شام، شرقی میسو پٹیمیا، خلات اور آرمینیا پر قبضہ کیا اور ۶۱۲ھ (۸-۱۲۰۷ء) میں یمن پر بھی قابض ہو گیا۔ ۱۶-۱۲۱۵ء میں آسنے یمن کی گورنری پر اپنے پوتے الملک المسعود صلاح الدین ابوالمظفر یوسف بن الملک الکامل محمد کو مقرر کیا۔ اب سلطان سیف الدین ابوبکر الملک العادل تمام ممالک شام، بالائی میسو پٹیمیا، مصر، عرب و یمن و آرمینیا کا بادشاہ ہو چکا تھا اور اسکی وسیع سلطنت اسکے عظیم المرتبت بھائی سلطان صلاح الدین سے کسی طرح کم نہ تھی۔ تمام سلطنت میں اسکے نام کا خطبہ مساجد میں پڑھا جاتا تھا اور اسکا سکہ رائج تھا۔ وہ نہایت جری، بہادر، مدبر، بیدار مغز، صالح و متشرع، عالم و فاضل، غیر متعصب و روادار بادشاہ ہوا ہے۔ سلطان صلاح الدین کی وفات کے دو سال بعد، پوپ سیلیسٹائن ثالث نے چوتھی صلیبی جنگ کا اعلان کیا۔ شاہ کے عیسائی حکمرانوں نے حسب معمول سابق اپنی حلفیہ قسموں کو اور صلاح الدین سے جو معاہدے کئے تھے انہیں توڑ ڈالا اور صلیبیوں کی آس یورپی فوج کے ساتھ، جو فونیقی سواحل پر لنگر انداز ہوئی تھی، شامل ہو کر بیروت پر قبضہ کر لیا۔ اسوقت سلطان صلاح الدین کے بیٹے اپنی حکومتوں پر فائز تھے، لیکن ملک العادل نے اس عیسائی بربریت کا مقابلہ کیا۔ صلیبی افواج طنین کا محاصرہ کئے پڑی تھیں۔ ملک العادل نے چشم زدن میں یافہ پر قبضہ کر لیا اور فرنیکس کو شکست فاش دی۔ آخر کار ۵۹۸ھ (۹۸-۱۱۹۷ء) میں تین سال کے لئے عیسائیوں اور مسلمانوں میں صلح ہو گئی اور اس طرح اس ناکام چوتھی صلیبی یورش کا انجام ہوا۔ اس زمانے میں بھی، حسب سابق، صلیبی ”بہادروں“ نے مظلوم مسلمانوں اور انکی عورتوں اور بچوں کا قتل عام کر کے اور طرح طرح کے مظالم

ڈھا کے یورپی ”جرات و بسالت“، میں مزید روایات کا اضافہ کیا۔
 ۱۲۰۳ء میں پوپ انوسینٹ ثالث نے پانچویں صلیبی جنگ
 (کروسیڈ) کی یورپی فرمانروایان کو دعوت دی۔ رچرڈ شیرڈیل
 ’شاہ انگلستان، نے اس دعوت کو حقارت سے رد کر دیا،
 مگر یورپ کے دیگر حکمران مسلمان ”کافروں“ پر یلغار
 کرنیکے لئے بہت بڑے لشکر کے ساتھ روانہ ہو گئے۔ لیکن
 اسلام کی خوش قسمتی سے، بجائے شام پر حملہ آور ہونیکے،
 انکی تمام طاقت شرقی بازنطینی روسی یونانی سلطنت اور قسطنطنیہ
 پر صرف ہو گئی۔ فلیمش صلیبی زائرین نے عیسائی یونانی سلطنت
 اور قسطنطنیہ کو جلا کر تباہ کر ڈالا اور بے شمار یونانیوں کو
 قتل کیا۔ مذہبی مقامات اور گرجے لوٹے اور مسمار کئے گئے
 اور عیسائیوں نے اپنے ہی ہم مذہبوں کے ساتھ حیوانیت کا ثبوت
 دیکر یورپ اور عیسائیت کو ذلیل کیا۔

۱۲۱۶-۱۷ء میں پوپ انوسینٹ ثالث نے چھٹے کروسیڈ کے لئے
 یورپ کو تیار کیا۔ عورتیں، بچے، بوڑھے، ضعیف، اندھے،
 لولے، لنگڑے، اپاہج، مفلوج اور کوڑھی سب اس مقدس فوج
 میں بھرتی ہو گئے اور شاہ ہنگری، آسٹریا اور بویریا کے ڈیوک
 اور زیرین جرمنی کے تمام حکمران مسلمانوں سے جنگ کرنے
 کے لئے جمع ہوئے۔ ڈھائی لاکھ صلیبی سورما، جن میں
 زیادہ تعداد جرمنوں کی تھی، شام کے ساحل پر اترے اور
 ساحلی شہروں کو تباہ کرنے کے بعد مصر کی جانب متوجہ
 ہوئے۔ انہوں نے دریائے نیل کے ڈیلٹا میں دسیطہ کا محاصرہ
 کیا۔ سلطان ملک العادل شمالی شام سے، ان کے مقابلے کے لئے،
 مصر کو روانہ ہوا مگر دمشق کے قریب پہنچکر ۷ جمادی الاول
 ۶۱۵ھ، مطابق ۲۱ اگست ۱۲۱۸ء کو فوت ہو گیا۔
 ملک العادل نے قریباً بیس سال تک بڑی کامیابی و نیک نامی
 سے بادشاہت کی۔ اس نے سلطان صلاح الدین کے بعد فرینکس
 کا نہایت عزم و استقلال سے مقابلہ کیا اور، انہیں پیہم پری

و بحری شکستیں دیں۔ اسکی سلطنت اس کے حسب ذیل بیٹوں میں تقسیم ہوئی :- بڑا بیٹا الملک الکامل ابوالمعالی ناصرالدین محمد مصر کا فرمانروا ہوا، دوسرا بیٹا الملک المعظم شرف الدین عیسیٰ حمص سے لیکر مصری سرحد پر العاریش تک سلطنت شام کا بادشاہ ہوا، جس میں فلسطین، القدس، الکراک وغیرہ بھی شامل تھے، اور تیسرا بیٹا الملک الاشرف مظفر الدین موسیٰ حکومت حلب پر فائز ہوا۔

اٹھارہ مہینے تک محصور رہنے کے بعد، دمیٹھ صلیبیوں کے ہاتھ میں آ گیا، اور وہاں کی مسلمان آبادی، جو نیم جاں ہو رہی تھی، حسب دستور عیسائیوں کی تلوار کی نذر ہو گئی۔ اس کے بعد صلیبیوں نے قاہرہ پر چڑھائی کی۔ ملک الکامل نے صلح کی خواہش کی مگر مغرور فرینکس راضی نہ ہوئے، جس پر مصریوں نے دریائے نیل کے بند کھول دئے اور تمام ملک کوتاہ آب کر دیا۔ صلیبی فرینکس بڑے ابتلا میں مبتلا ہو گئے، ان کی فوج میں ابتری پھیل گئی اور انہوں نے پریشان ہو کر دمیٹھ واپس کر دیا اور سخت بد حالی کی حالت میں واپس لوٹ گئے۔ اس درمیان میں مصری فوج بار بار ان پر حملہ آور ہوئی اور انہیں صلح کی درخواست کرنا پڑی، چنانچہ خستہ و شکستہ حالت میں نہایت ذلیل ہو کر ۱۹ رجب ۶۱۹ مطابق ۸ ستمبر ۱۲۲۱ء کو انہوں نے مسلمان مصریوں سے صلح کر لی اور اپنی جانوں کی اسان کا پروانہ لے کر چلے گئے۔ اس حقارت سے چھٹا صلیبی معرکہ انجام پذیر ہوا۔

صلیبیوں کے واپس جاتے ہی بھائیوں میں باہمدگر جنگ چھڑ گئی۔ الملک المعظم نے ملک الکامل کو مصر سے بیدخل کرنے کے لئے جلال الدین بن علاؤ الدین خوارزم شاہ کی اعانت حاصل کی۔ دوسری جانب ملک الکامل نے فریڈرک ثانی، شہنشاہ جرمنی سے، جو پوپ کی مرضی کے خلاف، اپنے ذاتی کروسیڈ کی تیاری کر رہا تھا، مراسلت و مکاتبت شروع کی۔

الملك المعظم ذوالقعدة ۵۶۲ھ، مطابق اکتوبر نومبر ۱۱۶۷ء میں فوت ہو گیا، اور اُسکی جگہ اُسکا بیٹا الملك الناصر دمشق کا حاکم ہوا۔ اب اُس کے دونوں چچے کامل اور اس کے اُس کے خلاف متحد ہو گئے۔ انہوں نے ناصر سے دمشق چھین لیا اور اُس کے بجائے اسے ہران، عدیسہ اور رقہ کے تین شہر دیدئے۔

۵۶۲۹ھ - ۴ فروری ۱۲۲۹ء کو عنبرور ثانی الملك الامین (فریڈرک ثانی شاہ جرمنی) شام میں داخل ہوا۔ اُس کے اور کامل کے درمیان مراسلت ہوئی۔ آخر کار دونوں کے مابین دس سال چھ مہینہ اور دس دن کے لئے صلحنامہ ہو گیا جس کے مطابق بغیر جنگ و جدل کے القدس، بیت لحم، نزارت اور یافہ اور عکہ کے درمیان تمام شہر عیسائیوں کی نذر کردئے گئے۔ مسلمانوں کو صرف یہ رعایت دی گئی کہ ان شہروں کے اندر اپنے مذہبی معاملات اور عبادت کے لئے آزاد ہونگے۔ بیت المقدس میں مسجد عمر (رضی اللہ تعالیٰ عنہ) پر مسلمانوں کا قبضہ برقرار رکھا گیا۔ اس صلح پر نہ تو مسلمان راضی ہوئے اور نہ عیسائی۔ مسلمانوں کی مخالفت اس بنا پر تھی کہ اس کے باعث سلطان صلاح الدین کی تمام فتوحات بیکار ہو گئی تھیں اور ان فتوحات کے ذریعہ سے حاصل شدہ تمام مقبوضات عیسائیوں کے ہاتھ میں واپس چلے گئے تھے۔ عیسائی اس لئے ناراض تھے کہ مسلمانوں کو ان مقامات میں مذہبی آزادی دیدی گئی تھی، جو انہیں منظور نہ تھی۔ اس صلح کے بعد فریڈرک فوراً واپس جرمنی چلا گیا، جہاں پوپ کے حکم سے اس کا ملک برباد کیا جا رہا تھا۔

ملك الكامل کا انتقال ۲۱ رجب ۵۶۳ھ مطابق ۸ مارچ ۱۲۳۸ء کو ہوا، جس کے بعد مصر کے تخت پر اس نے اُس کے نو عمر بیٹے الملك العادل ابو بکر کو



بٹھایا۔ مگر ذوالقعدہ ۶۳۷ھ (۱۲۳۰ء) میں اس کے بھائی
الملك الصالح ایوب نے اسے معزول کر دیا اور خود شاہ
مصر بن گیا۔ اس نے سرکش فوجی ممالیک کی، جو اس
وقت مصر پر قابض تھے، طاقت کو توڑ دیا۔

۶۳۷ھ (۱۲۳۰ء) ہی میں ابونصر داؤد، والی ہران،
نے عیسائیوں سے القدس کو پھر چھین لیا اور اس کی
فصیلیں منہدم کروادیں۔

عباسی خلفاء مقتفی، مستنجد اور مستضیٰ کے دوران
خلافت میں خلیفہ کی سیاسی طاقت و وقار ممالک عراق،
زیرین میسوپٹیمیا، فارس، اہواز اور فرات و دجلہ کے ڈیلٹا
والے صوبے پر از سر نو قائم ہو گیا تھا۔ ان خلفاء کا
مذہبی تسلط اور اثر جمہور مسلمانوں پر اتنا زیادہ تھا
جتنا کہ واثق کے بعد سے اب تک نہ ہوا تھا۔ خلیفہ
مستضیٰ کا انتقال ۵۷۵ھ (۱۱۷۹-۸۰ء) میں ہو گیا اور اسکی
جگہ اس کا بیٹا ناصر خلیفہ ہوا۔*

* ”عربوں کی مختصر تاریخ“ صفحات ۳۳۸-۳۸۲

ابو العباس احمد الناصر لدين الله بن مستضى

۵ ۶۲۲	۵۵۷۵
۶۱۲۲۵	۶۱۱۷۹-۸۰

اس عباسی خلیفہ نے سینتالیس سال تک نہایت عمدگی و کامیابی سے خلافت کی۔ اپنے طویل زمانہ خلافت میں اس نے زبردست فوج تیار کی اور اپنی کھوئی ہوئی شان و شوکت خلافت کی بہت کچھ تجدید کی۔ وہ نہایت لایق اور کامیاب فرمانروا تھا۔ تمام ہمسایہ بادشاہ اس سے ڈرتے اور اس کی عظمت کے معترف تھے۔ اس کی سلطنت میں اس وقت بالکل امن و امان تھا جبکہ تمام ہمسایہ حکومتوں میں انتشار و بد امنی پھیلی ہوئی تھی۔ اس کی وفات ۶۲۲ھ (۶۱۲۲۵ء) میں ہوئی، جسکے بعد اس کا بیٹا ظاہر خلیفہ ہوا۔


(۳۵)

ابو نصر محبّد الظاهر باہر اللّٰہ بن ناصر

۵ ۶۲۲-۲۳

۶۱۲۲۵-۲۶

ظاہر عادل ، حلیم الطبع اور بخیر خلیفہ تھا ، اسکی خداترسی و عدل و انصاف نے عمر بن عبدالعزیز (رحمہ اللہ علیہ) کی یاد تازہ کردی تھی ۔ مگر افسوس کہ یہ نیک خلیفہ بمشکل ایک سال خلافت پر فائز رہ کر فوت ہو گیا ۔ اس کے بعد اس کا بیٹا مستنصر خلیفہ ہوا ۔ اسی خلیفہ ظاہر کا دوسرا بیٹا ابوالقاسم احمد ”المستنصر باللہ“ کے لقب سے پہلا عباسی خلیفہ مصر ہوا ۔



ابو جعفر منصور المستنصر بالله بن ظاہر

۵ ۶۳۰	۵ ۶۲۳
۶۱۲۳۲	۶۱۲۲۶

مستنصر ۱۳ رجب ۶۲۳ ھ مطابق ۱۰ جولائی ۱۲۲۶ء کو تخت خلافت پر بیٹھا۔ اس نے خلافت عباسیہ کا وقار قائم رکھا۔ تمام مؤرخین اس امر پر متفق ہیں کہ وہ بہادر، باوقار، عادل، بااقل اور متقی فرمانروا تھا۔ اس نے اپنی مملکت میں مدارس قائم کئے اور فوجی طاقت کو بڑھایا تاکہ تاتاریوں سے اپنا بچاؤ کر سکے۔

منگولیا یا چینی تاتار کا وسیع علاقہ، جو صوبہ فرغنے کی مشرقی سرحد سے لیکر امور تک پھیلا ہوا تھا، ایسے وحشی خانہ بدوش قبائل سے آباد تھا جنکے نام تو مختلف تھے مگر جو ایک ہی نسل اور قوم سے تعلق رکھتے تھے۔ مؤرخین نے بیان کیا ہے کہ یہ منگول یا تاتاری ہر قسم کا گوشت کھا لیتے، انکی عورتیں اپنے مردوں کے دوش بدوش لڑا کرتیں، قتل و خونریزی کے وقت انکی نظر میں عورت اور بچوں کی کوئی تخصیص نہ ہوتی، وہ عمیق و تیز رفتار دریا اپنے تیرتے ہوئے گھوڑوں کے عیال اور دمیں پکڑ کر پار کر جاتے، تھکنا اور ہمت ہارنا بالکل نہ جانتے، موت کی قطعی پروا نہ کرتے اور رحم کے نام سے بھی ناواقف تھے۔ بارہویں صدی عیسوی کے آخر میں تمام وحشی تاتاری (یا منگولی) قبائل چنگیز خاں کے جھنڈے کے نیچے متحد ہو گئے۔ چنگیز، جس کا اصل نام تیموجن تھا، ۱۱۵۵ء میں پیدا ہوا تھا۔ ۱۱۸۹ء میں وہ تمام

منگولوں یا تاتاریوں کا خاقان منتخب ہوا اور اسی تاریخ سے اس نے جنوب و مغرب میں اپنی فتوحات کا سیلاب رواں کر دیا۔ ۱۲۱۹ء تک اس نے چین اور تاتار کے ممالک فتح کئے۔ اس زمانے میں دنیائے اسلام پر کئی جدید حکمران خاندان مسلط تھے۔ ایران کی سلطنت سلجوقیہ ختم ہو چکی تھی۔ قریباً نصف صدی تک نہایت شان و شوکت کے ساتھ سلطنت کرنے کے بعد عظیم المرتبت سلطان سنجر ترکمانوں کے ایک باغی قبیلہ 'اوغز نامی' کے ہاتھوں شکست کھا کر مع اپنی ملکہ تہخان خاتون کے گرفتار ہو گیا تھا۔ ان باغی ترکمانوں نے، اپنے فرمانروا پر غیر متوقع فتح پانے کے بعد، مرو اور نیشاپور کو جلا ڈالا لیکن اس کی سلطنت کی مکمل تباہی تاتاریوں کے ہاتھ سے ہونی مقدر تھی۔ سلطان سنجر چار سال تک اوغز ترکمانوں کا قیدی رہا۔ جب قید میں اس کی بیوی مر چکی تو وہ وہاں سے فرار ہوا اور نیشاپور پہنچا، مگر جب اس نے اسے ایک ویرانہ پایا اور اپنی سلطنت کی تباہی و بد حالی دیکھی تو وہ اس قدر غمگین و دلریختہ ہوا کہ جلد ہی مر گیا۔ اس کے بعد اس کا ایک بھتیجہ طغرل نامی اس کا جانشین ہوا مگر وہ قتل کر دیا گیا اور سلطنت سلجوقیہ پر ایک درباری امیر نے قبضہ کر لیا۔ اس طرح ایران کی یہ عظیم الشان سلجوقی سلطنت ۵۵۲ھ (۱۱۵۷ء) میں ہمیشہ کے لئے ختم ہو گئی۔

۱۱۵۰ء (۵۴۵ھ) میں مشرقی افغانستان میں ایک جدید حکمران کا ظہور ہوا جس نے غزنویوں کی جگہ اپنی حکومت قائم کی اور پھر غزنویوں کا خاتمہ کر ڈالا۔ علاؤالدین حسین "جہانسوز"، بانی خاندان غوریہ نے ۵۵۰ھ (۱۱۵۵ء) میں غزنی کو جلا ڈالا اور سبکتگین کے اخلاف کو لاہور کو بھگا دیا، جہاں وہ کچھ عرصے تک مقامی طور پر حکمران رہے۔ مغرب میں سنجر کے مقابلے میں "جہانسوز"، کی ذرا بھی پیش نہ گئی، چنانچہ اس کی فتوحات کا سیلاب مشرق کی طرف بہ نکلا۔ ۱۱۵۶ء میں علاؤالدین کا

جانشین اس کا بیٹا سیف الدین ہوا، مگر وہ جلد رحلت کر گیا۔ اس کے بعد غوری حکومت پر اس کا چچیرا بھائی غیاث الدین فائز ہوا۔ ۵۶۹ھ (۱۱۷۳ء) میں غزنی باقاعدہ طور پر غوری سلطنت میں مدغم کر دیا گیا۔ ۵۷۱ھ (۱۱۷۵ء) میں غیاث الدین کے بھائی شہاب الدین [معزالدین محمد بن سام] غوری نے، جو مشرق میں غوری سپہ سالار تھا، ملتان فتح کیا، اور آخری غزنوی فرمانروا خسرو ملک کو ۵۸۲ھ (۱۱۸۷ء) میں بڑی حکمت سے گرفتار کر کے مروا ڈالا۔ ۱۱۹۳ء میں اسی شہاب الدین محمد غوری نے دریائے سراسوتی کے کنارے پر قابل یادگار میدان جنگ "تراین"، نامی میں ہندوستان کی متحدہ فوج کو شکست فاش دی، اور اسی روز سے مسلمان ہندوستان کے مازک بن گئے۔ ۵۹۹ھ (۱۲۰۳ء) میں شہاب الدین محمد غوری اپنے بھائی غیاث الدین کا جانشین اور اس کی جگہ غوری فرمانروا ہوا۔ ۶۰۲ھ (۱۲۰۶ء) میں شہاب الدین کے قتل ہونے پر، لاولد ہونے کے باعث، ہندوستان کا بادشاہ اس کا مملوک (غلام) قطب الدین ایبک ہوا، جس نے ۱۲۰۶ء سے ۱۲۱۰ء تک سلطنت کی۔ شہاب الدین محمد غوری کا دوسرا غلام ایلدوز نامی غزنی کا حکمران ہوا۔ ایبک کے بعد اس کا بیٹا ابوالمظفر آرام بادشاہ ہوا، مگر ایک سال کے اندر ہی اس کا بہنوئی شمس الدین التمش اسکو معزول کر کے خود بادشاہ بن بیٹھا۔ التمش نے ہندوستان پر ۱۲۱۰ء سے ۱۲۳۵ء تک پچیس سال سلطنت کی۔ وہ ہندوستان کا پہلا مسلمان بادشاہ تھا، جسے خلیفہ بغداد نے حکمرانی کی سند بھیجی تھی۔ التمش کے اخلاف ہندوستان کی سلطنت پر ۱۲۶۵ء تک قابض رہے۔ ۶۳۴ھ (۱۲۳۶ء) میں سلطان التمش کی بیٹی رضیہ سلطانہ، اپنے باپ کی وصیت کے مطابق، ہندوستان کی پہلی فرمانروا خاتون ہوئی، جس نے ۱۲۳۹ء تک سلطنت کی۔ وہ ایک بغاوت کے فرو کرنے کے سلسلے میں گرفتار ہو گئی اور ہنود کے ہاتھ سے شہید ہوئی۔

تاتاری قیامت برپا ہونے کے وقت موصل پر زنگی خاندان کی حکومت باقی نہ رہی تھی۔ آخری اتابک موصل، نورالدین ارسلان شاہ، نے اپنا معصوم بچہ مسعود اپنے وفادار مملوک بدرالدین لولو کی حفاظت میں چھوڑا تھا۔ اس مسعود کا انتقال ۱۲۱۸ء میں ہوا، اور اس کے بعد ہی اس کا بیٹا بھی فوت ہو گیا۔ اس کے بعد غلام بدرالدین لولو موصل کا اتابک ہوا، اور اس منصب پر ۳ سال تک فائز رہا، حتیٰ کہ تاتاری آپہنچے۔

۳۷-۱۲۳۵ء میں منگولوں نے پہلی مرتبہ ایشیائے کوچک پر یورش کی۔ اس وقت روم (قونیہ) کے تخت پر سلطان سلیمان سلجوقی کے اخلاف میں ساتواں فرمانروا علاؤالدین کیقباد متمکن تھا۔ ۶۴۱ھ (۱۲۴۳-۴۴ء) میں تاتاریوں نے کیقباد کے بیٹے اور جانشین غیاث الدین کیخسرو کو شکست دی، اسے خراج ادا کرنے پر مجبور کیا، اور اس کے دربار میں اپنا ایک ریزیڈنٹ قائم کیا جو ”پروانہ“ کہلاتا تھا۔

۶۳۸ھ (۱۲۴۰-۴۱ء) میں، جیسا کہ بیان ہو چکا ہے، ملک الصالح ایوب مصر کا بادشاہ ہوا۔ وہ آہستہ آہستہ شام پر بھی قابض ہو گیا اور وہاں کے ایوبی حکمران اس کے ماتحت ہو گئے۔ اسی زمانے میں محمد خوارزم شاہ کے فوجی، تاتاریوں سے اپنی جانیں بچا کر، شام کے ملک میں داخل ہوئے اور بدامنی پھیلانے لگے۔ ملک الصالح ایوب بڑی مشکل سے ۶۴۴ھ (۱۲۴۶-۴۷ء) میں ان پر قابو پاسکا۔

جب ملک الصالح شام کی ابتری کو درست کرنے میں مصروف تھا، اس وقت ۶۴۷ھ (۱۲۴۹-۵۰ء) میں فرینکس نے آٹھویں صلیبی جنگ کا آغاز کر دیا۔ اس عیسائی لشکر کا رہنما لوئی نہم شاہ فرانس تھا۔ لوئی نے دمیطہ (مصر) پر قبضہ کر لیا اور وہیں مقیم ہو گیا۔ نجم الدین الملک الصالح ایوب کا انتقال ۱۵ شعبان ۶۴۷ھ مطابق ۲۳ نومبر ۱۲۴۹ء کو بمقام منصورہ دس سال کی سلطنت کے بعد ہوا۔ وہ بڑا زبردست اور ہردلعزیز بادشاہ تھا۔ اسی نے

”بحری مملوک“، فوج تیار کی تھی۔ ایوب نے ایک بیٹا الملک المعظم توران شاہ نامی چھوڑا، جو اس وقت شام کی سرحد پر تھا۔ ایوب کی ملکہ شجرالدر نامی نے، جو تاریخ اسلام میں نہایت بہادر اور لائق خاتون گذری ہے * اس وقت تک اپنے شوہر کی وفات کو پوشیدہ رکھا جب تک کہ عمائدین و امراء نے توران شاہ کی اطاعت و وفاداری کا حلف نہ لے لیا۔ نجم الدین الملک الصالح ایوب کی وفات کی خبر سنکر صلیبی افواج دمیٹھ سے باہر نکلیں تاکہ مصر کو فتح کر لیں، مگر فرینکس کو سخت شکست ہوئی اور شاہ فرانس لوئی نہم مع اپنے امراء کے مسلمانوں کے ہاتھ میں گرفتار ہو گیا۔ بعد ازاں شجرالدر نے فدیہ لے کر اسے چھوڑ دیا۔ توران شاہ نالائق شخص تھا، اس نے بجائے ممنون ہونے کے شجرالدر سے بد سلوکی شروع کر دی۔

توران شاہ ”برجی مملوک“، فوج کو زیادہ عزیز رکھتا تھا، جسے وہ عراق سے ساتھ لایا تھا۔ اس رقابت کے باعث وہ مصری ”بحری مملوک“، فوجیوں کے ہاتھ سے ۵۶۳۸ میں مارا گیا، جن سے وہ اچھا سلوک نہ کرتا تھا اور جنہوں نے اس کی ماں شجرالدر کو ”المستعصمۃ الصالحۃ الملکۃ المسلمین عصمت الدنیا والدین ام الملک المنصور خلیل“، کے خطابات سے مصر کے تحت حکومت پر بٹھایا۔ ** شجرالدر کا اتابک العساکر (سپہ سالار افواج) معزالدین ایبک ”چاشنی گیر“، تھا۔ کچھ عرصے کے بعد اس ایبک نے شجرالدر کو معزول کر دیا اور ۱۲۵۰ء میں خود شاہ مصر بن گیا۔ مگر مصری امراء مطمئن نہ ہوئے، چنانچہ انہوں نے

* شجرالدر ملک صالح ایوب کی کنیز تھی۔ پھر اس کی ملکہ کی حیثیت سے بیوہ ہو کر مصر کی حکمران ہوئی۔ اس کا لڑکا خلیل چھ سال کا ہو کر فوت ہو گیا تھا۔ وہ ام خلیل کی کنیت سے سلطانہ تسلیم کی گئی تھی۔ توران شاہ اس کا سوتیلا لڑکا تھا۔

** شجرالدر کے نام کا خطبہ پڑھا گیا اور اس کا مکہ ڈھالا گیا۔ ایبک سے نکاح ہونے کے بعد بھی شجرالدر ہی مصر کی اصلی حکمران رہی۔

۰ اگست ۱۲۵۰ء کو الملک الکامل کے ایک نو عمر پر پونے موسیٰ نامی کو ملک الاشرف کے لقب کے ساتھ ایک کا شریک سلطنت بنا دیا۔ اس وقت الناصر یوسف ثانی دمشق و حلب بلکہ دراصل تمام ملک شام کا بادشاہ تھا۔ خلیفہ کی مداخلت و سفارش سے الناصر یوسف اور ایک کے مابین ایک صلحنامہ ہو گیا، جسکی رو سے ۶۵۱ھ، ۱۲۵۳ء میں دریائے اردن تک کا ملک مصریوں کو دیدیا گیا۔ ۶۵۲ھ، ۱۲۵۴-۵۵ء میں ایک نے مصر کے تخت پر مکمل قبضہ کر لیا اور شجرالدر سے نکاح کر لیا۔ الملک الاشرف کو جان بچا کر یمن کو بھاگ جانا پڑا۔ الملک الاشرف موسیٰ خاندان ایوبی کا آخری حکمران تھا، جسکے نام کا خطبہ مصر میں پڑھا گیا۔ ایک نے بحری ممالیک پر سختیاں شروع کیں، جنکے باعث وہ سب شام کو فرار ہو گئے، اور الناصر اور ایک کے درمیان از سر نو جنگ چھڑ گئی۔ خلیفہ نے پھر مداخلت کی اور ابکی جو صلح ہوئی اسکی رو سے الناصر کی حدود سلطنت مصری سرحد پر العاریش تک وسیع ہو گئیں۔ اسکے دو سال کے بعد ایک مارا گیا* سوتاپے کے حسد کے باعث شجرالدر نے ایک سے ناراض ہو کر سلطان حلب سے شادی کی درخواست کی تھی۔ اسی نے اپنے مملوکوں سے ایک کو قتل کروایا تھا۔ پھر ایک کی دوسری بیوی نے اپنے غلاموں سے شجرالدر کو قتل کروا دیا تھا۔ اور اسکا بیٹا نورالدین علی "الملک المنصور" کے خطاب کے ساتھ مصر کا بادشاہ ہوا۔ ایک کے انتقال کے بعد خلیفہ نے الملک الناصر یوسف کو سند سلطانی عطا کی۔ ہر چند کہ الناصر فرات سے لیکر سرحد مصر تک کل ملک شام کا مالک تھا، مگر اب بھی ان حدود کے اندر ایوبی خاندان کے متعدد دیگر افراد اپنی چھوٹی چھوٹی املاک اور ریاستوں پر فایز تھے۔ جسوقت تاتاری یلغار وہاں پہونچا، حمص پر شیرکوه کے ایک پوتے الملک الاشرف

* "عربوں کی مختصر تاریخ" صفحات ۳۸۳-۳۹۵

موسوی کی حکومت تھی۔ ۱۲۴۸ء میں ناصر نے حمص آس سے چھین لیا تھا، اور اسکے بجائے آسے تیل باشر کا ضلع دیدیا تھا۔ مگر تاتاریوں نے آکر اشرف کو دوبارہ حمص کی حکومت دلوائی اور آسے شام میں اپنا نائب مقرر کیا۔ — سلطان صلاح الدین اعظم (رحمہ اللہ علیہ) نے حاما کا شہر اور علاقہ اپنے جنگجو بھتیجے الملک المظفر تقی الدین عمر کی جاگیر میں دیا تھا، اور وہ اب تک اسی کی اولاد کے قبضے میں تھا۔ تقی الدین عمر کا بیٹا الملک المنصور محمد اول صلیبیوں کے خلاف لڑائیوں میں بڑا نام پیدا کرچکا تھا۔ اسکا پوتا المنصور محمد ثانی آسوقت حاما کا حاکم تھا جبکہ تاتاریوں نے شام کو پامال کیا تھا۔ اسکا بھتیجہ الملک الموید عماد الدین اسماعیل، والی حاما، ”ابوالفدا“ کے نام سے مشہور مؤرخ اسلام ہوا ہے۔ — کراک اور شوبک سلطان صلاح الدین اعظم (رحمہ اللہ علیہ) کے بھائی سیف الدین ابو بکر الملک العادل کی اولاد کی حکومت میں تھے۔ جس وقت تاتاری یہاں نمودار ہوئے، اس وقت اس علاقہ پر الملک العادل کا پر پوتا الملک المغیث تقی الدین عمر حاکم تھا۔ — شام کے علاوہ ایوبی خاندان کے افراد سلطان صلاح الدین کی میسو پیٹیمیا کی مقبوضات کے بعض حصوں پر بھی قابض و متصرف تھے۔ ان میں سے ایک میافارقین کے علاقہ کا حکمراں تھا، جو الملک العادل کے ایک بیٹے کی اولاد میں تھا۔ جب ہلاکو نے اس علاقے کو پامال کیا، اس وقت اس خاندان کا ایک شخص ملک کامل نامی یہاں حکومت کر رہا تھا، اور تاتاریوں کے ہاتھ سے شہید ہوا۔

خلیفہ المستنصر کا انتقال ۱ جمادی الثانی ۶۴۰ھ مطابق ۵ دسمبر ۱۲۴۲ء کو ہوا۔ اس کے بعد آس کا بیٹا مستعصم بنی عباس کا سینتیسواں اور آخری خلیفہ ہوا۔

(۳۷)

ابو احمد عبد اللہ المستعصم بالله بن المستنصر

۵ ۶۵۶ ۵ ۶۴۰

۶۱۲۵۸ ۶۱۲۴۲

المستعصم بنی عباس کا ایک نہایت ناکارہ و نالایق خلیفہ تھا۔ اسی کے ساتھ خاندان و خلافت بنی عباس 'بغداد' کا خاتمہ ہو گیا۔ اس کے زمانے میں حنفیوں اور حنبلیوں، سنیوں اور شیعوں میں سخت تنازعات برپا ہوئے۔ شیعہ آبادی اس وقت بغداد کے مضافات میں کرخ کے مقام پر تھی۔ مستعصم نے نہایت بیوقوفی یہ کی کہ فوج کا بڑا حصہ توڑ ڈالا۔ اس وقت وزیر سلطنت مویدالدین محمد بن علقمی نامی ایک شیعہ تھا۔ اسی غدار نے تاتاریوں کو عراق آنے اور بغداد فتح کرنے کی دعوت دی۔ چنگیز خانی سلطنت کا مالک اس وقت منگوخاں تھا، جس کی جانب سے اس کا بھائی ہلاکو ایران میں نائب السلطنت تھا۔ ہلاکو، اسماعیلی باطنی طاقت کو فنا کرنے اور بحر خزر کے جنوب میں علاقہ 'رودبار' میں آن کے تمام قلعے تسخیر اور مسمار کرنے کے بعد ربیع الاول ۶۵۵ھ (۶۱۲۵۷ء) میں بغداد کی طرف اپنی ٹڈی دل تاتاری فوج کے ساتھ روانہ ہوا۔ چالیس روز تک محصور رہنے کے بعد خلیفہ مستعصم نے ۴ صفر ۶۵۶ھ (۶۱۲۵۸ء) کو مدافعت ختم کر دی اور خود مع اپنے بھائی اور دو بیٹوں کے تاتاری کیمپ میں حاضر ہوا۔ دوسرے دن صبح ہی سے ہلاکو نے بغداد کی تباہی اور اہالیان بغداد کے قتل کا حکم دیدیا۔ وحشی تاتاریوں نے عورتوں، بچوں اور بوڑھوں کو یکساں طور پر روند کے مار ڈالا۔ عصمت مآب خواتین کی سڑکوں اور چوراہوں

پر عصمت دری ہوئی اور وہ کنیزوں کی طرح فروخت کی گئیں۔ آرٹسٹک اور ادبی جواہر پارے، جو بے شمار خلفاء اور حکمرانوں نے یکے بعد دیگرے جمع کئے تھے، چند گھنٹوں کے اندر تباہ کر دئے گئے۔ تین روز تک بغداد کی سڑکوں پر انسانی خون پانی کی طرح بہتا رہا، اور دریائے دجلہ میلوں تک سرخ ہو گیا۔ چھ ہفتوں تک بغداد میں لوٹ مار، قتل و غارتگری، بربادی و تباہ کاری، عصمت دری و درندگی کا یہی عالم رہا۔ بارونق محل، عظیم الشان مساجد، مقدس خانقاہیں اور مزارات سب جلا کر خاکستر کردئے یا گرا کر زمین سے ملا دئے گئے۔ اسپتالوں میں مریض اور کالجوں میں پروفیسر اور طلبا موت کے گھاٹ اتار دئے گئے۔ قبروں میں سے مردے اکھاڑ کر نکالے اور جلائے گئے۔ زبردست کتب خانوں کی بے شمار نایاب کتابیں جلائی یا دجلہ کے پانی کی نذر کردی گئیں۔ غرضیکہ پانچ سو سال سے اس خوبصورت شہر بغداد میں جو کچھ جمع تھا، سب فنا ہو گیا۔ خلیفہ مستعصم کو چوتھے روز مع اسکے بیٹوں، بھائیوں، تمام عزیزوں اور امراء کے نہایت بے عزتی و بے رحمی سے مار ڈالا گیا۔ بنی عباس کے معدودے چند افراد کسی طرح بچ نکلے۔ شہر بغداد جو کبھی علوم و فنون کا مرکز، اسلامی ثقافت کا مستقر اور عربوں کی تہذیب و تمدن کا گہوارہ تھا، ہمیشہ کے لئے برباد و تباہ ہو گیا۔ اس کی بیس لاکھ آبادی میں سے بمشکل چند ہزار نفوس زندہ و سلامت بچ سکے۔ ”جہاں کشا“ کے مصنف جوینی نے، جو چنگیز خانی مؤرخ ہے، تاتاریوں کے ان مظالم کا اقبال کیا ہے۔

بغداد تباہ کرنے کے بعد، وحشی تاتاری دریائے فرات پار کر کے میسو پٹیمیا میں داخل ہو گئے اور وہاں قتل و غارتگری شروع کر دی۔ انہوں نے عدیسہ، ہران، نسیبین، اور حلب کے عظیم الشان شہر چشم زدن میں تباہ و برباد کر دیئے اور وہاں کی آبادیوں کو تہ تیغ کر ڈالا۔ جزیرہ کا پورا صوبہ صفر رہ گیا۔

مطابق جنوری ۱۲۶۰ء میں ان کے ہاتھوں ویران ہو گیا۔ وہاں سے انہوں نے مغرب کی طرف رخ کیا حتیٰ کہ وہ ۱۵ رمضان ۶۵۸ھ (۱۲۶۰ء) کو فلسطین میں نزاریتھ کے قریب عین الجالوت نامی شہر پر حملہ آور ہوئے۔ یہاں عظیم المرتبت سلطان بیبرس نے، جو بعد ازاں مصر کا بادشاہ ہوا، ان خونخوار وحشیوں کو سخت شکست دی اور ان کی بڑی تعداد کو قتل کر دیا۔ بیبرس بے بھاگتے ہوئے تاتاریوں کا تعاقب کیا اور حاب کے آس پار تک انہیں نکل کے شام اور میسوپٹیمیا کے صوبے منگولی درندوں سے پاک و صاف کر دئے۔ ۲۵ رمضان ۶۵۸ھ (۳ ستمبر ۱۲۶۰ء) کو سیف الدین محمود قطوزی نامی فوجی جنرل نے ایبک کے بیٹے کو تخت و تاج سے محروم کر دیا اور خود مصر کا بادشاہ بن بیٹھا۔ مگر عین الجالوت کی فتح کے بعد ہی قطوز قتل کر ڈالا گیا، اور سلطان بیبرس اکتوبر ۱۲۶۰ء (۵۶۵۸ھ) میں "المنک الظاہر" کے لقب کے ساتھ شاہ مصر ہوا۔*

دو سال تک (۵۸-۶۵۷ھ - ۶۰-۱۲۵۹ء) دنیائے اسلام میں لامرکزیت رہی اور خلافت کا منصب خالی رہا۔ آخر کار الملک الظاہر سلطان بیبرس، شاہ مصر، نے خلافت کی تجدید کی اور بنی عباس کے ایک شہزادے ابوالقاسم احمد بن ابونصر محمد الظاہر بامر اللہ، خلیفہ بغداد، کو "المستنصر باللہ" کے لقب سے ۱۳ رجب ۶۵۹ھ مطابق ۱۲ مئی ۱۲۶۱ء کو قاہرہ میں بلا کر پہلا خلیفہ بنی عباس مصر بنا دیا۔ خود بیبرس، شاہ مصر، اور قاضی القضاة تاج الدین نے نئے خلیفہ کے ہاتھ پر بیعت کی۔ اس کے نام کا خطبہ پڑھا گیا اور اس کے نام کا سکہ ڈھالا گیا۔ مگر عباسی خلافت قاہرہ (مصر) کبھی ایک روحانی اعزاز و منصب سے زیادہ اہمیت حاصل نہ کر سکی اور ہمیشہ شاہان مصر کے ماتحت رہی۔ سولہویں صدی عیسوی میں سلطان سلیم اعظم عثمانی ترک فاتح، نے آخری عباسی خلیفہ قاہرہ سے یہ روحانی

* "عربوں کی مختصر تاریخ" (انگریزی) صفحات ۳۵۶-۳۰۱

اعزاز بھی حاصل کر لیا اور اس وقت سے خلافت کا منصب استحقاق عثمانی ترکوں میں منتقل ہو گیا، اور مستقر خلافت قاہرہ (مصر) سے قسطنطنیہ (یورپی ترکی) کو چلا گیا۔

جیسا کہ بیان ہو چکا ہے، مصر میں دولت ایوبی کے خاتمہ کے بعد ۶۴۸ ھ (۱۲۵۰ء) میں ”بحری مملوک“ کی حکومت قائم ہو گئی تھی۔ حملہ تاتار کے وقت اس خاندان کے پہلے فرمانروا معزالدین ایبک چاشنی گیر کے قتل ہو جانے کے بعد اسکا نو عمرو لڑکا الملک المنصور نورالدین علی تخت سلطنت پر بیٹھا اور جنرل سیف الدین محمود قطوزی، جو بعد میں الملک المظفر سیف الدین کے لقب سے معروف ہوا، ملک منصور کا اتالیق ہوا۔ تاتاریوں کے سیل بلا سے گھبرا کر امراء مصر نے ۶۵۸ ھ (۱۲۶۰ء) میں اسے بادشاہ بنادیا۔ مصری فوج اور تاتاریوں کے مابین عین الجالوت (فلسطین) کے مقام پر جو جنگ ہوئی اس میں تاتاری کمانڈر کتبغا قتل ہوا اور مصری کمانڈر رکن الدین بیبرس بندوقدار کی فتح ہوئی، جس نے منگولوں کا تعاقب کر کے انہیں ملک شام کی سرحد سے باہر نکال دیا۔ اس کے بعد الملک المظفر سیف الدین محمود قطوزی اور رکن الدین بیبرس بندوقدار میں بگڑ گئی اور قطوزی قتل کر دیا گیا۔ چنانچہ اکتوبر ۱۲۶۰ء (۶۵۸ ھ) میں بیبرس ”الملک الظاہر“ کے لقب سے مصر کا بادشاہ ہوا۔ الملک الظاہر رکن الدین بیبرس بندوقدار کا عہد سلطنت مصر کی اسلامی تاریخ میں نہایت ممتاز ہے۔ سلطان بیبرس پہلے الملک المظفر سیف الدین محمود قطوزی کا چاؤش تھا۔ وہ نہایت بلند اخلاق، مدبر، بہترین سپہ سالار، پابند شرع، عدل گستر و رحمدل فرمانروا ہوا ہے۔ اگرچہ ہلاکو نے فرقہ باطنیہ کا زور بالکل توڑ دیا تھا مگر ان کا خاتمہ نہیں ہوا تھا۔ الملک الظاہر کے عہد میں انہوں نے پھر سر اٹھایا اور شورش برپا کی۔ چنانچہ اس نے ان کا قتل عام کیا اور شام میں ان کے تمام قلعے اور پناہ گاہیں فتح کر لیں۔ آخر کار یہ موذی و منحوس طبقہ ہمیشہ

کے لئے نیست و نابود ہو گیا۔ اس کے علاوہ تاتاریوں نے شام پر پھر یورش کی، چنانچہ سلطان بیبرس نے ان کے مقابلے کے لئے امیر قلاؤن کو بھیجا جس نے منگول وحشیوں کو شکست دی اور شام سے نکال باہر کیا۔

۵۶۷۰ء میں تاتاریوں نے ہلاکو کے لڑکے ابقا خاں کی قیادت میں عراق عجم پر پھر حملہ کیا۔ سلطان بیبرس خود مقابلہ کے لئے پہنچا۔ لڑائی سخت گھمسان اور خونریز ہوئی۔ آخر کار مسلمانوں کی فتح ہوئی اور تاتاری جان لیکر بھاگ نکلے۔ — سلطان صلاح الدین یوسف اعظم (رحمہ اللہ علیہ) کے بعد صلیبیوں نے شام کے جن علاقوں پر قبضہ جمالیا تھا، ملک ظاہر (۶۴۰-۶۶۳ء میں) دو سال تک برابر ان کے ساتھ لڑتا رہا اور آخر کار شام کے ایک ایک شہر سے انہیں نکال کر دم لیا۔ پھر ۶۶۶ء میں آس نے فلسطین کے صلیبیوں پر حملہ کیا اور انطاکیہ و مرقیہ تک تمام علاقہ فتح کر لیا۔ پھر آس نے تاتاریوں سے بغداد بھی چھین لیا، آس کے بعد قیساریہ کو منگولی تسلط سے آزاد کیا۔ یہ تمام فتوحات سلطان بیبرس نے ۶۷۰ء تک مکمل کیں۔ ملک ظاہر بیبرس کا عہد حکومت مسلمانوں کے لئے نہایت مبارک تھا اور دنیا نے اسلام کی خوش نصیبی تھی کہ آسے ایسے نازک دور میں ایسا جامع الکمال رہنما میسر آ گیا، جس نے اپنی چھوٹی سی سلطنت اور محدود ذرائع کے باوجود تاتاری سیلاب کو روکا، صلیبیوں کی طاقت کو توڑا اور باطنی فرقہ کا مکمل استیصال کیا اور اس طرح اسلام کی وہ عظیم الشان خدمت کی جس کی تعریف ناممکن ہے۔ بیبرس کہنے کو غلام تھا مگر در حقیقت اس پر عباسی خاندان کے اکثر خلفاء قربان کئے جاسکتے ہیں*۔

۶۶۷ء میں جب سلطان بیبرس حج بیت اللہ سے مشرف ہوا تو تمام کعبہ کو آسنے خود اپنے ہاتھ سے عرق گلاب سے دھویا۔ پھر مدینہ طیبہ پہنچ کر روضہ اقدس کی زیارت کی۔

* "مسلمانوں کا عروج و زوال" صفحات ۹۸-۱۱۰

آس نے مزار مبارک کے چاروں طرف ایک کٹھرا بنوایا۔ آج تک موجود ہے۔ آس نے محکمہ عدالت میں یہ جدت کی کہ ائمہ اربعہ میں سے ہر ایک امام کے مسلک کا الگ الگ ایک قاضی مقرر کیا۔ وہ صدقات و خیرات بکثرت کرتا اور ماہ رمضان میں جگہ جگہ فقراء و مساکین کے لئے بڑے بڑے مطبخ کھلواتا جہاں ان کے افطار و سحر کے لئے نوع بنوع کھاتے تیار کئے جاتے تھے۔ آس نے بڑی بڑی جائدادیں اس لئے وقف کی تھیں کہ ان سے غریبوں اور محتاجوں کی تکفین و تدفین کا انتظام ہو۔ یہ مبارک سلطان فتح قیساریہ کے بعد دمشق میں مقیم تھا کہ وہیں بیمار ہو کر محرم ۶۷۶ھ میں فوت ہو گیا۔

الملك الظاهر بیبرس کے بعد بھی تاتاریوں کی شورشیں برابر جاری رہیں۔ چانچہ ۶۸۰ھ میں ہلاکو کے دو بیٹوں ابقا خاں اور منگو تیمور نے پھر شام پر بڑے زور شور سے لشکر کشی کی۔ اس وقت ”بحری مملوک“ سلسلے کا پانچواں فرمانروا الملك المنصور سيف الدين قلاؤن مصر کا بادشاہ تھا۔ آس نے حمص کے قریب ۱۴ رجب کو تاتاریوں کا مقابلہ کیا۔ غضب کا رن پڑا، جس میں مسلمانوں کی فتح ہوئی، منگو تیمور مارا گیا اور ابقا خاں شکست کھا کر حمدان چلا گیا۔ یہاں اس کے بھائی نیکو دار خاں اوغلان نے اسے زہر دیکر مار ڈالا اور خود تخت حکومت پر بیٹھا۔ اس نے اسلام قبول کیا اور اپنا نام احمد خاں رکھا۔ مسلمان ہونے کے بعد تاتاریوں نے مصریوں سے بھائی چارہ قائم کیا اور عہد نامہ صلح پر دستخط کئے۔ اب بادشاہ احمد خاں کی ترغیب سے تاتاری جووق در جوق اسلام قبول کرنے لگے، حتیٰ کہ قویلائی قآن کے پوتے اندہ سلطان نے بھی، جو خطا کا حاکم تھا، اپنی ڈیڑھ لاکھ تاتاری فوج کے ساتھ اسلام قبول کر لیا۔ خدا کی عجیب و غریب شان ہے کہ جو تاتاری پچاس سال تک

اسلام اور مسلمانوں کو تباہ و برباد کرتے رہے، وہ اب خود اسلام کے حلقہ بگوش ہو کر دینی سرفرازی میں کوشاں ہوئے۔ *

جس طرح دو صدی بعد ۵۸۵ء میں محمد فاتح کے حملے کے وقت قسطنطنیہ میں رومی اور یونانی اس بحث میں مصروف تھے کہ حضرت عیسیٰ (علیہ السلام) نے فلاں وقت جو کھانا حواریوں کی معیت میں کھایا تھا اس میں روٹی خمیری تھی یا فطیری، اور اسی بحث نے محمد فاتح کے لئے قسطنطنیہ کی فتح کے دروازے کھول دیے، اسی طرح حملہ تاتار کے وقت شیعہ اور سنی مسئلہ خلافت و امامت پر باہم طاقت آزمائی کر رہے تھے۔ خلافت کے اختلاف کو پانچ صدیاں گذر چکی تھیں، لیکن شیعوں اور سنیوں کی باہمی تلخیاں امتداد زمانہ کے ساتھ برابر ترقی کرتی جاتی تھیں۔ ایام عشرہ میں شیعہ اگر امام حسین (رضی اللہ تعالیٰ عنہ) کے ماتم میں مجالس کرتے تھے، تو سنی حضرت مصعب بن زبیر (رضی اللہ تعالیٰ عنہ) کے ماتم میں انہی تاریخوں میں یوم غم مناتے تھے۔ شیعہ ”عید غدیر“ مناتے تھے، تو سنیوں نے بھی ۵۳۸۹ء سے ”یوم غار“ کی عید منانی شروع کر دی تھی۔ خلیفہ مستعصم کا وزیر مویدالدین ابن علقمی شیعہ تھا اور شیعوں کی جا و بیجا طرفداری کرتا تھا۔ ادھر خلیفہ کا بیٹا، شہزادہ ابوبکر، سنیوں کی جماعت میں پیش پیش رہتا تھا۔ شیعوں نے ایک مرتبہ بغداد کے اندر شارع ابن ابی عوف کو لوٹا، سنی عورتوں کی بیحرمتی کی اور سیکڑوں سنیوں کو مار ڈالا، تو سنیوں نے بھی انتقاماً کرخ کو تباہ کر ڈالا، جس میں ترک سپاہیوں تک نے حصہ لیا۔ مویدالدین ابن علقمی جو پہلے ہی سے ہلاکو خاں سے خلیفہ کے خلاف سازش و ساز باز میں مصروف تھا، اس واقعہ سے بے حد برا فروختہ ہوا اور ہلاکو کو دارالخلافت پر جلد حملہ کرنے

* ”مسلمانوں کا عروج اور زوال“ صفحات ۱۰۹-۱۱۰

کی دعوت دی۔ اسی بد بخت غدار نے خلیفہ کو کھنڈر میں مار ڈالا۔

شیخ نصیرالدین طوسی، مصنف ”اخلاق ناصری“ جیسا محقق و عالم بھی تاتاریوں کے ہاتھ سے دنیائے اسلام کی تباہی میں برابر کا شریک تھا۔ اُس نے بھی ابن علقمی کے خلاف اپنی ذاتی رنجش کی بنا پر ہلاکو خاں کو بغداد پر حملہ کرنے کے لئے آمادہ کیا۔ نصیرالدین طوسی نے، جس زمانے میں وہ ابو منصور محتشم، حاکم قہستان (گورنر منجانب شاہان اسماعیلیہ) کی ملازمت میں تھا، المستعصم باللہ کی شان میں قصیدہ لکھ کر بغداد بھیجا تھا۔ مگر وزیراعظم سلطنت مویدالدین محمد ابن علقمی نے اسے از راہ رقابت امیر موصوف کے پاس اپنے خط کے ساتھ واپس کر دیا تھا۔ جس پر امیر موصوف نے ناراض ہو کر شیخ کو قید کر کے قہستان سے قزوین کو بھیج دیا، جہاں علاؤالدین محمد باطنی اسماعیلی فرقے کا بادشاہ حکمران تھا۔ جب اسماعیلی باطنیوں کے آخری بادشاہ رکن الدین نے ہلاکو خاں کی اطاعت قبول کر لی تو نصیرالدین طوسی نے ہلاکو خاں کو بغداد پر حملہ کرنے کے لئے آمادہ کیا۔

مؤرخ اسلام کی حیثیت سے علامہ ابن خلدون کا مرتبہ کتنا بلند ہے، لیکن خاص اُس وقت جبکہ دمشق کی سرزمین مسلمانوں کے خون سے لالہ زار بنی ہوئی تھی اس بیباک و حق گو مؤرخ کی غیرت و خودداری نے تیمور لنگ کے دربار میں، جو اُس نے فتح دمشق کی خوشی میں آراستہ کیا تھا، جا کر اس کے سامنے تحائف پیش کرنے اور سجدہ تعظیمی ادا کرنے کو گوارا کر لیا۔ — سلطان سلیم شاہ سوری کے عہد میں شیخ مخدوم الملک تمام ہندوستان کا شیخ الاسلام تھا۔

لیکن اس نے اپنے استبداد و جور سے مردان حق کی زندگی تنگ کر رکھی تھی — تیرھویں صدی میں ترکی میں سلطان سلیم نے جب اپنی افواج کو مغربی آلات حرب سے مسلح کرنا شروع کیا تو اسی طرح کے ایک اور شیخ الاسلام عطاء اللہ آفندی نامی نے اس کے اس فعل کی سخت مخالفت کی اور اس کو بدعت قرار دیا۔ جدید فوجی تنظیم اور مغربی آلات حرب کو ”تشبہ بالنصارى“ سے تعبیر کیا گیا۔ آخر کار اسی جرم کی پاداش میں سلطان سلیم کو معزول ہونا پڑا۔ مصطفیٰ کمال نے اسی قسم کے علماؒ سو کے خلاف جہاد کیا تھا۔ انہیں حالات کے پیش نظر ”فوز الکبیر“ میں شاہ ولی اللہ صاحب نے صحیح فرمایا ہے کہ ”اگر احبار یہود کی حالت دیکھنی چاہتے ہو تو آجکل کے مسلمان علماؒ کو دیکھ لو، اور اگر عیسائیوں کا نقشہ کھینچنا چاہتے ہو، تو آجکل کے مشائخ کے سامنے بیٹھ کر کھینچ لو۔“

شیخ سعدی کے ممدوح ابوبکر بن سعد زندگی کی اسلام دشمنی ملاحظہ ہو کہ وہ خلیفہ مستعصم کے خلاف ہلاکو خاں کی مدد کے لئے اپنے بیٹے کی سرکردگی میں بغداد کو فوج روانہ کرتا ہے اور پھر بغداد کی تباہی اور خلیفہ کی شہادت کے بعد ہلاکو خاں کے پاس مبارکباد کے لئے سفارت بھیجتا ہے۔ شیخ سعدی بغداد کی تباہی اور خلیفہ مستعصم کی شہادت کے حادثہؒ جانکہ پر تو بیحد متاثر و مغموم ہوتے ہیں۔ ع

آسماں را حق بود گر خون بیارد بر زمین
بر زوال ملک مستعصم امیر المومنین

لیکن حیرت ہے کہ ان جیسا حق گو بزرگ ابو بکر بن سعد کی اسلام دشمنی پر ایک لفظ لکھنے کی بھی جرات نہیں کرتا، بلکہ اسی مرثیہؒ بغداد میں آپ اس کے متعلق توصیفی اشعار رقم فرماتے ہیں اور اس کو ”خسرو صاحبقران“ اور ”غوث زمان“،

کے القاب سے یاد فرماتے ہیں۔ صرف یہی نہیں بلکہ شیخ نے
جانشین ہلاکو خاں کے مقرر کردہ گورنر انگیانو تک کی مدح
میں قصیدہ لکھا۔ ع

خسرو عادل امیر نامور انگیانو خسرو عالی تبار

آخر زمانے میں علامہ اقبال (رحمہ اللہ علیہ) نے ایسے علما اور
انکے جمود و پست اخلاقی کی مذمت کی ہے۔ *

تبصرہ بر خلافت عباسیہ، بغداد

عباسیوں کے انحطاط و فقدان اقتدار اور ان کے وجوہات پر کافی لکھا جاچکا ہے۔ اس دور کا سب سے بڑا قابل فخر کارنامہ یہ ہے کہ اس میں مسلمانوں نے اسلامی علوم و فنون کی تدوین کی اور دوسری زبانوں سے علوم فلسفہ و حکمت کے تراجم کئے، نہ صرف تراجم بلکہ ان علوم کے مسائل پر روشن دماغی کے ساتھ غور و خوض کر کے ان پر تنقید کی، ان کے معائب و اسقام کو طشت از بام کیا، اور مختلف علوم و فنون کی تدریس و اشاعت کے لئے مکاتب و مدارس بلکہ یونیورسٹیاں قائم کیں، نیز علما کے گرانقدر وظائف اور مشاہرے مقرر کئے۔ علمی کاموں کے علاوہ صنعت و حرفت، فن تعمیر اور شعر و ادب کو بھی بہت ترقی ہوئی۔ مرد تو مرد عورتیں بلکہ باندیاں تک اس زمانے میں شعر و ادب کا بہت ستھرا اور شستہ مذاق رکھتی تھیں۔ علوم و فنون کی یہ ترقی، اور شعر و ادب کی گرم بازاری مسلمانوں میں ان کی دماغی بلند پروازی اور ذہنی ثقافت و عروج کا سبب تو ضرور ہوئی، لیکن اس سے اسلامی عقائد کی سادگی و راسخ العقیدتی کو صدمہ عظیم پہنچا، اور یونانی علوم و فنون کی گرم بازاری نے خالص اسلامی افکار کو ایسی کاری ضرب لگائی کہ مسلمان عقیدہ و خیال کی وحدت سے کٹ کر ایک نہایت خطرناک قسم کی دماغی لامرکزیت میں مبتلا ہو گئے۔ فلسفہ اور دوسرے یونانی علوم کے مطالعہ سے مسلمانوں کے دینی عقاید میں تذبذب پیدا ہوا اور لا دینی کو ترقی ہوئی۔ نیز شرعی اور الہیاتی مسائل کے متعلق مسلمانوں کا طریق فکر بدل گیا اور وہ ایک نئے انداز سے اسلامی عقائد و افکار پر غور کرنے لگے۔ یہ نیا انداز فکر اس

طریق فکر سے مغائر تھا جو قرآن مجید نے اپنے مخصوص اسلوب بیان اور طریق استدلال کے ذریعہ مسلمانوں میں پیدا کیا تھا اور جسکی وجہ سے ان میں ما بعد الطبیعیاتی حقائق کا اذعان اس درجہ پختہ ہو گیا تھا کہ اس کو کوئی طاقت متزلزل نہیں کر سکتی تھی۔ مثلاً قرآن انسان کے ضمیر و وجدان کو بیدار کر کے خدا کے وجود اور اسکی صفات کا یقین پیدا کرتا ہے اور فلسفیانہ دلائل کی مو شگافیوں میں نہیں الجھاتا۔ وہ انسان کو خدا کے وجود اور اس کی صفات کا جو یقین دلاتا ہے اس کے لئے وہ وہی طریق استدلال اختیار کرتا ہے جس سے ایک معصوم بچہ اپنے ماں باپ کے ماں باپ ہونے کا یقین رکھتا ہے، محض ان کی شیفگی و گرویدگی، شفقت و رافت کے باعث، حالانکہ اسے اپنے والدین کے تعلقات زنا شوئی کا علم نہیں ہوتا۔ یہی طریقہ فطری ہے اور اس راہ سے انسان جس چیز کا یقین پیدا کرے گا اس پر اعمال صالحہ کی بنیاد قائم ہو سکیگی، جن کے بغیر کوئی مدنیت مدنیت کاملہ نہیں بن سکتی۔ یہی وجہ ہے کہ قرآن نے جہاں کہیں منکروں اور کافروں کی جہالت کا ذکر کیا ہے، ان کے متعلق یہ نہیں کہا کہ ان لوگوں کے دماغوں میں عقل نہیں ہے، بلکہ ان کے قلوب کے سر بمہر ہونے کا ماتم کیا ہے۔ بہر حال، یہ ہے وہ طریق فکر جو قرآن نے مسلمانوں میں پیدا کیا اور جس سے ان میں عقیدہ و عمل کی استواری پیدا ہوئی۔ اسی کا نتیجہ تھا کہ عہد صحابہ و تابعین میں مسلمان خدا کی نسبت صرف اسقدر جانتے اور اس پر ایمان کامل رکھتے تھے کہ خدا خالق کائنات ہے، ازلی و ابدی ہے، اور اس کی ذات تمام صفات حسنہ کا مجموعہ ہے۔ لیکن عہد بنی عباس میں جب یونانی فلسفہ کا زور ہوا تو مسلمانوں نے خدا کے وجود کی نسبت بھی ایک دوسرے زاویہ سے سوچنا اور غور کرنا شروع کر دیا۔ وجود کی طرح خدا کی صفات کی

نسبت بھی بڑی بڑی مو شکافیاں کی گئیں، مثلاً صفات خداوندی کی حقیقت کیا ہے؟ یعنی اگر علم بغیر معلوم کے نہیں ہوسکتا، تو جب خدا کے سوا کوئی شے بھی موجود نہ تھی، اس وقت خدا کیونکر علیم ہوگا؟ پھر خدا کی ذات و صفات سے قطع نظر دیگر مسائل میں بھی اسی طرح کی نکتہ سنجی و دقیقہ رسی کی گئی۔ مثلاً یہ کہ بندہ اپنے افعال کا خود خالق ہے یا نہیں؟ انسان مجبور محض ہے یا مختار مطلق؟ قرآن مخلوق ہے یا غیر مخلوق؟ اگر مخلوق ہے تو پھر وہ اللہ کا کلام کیونکر ہوا؟ اور اگر غیر مخلوق ہے تو اس میں شان حدوث کیوں پائی جاتی ہے؟ وحی کیونکر نازل ہوئی؟ خدا کے بولنے کی حقیقت کیا ہے؟ اس کا دیدار ممکن ہے یا نہیں؟ دوزخ کا عذاب ابدی ہے یا غیر ابدی؟ رسول مقبول (صلی اللہ علیہ وسلم) کی معراج جسمانی تھی یا روحانی؟ غرضیکہ شریعت اسلام کا کوئی نظری یا عملی مسئلہ ایسا نہیں تھا جسکو اس عہد میں فلسفہ و عقل کی کسوٹی پر پرکھنے کی کوشش نہ کی گئی ہو۔ آخر نتیجہ یہی ہوا کہ مسلمانوں میں دماغی پراگندگی و ذہنی انتشار پیدا ہو گیا، افکار و آراء کے مختلف اسکول قائم ہو گئے بلکہ صحیح معنی میں مسلمان ایک نوع کے بحران دماغی میں مبتلا ہو کر عقیدہ و خیال کی کمزوری و ابتری کا مکمل طور پر شکار ہو گئے۔

فلسفہ و علم کلام

فلسفہ و مذہب کے امتزاج سے علم کلام کی بنیاد پڑی، جس کے معنی یہ تھے کہ کسی شرعی حقیقت پر ایمان لانے کے لئے صرف قرآن و حدیث کا بیان کافی نہیں بلکہ اس کی صحت کا فتویٰ فلسفہ کی بارگاہ سے بھی ملنا چاہئے۔ اس بنا پر شروع شروع میں علماء اسلام نے علم کلام کی شدید مخالفت کی، جن

میں امام شافعی رحمہ اللہ علیہ اور علامہ جلال الدین سیوطی رحمت اللہ علیہ وغیرہ پیش پیش تھے۔ مگر جب انہوں نے دیکھا کہ دربار خلافت کی سرپرستی کے باعث یہ سیلاب نہیں رکتا اور اسلامی عقائد و افکار کی بنیادیں متزلزل ہونے لگیں، تو مجبوراً انہیں بھی اس طرف رخ کرنا پڑا۔ عارف رومی رحمت اللہ علیہ نے کیا خوب فرمایا ہے کہ۔ ع

”پائے استدلالیاں چوبیں بود“

حضرت علی رضی اللہ تعالیٰ عنہ فرمایا کرتے تھے کہ ”اگر دین کا دار و مدار قیاس (عقل) پر ہوتا تو باطن خف (چرمی موزہ) پر مسح کرنا ظاہر خف پر مسح کرنے سے اولیٰ ہوتا۔“، خلافت عباسیہ میں جو گمراہیاں پھیلیں ان کا سرچشمہ یہی امر تھا کہ اس دور میں علوم عقلیہ کی گرم بازاری کے باعث دین کو عقل کے مطابق کرنے کی کوشش کی گئی، حالانکہ، بقول مولانا محمد قاسم نانوتوی رحمہ اللہ علیہ، اصل یہ ہے کہ ”عقل کی کوئی بات دین کے خلاف نہیں ہونی چاہئے۔“، گویا یہ پہلے ہی تسلیم کر لیا گیا کہ عقل سراسر بے قصور، بے خطا و مکمل ہے۔ امام غزالی، ابن رشد، امام ابن تیمیہ اور امام رازی وغیرہ ایسے اجلہ علمائے اپنے مضبوط دلائل و براہین کے ذریعہ فلسفہ کے ان فاسد اثرات کا تدارک کیا۔ خلاصہ یہ ہے کہ مسلمانوں میں جو گمراہیاں پیدا ہوئیں ان کا سرچشمہ دو چیزیں تھیں۔ ایک حکومت و سلطنت کا فاسد نظام، شخصی بادشاہت، آمریت و ملوکیت، جسکی داغ پیل بنو امیہ کے ہاتھوں پڑی، دوسری علوم و فنون عقلیہ کی گرم بازاری، جسکی سرپرستی کا شرف بنو عباس کو حاصل ہے۔*

چہاز رانی

دجلہ، فرات اور خلیج فارس کے قرب کے باعث، عہد عباسیہ

* ”مسلمانوں کا عروج اور زوال“ صفحات ۷۸-۷۹

میں مشرق کی بحری تجارت اور آمد و رفت کو بہت فروغ ہوا۔ ۱۵۲ھ میں منصور نے دجلہ کے ساحل پر بغداد آباد کیا، تو اس شہر کا ہر قصر و محل ایک نہر بن گیا۔ بغداد دجلہ و فرات کے درمیان گویا ایک جزیرہ ہے۔ اس کے مشرق میں دجلہ اور اس کے مغرب میں فرات ساری دنیا کے گھاٹ ہیں۔ عہد عباسیہ میں عربوں میں تجارتی ذوق و شوق پہلے سے زیادہ ترقی کر گیا۔ اس کی وجہ یہ تھی کہ عربوں کو بنو امیہ کی حکومت میں جو کشوری و لشکری مناصب حاصل تھے، وہ بنو عباس کے عہد میں ان سے چھنتے گئے۔ پہلے کشوری عہدوں پر ۱۳۳ھ سے اہل فارس نے قبضہ کیا، اور عربوں کے ہاتھوں میں صرف لشکری خدمات رہ گئیں۔ بعد کو، معتصم کے عہد میں، ۲۱۸ھ کے بعد لشکری مناصب ترکوں کو منتقل ہو گئے۔ اس لئے تجارت کے سوا حصول دولت کا کوئی اور معزز راستہ ان کے لئے نہ رہا۔

بنو امیہ کے جانشین کی حیثیت سے سندھ پر عباسیوں نے قبضہ کیا اور سندھ اور بصرے کے درمیان بدستور بحری آمد و رفت لگی رہی۔ ۶۰-۱۵۹ھ میں، خلیفہ مہدی عباسی کے زمانے میں، عربوں نے گجرات کے سواحل پر بحری حملہ کیا۔ خلیفہ بغداد کا سندھ سے تعلق اس کے سو برس بعد تک بھی رہا، مگر کوئی نئی بحری فتح انہوں نے نہ کی، بلکہ عرب رفتہ رفتہ ان علاقوں میں صرف بحری تاجر کی حیثیت سے رہ گئے۔ عراق و عرب کے بندرگاہوں سے ان کے جہازات خلیج فارس، بحر ہند، بحر چین، بحر احمر اور بحر حبشہ میں آتے جاتے تھے۔ بحر روم میں ٹیونس، جو بنی امیہ کے زمانے سے بحری جنگی جہازوں کا مرکز تھا، بنو عباس نے بھی اس کو قائم رکھا، کہ رومیوں کی روک تھام کے لئے اس کی بیحد ضرورت تھی۔ یہیں سے ان کے بیڑے بحر روم کے جزیروں اور فرانس اور اٹلی کے بندرگاہوں پر حملے کرتے تھے اور آخر ۲۱۲ھ میں جب بنو اغلب شمالی افریقہ میں بنو عباس کی نیابت کر رہے تھے، تو قاضی اسد بن فرات نے انہی

جنگی جہازوں کو لیکر سسلی (صقلیہ) پر کامیاب فوج کشی کی، اور سنہ ۵۴۶ء تک عرب صقلیہ پر حکمران رہے۔ اس زمانے میں صقلیہ اور شمالی افریقہ کے سواحل عرب جہازوں کی بازی گاہ تھے، اور اسکندریہ تک جہازوں کی قطار لگی رہتی تھی، مگر بحر ہند و حبش و چین میں وہ صرف تاجر رہ گئے تھے۔ اس زمانے کے مشہور اسلامی بندرگاہ بصرہ، ابلہ، عدن، بحرین، هرمز، جدہ، جبار اور قلزم تھے۔

مجمع الجزایر شرق الہند میں عربوں کی جہازی آمد و رفت صدیوں تک اتنی رہی کہ ان میں سے اکثر جزیروں میں ان کی مستقل آبادیاں قائم ہو گئیں اور ان کی بدولت یہاں اسلام کی بڑی اشاعت ہوئی۔ مالدیپ سے لیکر جاوا، سماترا تک اور وہاں سے فلپائن تک ان کا اثر پھیلا۔ ان جزیروں کی تہذیب، تمدن و ترقی میں عرب جہاز رانوں اور بحری عرب تاجروں کا بڑا حصہ ہے۔ یہاں تک کہ چند صدیوں کے بعد یہاں اسلامی ریاستیں قائم ہو گئیں۔ خصوصیت کے ساتھ حضر موتی عربوں کے یہ مرکز بن گئے اور آج بھی حضارہ کی آبادی یہاں اچھی خاصی ہے۔ ہند میں عرب تاجروں اور سیاحوں کے اصلی مرکز گجرات اور سندھ کے علاقے تھے۔ چیمور، کھمبائٹ اور بھروچ میں ان کی آبادیاں تھیں۔ عرب جہاز ران شمالی و شرقی افریقی سواحل میں جنوبی افریقہ تک گردش کرتے تھے اور جزیرہ زنجبار اور مدغاسکر میں چوتھی صدی ہجری کے شروع میں عربوں کی نو آبادیاں قائم تھیں۔ یہی وہ سواحل ہیں جہاں پرتگالی جہاز رانوں اور واسکوڈی گاما کی ملاقات دسویں صدی ہجری میں عرب جہاز رانوں سے ہوئی اور ان سے ان کو ہندوستان کا پتہ ملا۔ عمان کے عربوں کی آمد و رفت اور بحری اقتدار نویں صدی ہجری میں ان سواحل میں اتنا ترقی کر گیا تھا کہ وہ عمان کی سلطنت کے اجزاء بن گئے اور زنجبار مدت تک سلاطین عمان کے زیر حکومت رہا، حتیٰ کہ اہل یورپ نے انہیں وہاں سے بے دخل کر دیا۔

بنو عباس کی حکومت بحر روم میں شام کے سواحل سے لیکر شمالی افریقہ میں جبل الطارق تک تھی۔ روسیوں کے حملوں کا خطرہ انکو برابر لگا رہتا تھا، اس لئے بنو امیہ نے شام کے سواحل پر صور میں جہاز سازی کا جو کارخانہ قائم کیا تھا، اس کو انہوں نے بھی قائم رکھا، لیکن متوکل باللہ نے ۵۲۴ء میں اسے صور سے عکہ کو منتقل کر دیا۔

۵۲۹۶ء میں شمالی افریقہ میں عبیدی فاطمیوں کی زور دار حکومت قائم ہوئی، جو صقلیہ، مصر اور شام سب پر رفتہ رفتہ چھا گئی۔ اس حکومت کے قیام کے لئے بحری ترقی ضروری تھی۔ چنانچہ فاطمیوں نے ٹیونس کے قدیم کارخانہ جہاز سازی کو بہت ترقی دی۔ شمالی افریقہ اور صقلیہ کے مشہور اسلامی بندرگاہ مسینا، بجایہ، سبتہ، مہدیہ اور دمیاطہ تھے۔*

اقتدار خلافت

حجاج ثقفی کے زمانے سے شامی عرب سلطنت کے تمام اعلیٰ مناصب کے گویا اجارے دار بن بیٹھے تھے، مگر جب بنی امیہ کا زوال ہوا تو ان کا یہ اجارہ ٹوٹ گیا اور ان کی جگہ آہستہ آہستہ غیر عرب مسلمانوں، بالخصوص ایرانیوں اور پھر ترکوں نے لے لی۔ بین الاقوامی و نسلی مساوات نے اسلام اور اسلامی سلطنت کو بیحد تقویت بخشی۔ اسی کا نتیجہ تھا کہ خلفاء عباسیہ کا دنیا نے اسلام پر روحانی تسلط اور عباسی خلافت کا کم و بیش اقتدار پانچ صدیوں سے بھی زیادہ عرصے تک قائم رہا۔ حلیفہ منصور اس خلافت کا موسس حقیقی تھا۔ اسی نے عباسی خلافت کی سیاسی مشینری ڈھالی تھی۔ مامون کے زمانے میں حکومت شخصی سے بڑی حد تک دستوری شکل میں تبدیل ہو گئی، جبکہ ایک مجلس شوریٰ کے قیام سے اجماع الامت کے نظریے پر عمل کیا گیا۔ یہ مجلس شوریٰ فرمانروایان بنی بویہ،

* ”عربوں کی جہازرانی“ صفحات ۶۳-۸۹

سامانیوں، سلجوقیوں اور ایویوں کے زمانوں میں قائم رہی اور سلطان صلاح الدین نے بھی اسے برقرار رکھا۔ امین کو چھوڑ کر بنی عباس کے ابتدائی آٹھ خلفاء نہایت کامیاب حکمران تھے۔ خلفاء مہدی، رشید، مامون، معتصم اور آخر میں ناصر لدین اللہ بڑے لایق و باخبر فرمانروا ہوئے۔ مگر اقتدار خلافت کے زوال کے ساتھ صوبجاتی گورنر اپنے مقام پر خود مختار و مطلق العنان ہو بیٹھے، اور ان کے درباروں میں صرف سفراء خلافت رہ گئے۔ نیشاپور، مرو، موصل اور دمشق وغیرہ اس کی مثالیں ہیں۔ الپ ارسلان، ملک شاہ، نورالدین محمود اور صلاح الدین وغیرہ سلاطین کے ہاں یہ سفراء موجود تھے۔ اس کے جواب میں ہر سلطان و آزاد حکمران کا ایک ایلیچی یا نمائندہ ”شحنہ“ کے نام سے دربار خلافت میں متعین تھا۔

ابتدائی عباسی خلفاء جدید فتوحات و لشکر کشی کے مقابلے میں اپنی سلطنت کے استحکام اور اندرونی نظام کی طرف زیادہ مائل تھے۔ بالائی مصر، دیلم اور کابل وغیرہ ممالک پر لشکر کشی وہاں کے سرکش قبائل کی بیخ کنی کے لئے، اور بازنطینی عیسائیوں سے مسلسل لڑائیاں ان کی اسلامی علاقے پر متواتر تاخت و تاراج و عہد شکنی کے باعث کی گئی تھیں۔ اس وقت کے عباسی نظام سلطنت اور موجودہ زمانے کے کسی متمدن و مہذب ملک کے نظام حکومت میں زیادہ فرق نہیں ہے۔ ترکی سلطنت کی طرح عباسی سلطنت میں بھی تمام لشکری و کشوری (سول) مناصب مسلمان، یہودی، عیسائی، مجوسی اور ہندو مسیح کے لئے یکساں طور پر کھلے ہوئے تھے۔

صوبہ جات

خليفة منصور کے زمانے میں مختلف صوبوں کے گورنر محض ملازم سمجھے جاتے تھے، نہ کہ ان صوبوں کے مالک و جاگیردار۔ (۱) صحرائے لیبیا کے اس پار مغربی افریقہ مع جزیرہ صقلیہ کے

ایک صوبہ تھا ، اور پہلے عباسی خلیفہ سفاح کے عہد میں اسکا گورنر عبدالرحمان بن حبیب تھا ۔ (۲) صوبہ مصر کا گورنر اس وقت ابو اعیون تھا ۔ ان کے علاوہ حسب ذیل صوبے تھے :-

(۳) جزیرہ (میسو پٹیمیا) ، آذربائجان اور آرمینیا ، (۴) مدینہ منورہ ، مکہ معظمہ اور یمامہ (یعنی مغربی و وسطی عرب) ، (۵) یمن یا جنوبی عرب ، (۶) کوفہ اور اس کے مضافات (یعنی دریائے فرات کی وادی سواد نامی) ، (۷) بصرہ مع دجلہ و فرات کے ڈیلٹا کے ، بحرین اور عمان ، (۸) عراق عجم ، خراسان اور ماوراء لنہر ، (۹) سندھ اور پنجاب ، (۱۰) اہواز اور جنوبی ایران ، (۱۱) علاقہ موصل ، اور (۱۲) شام مع فونیقی ساحلی علاقہ کے ۔ بعد ازاں سفاح نے فلسطین کو شام سے جدا کر کے ایک علیحدہ صوبہ بنادیا ۔ خلیفہ ہارون رشید نے شام اور سلیسیا کے شمالی کوہستانی سرحدی علاقہ کو میسو پٹیمیا اور قنیسیرین کی گورنری سے جدا کر کے عواصم کے نام سے ایک علیحدہ صوبہ بنادیا ۔ طرسوس (سلیسیا میں) اس اہم صوبے کا صدر مقام تھا ، جسکی تعمیر و قلعہ بندی خلیفہ ہارون رشید نے کروائی تھی ۔ اپنے دادا منصور کی طرح ہارون رشید کو بھی نئے شہر بنانے اور بسانے کا بہت شوق تھا اور اس نے طرسوس کے علاوہ اڈانہ ، مرانش وغیرہ جدید شہر آباد کئے تھے ، اور انہیں قلعہ بند کیا تھا ۔

رئیس الرؤسا

وزیر سلطنت سیاہ و سپید کا مالک ہوتا تھا، مگر جب خلافت کو زوال ہوا تو وزارت کی اہمیت بھی جاتی رہی، اور اسکی جگہ ”امیرالامراء“ نے لیلی۔ ابوسلمہ عباسی سلطنت کا پہلا اور سفاح کا وزیر تھا۔ آل بویہ کے عروج کے زمانے میں ’وزیر‘ بھی انہیں کے زیر تسلط آگیا تھا، اور خلیفہ کے ماتحت صرف ایک سیکریٹری رہ گیا تھا، جسے ”رئیس الرؤسا“ کہا جاتا تھا۔

پھر جب سلجوقی سلاطین کے زمانے میں خلافت کے اچھے دن واپس آنے لگے تو وزارت بھی خلیفہ کے ماتحت آگئی اور ”رئیس الرؤسا“ کا منصب بھی وزیر ہی کے لئے مخصوص ہو گیا۔ خلیفہ القائم کے زمانے میں وزیر علی بن احمد بن مسلمہ کا خطاب ”رئیس الرؤسا“ تھا۔ ایک اہم منصب ”استادالدار“ کا تھا، جو محل کا محافظ و منتظم ہوتا تھا۔ کمزور خلفاء کے زمانوں میں امیرالامرا ہی ”استادالدار“ بھی ہوتا تھا۔ خلیفہ المستنجد کے زمانے میں اعضدالدین عبداللہ ابن المظفر اور اسکے بعد اسکا بیٹا عمادالدین عبدالفارغ محمد، ”رئیس الرؤسا“ کا ”پوتا“ ”استادالدار“ تھے۔

سلطان

”سلطان“ کا خطاب پہلے یہاں خلیفہ واثق نے شناس کو عطا کیا تھا۔ جو ترک عساکر کا کمانڈر تھا۔ یہ لقب آل بویہ کے زمانے تک پھر نہ سنا گیا، حتیٰ کہ ان کا عروج ہوا اور انہیں ”سلطان“ کے نام سے پکارا گیا۔ مگر اس معاملے میں بنی بویہ کی کوئی خصوصیت نہ تھی۔ یہ خطاب بڑے بڑے مجاہد و فاتحین اسلام مثلاً محمود غزنوی، طغرل، الپ ارسلان، ملک شاہ، صلاح الدین (رحمت اللہ علیہ) وغیرہ کو بھی ملا ہے۔ ”سلطان“ کے علاوہ ”ملک“ کا لقب بھی خلیفہ کی جانب سے عطا ہوتا تھا اور سب سے پہلے یہ سلطان نورالدین محمود بن زنگی کو دیا گیا تھا (یعنی ”الملك العادل“)

وزارت

عہد عباسیہ میں وزارتیں دو قسم کی ہوئیں، ایک تو ’وزارت التفویض‘ جسکے اختیارات غیر محدود تھے، دوسری ’وزارت التفیض‘ جسکے اختیارات محدود تھے۔ خلفاء السفاح، منصور اور مہدی کے زمانوں میں ثانی الذکر وزارت قائم تھی،

لیکن ہارون الرشید اور مامون کے وزیر جعفر برمکی اور فضل بن سہل اول الذکر قسم کے وزیر تھے۔ عباسی خلفاء کے بعض وزیر غیر مسلم بھی ہوئے ہیں۔ بنی بویہ میں اعضدالدولہ وزیر نصر بن ہارون تھا۔ فاطمی خلفائے مصر کے متعدد وزراء یہودی اور نصرانی ہوئے۔ عہد عباسیہ کے بعض نہایت معروف وزراء حسب ذیل تھے :-

منصور کے وزراء ابوایوب المرینی اور ربیع بن یونس، الرشید کا وزیر جعفر برمکی، مامون کے وزیر فضل اور حسن، مقتدی اور القائم کا وزیر فخرالدولہ بن طاہر، المقتدی کا وزیر رداوری، مستنجد کا وزیر ابن حبیرہ، طغرل بیگ کا وزیر العامد الکندوری، الپارسلان اور ملک شاہ کا وزیر نظام الملک، اور سلطان صلاح الدین اعظم (رحمت اللہ علیہ) کا وزیر القاضی الفاضل۔

محکمہ جات

جس طرح عثمانی سلطنت ترکی کی حکومت 'الباب العالی' کہلاتی تھی، اسی طرح عباسی خلیفہ کی حکومت 'ال دیوان العزیز' کے نام سے مشہور تھی، جس کے ماتحت حسب ذیل محکمے قائم تھے :-

'دیوان الخراج'، - 'دیوان الداعیہ'، - دیوان الذمام، -
 'دیوان الجند'، - 'دیوان الموالی و الغلمان'، - 'دیوان البرید'، -
 دیوان الذمام النفقات، - 'دیوان الرسائل'، - 'دیوان التوقیہ'، -
 'دیوان النظر فی المظالم'، - 'دیوان الاحداث والشرط'، - اور
 دیوان العطاء، - غیر مسلموں کی نگرانی کیلئے علیحدہ محکمہ قائم تھا، جس کا افسر 'کاتب الجہازیہ' کہلاتا تھا۔ اسلامی اسپین میں اسی منصب کا نام 'کاتب الذمام' تھا۔ ان کے علاوہ کچھ اور محکمے بھی تھے، مثلاً 'دیوان المقاطعات'، اور دیوان الاکریحہ، وغیرف عباسی خلفاء کی محکمہ زراعت پر خاص توجہ تھی اور مزارعین کی فلاح ہمیشہ ان کے پیش نظر رہتی تھی۔ سلطنت میں

آپاشی کیلئے جابجا نہرین، تالاب اور کنوئیں بنائے گئے تھے۔ ملک میں ہر جگہ مقامی حکومت خود اختیاری قائم تھی۔ تجارت، صنعت و حرفت کو فروغ دینے کی کوشش جاری تھی۔ بڑے دریاؤں میں تجارتی جہازوں کی کوئی روک ٹوک نہ تھی۔ اور مجموعی حیثیت سے رعایا خوش حال و فارغ البال تھی۔ سامان باریداری و رسل رسائل بیشتر اونٹوں پر جاتا تھا، اور پیغامبری کیلئے، خصوصاً جنگوں میں، کبوتر استعمال کئے جاتے تھے۔ درجات کے لحاظ سے سب سے اونچا منصب وزیر کا تھا، پھر 'حاجب' کا، پھر محکموں کے حکام اعلیٰ کا، پھر قاضی القضاة کا، پھر محافظ فوج کے کمانڈر کا، پھر سیکریٹریوں کا وغیرہ وغیرہ۔ 'حاجب' کا عہدہ نہایت بااثر تھا۔ خلیفہ مقتدی کے عہد میں اس اہم منصب پر تاج الرؤسا ابو غالب الاسپاغی فائز تھا۔ اسلامی اندلس میں حاجب کی حیثیت کسی طرح وزیر سے کم نہ تھی۔ اسکے بعد ایک اور نہایت بااثر عہدہ 'صاحب الشرط' کا تھا۔ بغداد کا صاحب الشرط کسی طرح ایک صوبے کے گورنر سے رتبے میں کم نہ تھا۔ مامون کے زمانے میں جنرل طاہر خراسان کا گورنر مقرر ہونے سے پہلے بغداد کا صاحب الشرط تھا۔ پھر 'محتسب' کا نمبر آتا ہے جسکے ماتحت میونسپل پولس ہوتی تھی، اور جسکا رونا رندان آزادہ رو ہمیشہ رویا کرتے تھے۔ خلیفہ مہدی نے اس غیر شاعرانہ منصب کی بنا رکھی تھی۔ اس زمانے میں تجار کا اپنا ایک ادارہ بھی تھا جسے 'دیوان الشوری' کہا جاتا تھا اور جو 'الرئیس التجار' کے ماتحت تھا۔ سلطنت عباسیہ کے مشہور شہر قاہرہ، دمشق، حلب، موصل، بغداد، کوفہ، بصرہ، القدس، انطاکیہ، طرابلس، بیروت، عدیسہ، بلخ، سغد، سمرقند، ہرات، بخارا، خوارزم، رے، ہمدان اور نیشاپور تھے۔ سلطنت میں جا بجا کاروان سرائیں بنی ہوئی تھیں اور ہر سال بدویوں سے محفوظ رکھتے کیلئے حجاج کے ہر قافلہ کے ساتھ ایک امیر الحج مقرر ہوتا تھا۔ خانہ بدوش قبائل کی نگرانی کیلئے ایک 'امیر العرب' متعین تھا۔

عدل کا محکمہ نہایت اہم سمجھا جاتا تھا جو بغداد کے قاضی القضاة کے ماتحت تھا۔ اس محکمہ کی آخری اپیل محکمہ ”الديوان عن نظرفى المظالم“ میں ہوتی تھی جسکی صدارت خود خلیفہ یا سلطان کیا کرتا تھا۔ مگر باقاعدہ ہائی کورٹ پہلے پہل سلطان نورالدین محمود زنگی نے قائم کی، جسے ”دارالعدل“ کہا گیا۔

صنعت و حرفت

سلطنت کی معدنیات سے بھی فائدہ اٹھایا جاتا تھا۔ اُس زمانے میں لوہا خراسان کی کانوں سے حاصل کیا جاتا تھا، سیسہ اور چاندی کرمان کی کانوں سے، سنگ مر مر اور چینی مٹی تبریز سے اور نمک اور گندھک شمالی ایران سے۔ بصرہ میں شیشہ اور صابن کی صنعت ترقی پر تھی۔ خلیفہ معتصم نے متعدد کارخانے قائم کئے تھے جنکی خاطر مصر سے کاریگر منگائے گئے تھے۔ زری، ریشم اور قالین سازی وغیرہ کا کام ایرانی شہروں میں ہوتا تھا۔ دراصل ایران، عراق اور شام کے ممالک اسلامی صنعت و حرفت کے مرکز تھے۔ کوفہ کا ریشم، خزستان کا سوتی کپڑا، تسطر اور کورکب کے قالین اور سوس کی ساٹن تمام دنیا میں مشہور تھی۔ سوسن گرد اونی اور دیگر مختلف قسم کے گرم اور روئی دار کپڑوں کی ساخت کے لئے معروف تھا۔ خراسان کے کمبل قزرون کی ململ، شامی آٹنہ اور دھات کے برتن مشہور تھے۔ اہواز اور فارس کے علاقے شکر سازی کے لئے مخصوص تھے۔

ذرائع آمدنی

سلطنت عباسیہ کے ذرائع آمدنی حسب تھے :- ارضی مالگزاری، عشر، زکوٰۃ، صدقات، کانوں اور چراگاہوں کی آمدنی کا پانچواں حصہ، جزیہ، چنگی، نمک اور مچھلی پر ٹیکس، بازار ٹیکس، کارخانوں پر ٹیکس، سواریوں اور اسباب نشاط پر ٹیکس اور

درآمد پر ٹیکس۔ مالگزاری ۱/۲ تھی، جو تین حصوں میں منقسم تھی، محاسبہ، مقاسمہ اور مقاطعہ۔ عربوں کا مالی سال ایرانی شمسی سال کے مطابق تھا، کیونکہ قمری سال سے موسموں کا حساب ٹھیک نہیں بیٹھتا تھا۔ چنانچہ ملک شاہ سلجوقی نے یہ سال ۱۲ مارچ سے شروع کیا تھا۔ سلطنت عباسیہ کے زمانے میں زراعت کی ترقی، تجارت، صنعت و حرفت کے فروغ، اور رعایا کی خوشحالی کے باعث آمدنی وافر تھی۔ ہارون رشید کے زمانے میں سلطنت کی آمدنی ۲ کروڑ ۲ لاکھ درہم اور ۴ لاکھ دینار سالانہ تھی۔ سامون الرشید کا روزانہ خرچ چھ ہزار دینار تھا۔

قلعہ جات

شمالی بازنطینی سرحد کی زبردست قلعہ بندی کی گئی تھی، جہاں طرسوس، ادانہ، مسیسیہ، مراٹشس، ملاشیا، حدات، زبطرہ، اور لاؤدیشیا میں حفاظتی افواج متعین کی گئی تھیں۔ ملکہ زبیدہ نے اسکندرون کی دو بارہ تعمیر کی تھی۔ یونانی بازنطینی حملہ آوروں اور کپردوں اور ارمینیوں سے محفوظ رکھنے کیلئے سلیسیا، فریجیا، کپادوسیہ، جارجیا، آرمینیا اور ماوراءالنہر وغیرہ سرحدی علاقوں کو قلعہ بند کیا گیا تھا اور پورے پورے قبائل دور دراز مقامات سے لاکر یہاں بسائے گئے تھے۔ ایشیائے کوچک کا چپہ چپہ صدیوں کی مسلسل جنگ و خون ریزی کے باعث انسانی خون سے سینچا ہوا ہے۔

اصطلاحات

اس زمانے میں ”السیفیہ“ کی اصطلاح سرحدی یورش کے لئے استعمال ہوتی تھی جو سالانہ تھی۔ ”رباط“ سرحدی قلعہ کو کہتے تھے۔ ”مرتضیکیہ“ مستقل باقاعدہ فوج کا نام تھا اور ”متتاویہ“ والنثیر فوج کا۔ پیدل فوج ”حریبہ“ کہلاتی تھی۔ اور تیر انداز ”رامیہ“۔ آگ لگانیوالی فوج ”نقاتین“ کے نام سے

پکاری جاتی تھی۔ دس ہزار فوج کا سردار ”امیر“ کہلاتا تھا۔
 آسکے نیچے ایک ہزار کا افسر ”قائد“ تھا، سو سپاہیوں پر
 ”نقیب“ مامور تھا۔ اور دس سپاہیوں کا ذمہ دار ”عارف“ کہلاتا
 تھا۔ فوج کی وردی ہلکی خاکی رنگ کی ہوتی تھی۔ عرب لوگ
 تلوار کندھے پر لٹکاتے تھے اور ایرانی کمر سے باز دھتے تھے۔
 خلیفہ یا سلطان کی باڈی گارڈ فوج ”الرجال المسافیات“ کہلاتی
 تھی۔ اور محل کی محافظ فوج ”المنوات“۔ عباسی خلفاء کے
 ایڈی کانگ ”الغلمان الحجاریہ“ کے نام سے موسوم تھے۔
 فاطمی خلفاء کے یہاں انہیں ”سبیان الحجار“ کہا جاتا تھا۔
 انجینیر ”منجنیقین“ کہلاتے تھے۔ چیف انجینیر کا لقب
 ”امیر المنجنیقین“ تھا۔ یعقوب بن صابر المنجنیقی عہد عباسیہ کا نہایت
 مشہور انجینیر ہوا ہے، وہ ”عمدة المسالك فی سیاست الممالک“
 کا مصنف تھا۔ سلطنت عباسیہ کے تمام بڑے شہروں میں
 ”دارالشفاء“ اور ”دارالصنع“ موجود تھے۔ مؤخر الذکر ہی سے
 انگریز لفظ ”آرسینل“ بنا ہے۔ باقاعدہ مستقل فوج کا مجموعی
 نام ”جند“ تھا۔

سلطنت عباسیہ میں ہر جگہ جاگیردارانہ نظام قائم تھا،
 جو سلاجقہ سلاطین کے ماتحت عسکری ترقی کے باعث زیادہ زور
 پکڑ گیا۔ حکمران سلطان کا خاندان اور دیگر طاقتور ترک امراء
 مختلف شہروں اور علاقوں پر قابض تھے۔ تمام عراق ترک اور
 تاتاری جاگیر بن گیا تھا جس میں عربوں کا حصہ برائے نام تھا۔

عسکری طاقت

خلیفہ منصور عباسی کے عہد میں اسلامی عساکر تین حصوں
 میں منقسم تھیں :-

(۱) مضاری (۲) ہمیاری، اور (۳) ایرانی۔

خلیفہ معتصم نے اسمیں ایک اور حصہ کا اضافہ کیا، جو

ترکمانوں اور افریقیوں پر مشتمل تھا۔ اسلامی فوج کی ترتیب لڑائی کے وقت اس طرح ہوتی تھی :-

پہلے ہراول فوج، جسے ”طالیہ“ کہا جاتا تھا، پھر ”قلب“، یعنی وسطی فوج، ”میسرہ“، یعنی دائیں ہاتھ کی فوج، اور ”میںہ“، یعنی بائیں جانب کی فوج، اور سب سے پیچھے ”ساکیہ“۔ اسلامی لشکر پیدل فوج، سوار فوج، تیرانداز اور منجنیقی چار قسم کے جنگ آزماؤں پر مبنی تھا۔ تیراندازوں کا رسالہ بھی ہوتا تھا، جو صبارفتار اونٹنیوں پر سوار ہوتا تھا۔ قادر اندازی، حوصلہ مندی، ثبات حواس اور جرات و بسالت کے لئے عرب سپاہی ضرب المثل تھے۔ اور اپنے ہمسایہ ممالک کے بالمقابل ان عسکری خصایص کے باعث ممتاز و سمیز تھے۔ غالباً تیرہویں صدی عیسوی کے وسط میں عربوں نے لڑائی میں بارود کا استعمال متعارف کیا، اور مشہور سلطان بیبرس نے اسکے ذریعہ سے ”عین جالوت“ کی جنگ میں وحشی تاتاریوں کو سخت شکست دی۔ عرب ملاح جہازرانی اور بحری جنگوں میں بھی ماہر تھے۔ انہوں نے ۲۸ھ ہجری ہی میں جزیرہ قبرص فتح کر لیا تھا اور ۳۴ھ ہجری میں مصری گورنر نے دوسو جہازوں کی مدد سے بازنطینی بحری فوج کو سخت شکست دی تھی۔ شام و مصر کے تقریباً تمام بندرگاہوں، خصوصاً ابلہ اور بوشہر کے مقامات، پر جہاز سازی کے کارخانے قائم تھے۔ ہر بندرگاہ کے سامنے سمندر میں روشنی کا مینارہ ہوتا تھا، جسے ”خشاب“ کہتے تھے۔ جہاز کا کپتان ”قاید“، یا ”مقدم“ کہلاتا تھا۔ بحری بیڑے کا رئیس ”امیرالماء“، یا ”امیر البحر“ کہلاتا تھا، جو انگریزی ”ایڈمرل“ کا ماخذ ہے *
سلطنت عباسیہ میں جگہ جگہ ہسپتال اور دارالشفایا قائم تھے جن کا حاکم ”دبیر“ کہلاتا تھا۔ خلیفہ مکلفی کے زمانے میں مشہور عالم طبیب ابو بکر الرازی اس منصب پر فائز تھا۔ حکیم رازی کا انتقال ۶۴۳ھ میں ہوا۔

* ”عربوں کی مختصر تاریخ“ (انگریزی) صفحات ۲۰۲-۲۰۳

جامع العلوم

”نظامیہ کالج“ کی بنیاد نظام الملک نے بغداد میں ۱۰۷۶ء میں ڈالی تھی، اور خلیفہ المستنصر بالله نے اپنا ”مستنصریہ کالج“، ۵۶۲۳ (۱۲۲۶ء) میں قائم کیا تھا۔ نظام الملک نے ہرات اور نیشاپور میں بھی نظامیہ کالج کھولے تھے۔ سلطان صلاح الدین ایوبی رحمہ اللہ علیہ نے بیت المقدس میں ”ناصریہ“ کے نام سے ایک کالج قائم کیا تھا۔ ایسے کالج دمشق میں کئی تھے، مثلاً ”رواحیہ“، اور ”مدرستہ السنۃ الشام“، جس کی بنیاد صلاح الدین اعظم رحمہ اللہ علیہ کی بہن نے ڈالی تھی۔ علاوہ ازیں موصل میں ”نوریہ“، ”عزیہ“، ”زینیہ“، ”وفیصہ“، اور ”علیہ“ نامی کالج تھے۔

خواتین

عورتوں کے پردے میں رہنے اور حرم سرا کا رواج خلیفہ قادر باللہ کے عہد سے شروع ہوا۔ اس سے پیشتر عرب خواتین مردوں کے دوش بدوش، سفر و حضر، جلوت و خلوت، رزم و بزم میں ہمیشہ برابر کی شریک و سہمیم نظر آتی تھیں۔ خلیفہ منصور عباسی کی دو عمزاد بہنیں اپنے بھائی کی لشکر کشی میں بازنطینی یونانی عیسائیوں کے خلاف ہمیشہ سرگرم پیکر رہتی تھیں۔ خلیفہ ہارون الرشید کی فوج کے ساتھ بھی بہادر عرب خواتین اپنے مرد اعزا کے دوش بدوش کفار کے خلاف معرکوں میں حصہ لیتی تھیں۔ عرب خواتین مشہور شہسوار و قادر انداز تھیں۔ وہ زرہ و بکتر و خود میں آراستہ و مسلح ہو کر شمشیر زنی کرتیں اور اسلامی لشکر کے دستوں کی کمان کرتی تھیں۔ خلیفہ مقتدر کی ماں اپنے عہد کی زبردست مدبر خاتون ہوئی ہے۔ وہ ملک کی آخری عدالت کی صدارت کرتی اور اپیلیں سنا کرتی تھی۔ خلیفہ متوکل کے زمانے تک عرب خواتین کی یہ آزاد زندگی قائم رہی۔ خلفا ہارون الرشید و مامون الرشید کے زمانے اس باب میں مخصوص و ممتاز تھے۔

ملکہ زبیدہ اپنے عہد کی نہایت لائق خاتون اور عمدہ عرب شاعرہ تھی۔ ملکہ بوران کا ذکر پیشتر ہو چکا ہے۔ خلیفہ معتصم کے زمانے میں ایک نہایت مشہور شاعرہ و پاکباز مغنیہ عبیدہ نامی تھی، جو اپنے حسن و جمال، فضل و کمال و عفت مآبی کیلئے معروف تھی۔ خلیفہ متوکل کے عہد کی مشہور عرب شاعرہ فضل نامی تھی۔ مشہور مقننہ و فقیہہ خاتون شیخہ شہدہ نامی، جو چھٹی صدی ہجری میں گذری ہے، بغداد میں تاریخ، ثقافت و ادب پر لکچر دیا کرتی تھی۔ چھٹی صدی ہجری کے وسط اور بارہویں صدی عیسوی کے آغاز میں زینب ام المویذ نامی عرب خاتون اپنے زمانے کی زبردست محدثہ و فقیہہ ہوئی ہے۔ وہ ۵۲۴ھ مطابق (۷۱۳ء) میں پیدا اور ۶۱۵ھ مطابق (۶۱۲۸ء) میں فوت ہوئی تھی۔ سلطان صلاح الدین اعظم رحمہ اللہ علیہ کے زمانے میں تقیہ بنت ابو الفرج نامی مشہور عرب شاعرہ اور حدیث، قانون و فقہ کی عالمہ تھی۔ خلیفہ ہارون الرشید کی سوتیلی بہن شہزادی علیہ نامی علم موسیقی کی بڑی ماہر تھی۔ خلیفہ واثق خود اپنے عہد کا ماہر شعر و موسیقی ہوا ہے۔

اشغال دلچسپی

عربوں میں نبیذ کا، جو کھجور یا کشمش سے تیار کی جاتی تھی، استعمال عام تھا، اور بعض تو شراب سے بھی محترز نہ تھے۔ میخواری کی ان محفوں میں وزراء، قاضی اور فقیہہ تک حصہ لیا کرتے تھے۔ قہوہ کی دریافت ۶۵۶ھ میں ایک صوفی شیخ عمر نامی نے، جو موخا کے قریب مقیم تھے، کی تھی، لیکن اس کا عام استعمال آٹھویں صدی ہجری سے شروع ہوا۔ شطرنج، تیر اندازی، شکار، چوگان (پولو)، سلجان (ہاکی)، جرید (بھالا پھینکنا)، گھوڑ دوڑ، کشتی، لب الکرہ (ٹینس) اور رقص وغیرہ عربوں کی خاص دلچسپی کے اشغال تھے۔ خلفاء ہارون الرشید و مامون الرشید، سلطان ملک شاہ سلجوقی، سلطان نور الدین محمود

زنگی ، نجم الدین ایوب اور سلطان صلاح الدین اعظم وغیرہ چوگان (پولو) کے مشہور کھلاڑی ہوئے ہیں۔

علوم و فنون

عہد عباسیہ علوم و فنون، ادب و سائنس، صنعت و حرفت کی ترقی کے ساتھ ساتھ مذہبی مناظروں اور فلسفہ و علم الکلام کے مباحثوں کا گہوارہ تھا۔ معتزلی و اشعری عقاید کے تصادم عام و شدید تھے۔

دور عباسیہ کے طویل زمانے میں بے شمار علماء و فضلا نے علوم و فنون، اور سائنس کے ہر شعبہ یعنی قواعد زبان، ادب، عروض، علم الالسنہ، فن شعر، جغرافیہ، سیاحت اور تاریخ پر قابل قدر کتابیں لکھیں۔ انہوں نے سوانح نگاری اور لغت پر قاموسی تصانیف مرتب کیں اور سائنس اور فلسفہ پر سیر حاصل مقالے لکھے۔ آٹھویں اور تیرھویں صدی کے درمیان عربوں نے علم طبیعیات، علم الکیمیا، علم نباتات، علم طبقات الارض اور دیگر علوم پر تحقیقاتی کتب تحریر کیں۔ کوفہ کا ابو موسیٰ جعفر (جسے عیسائی مصنف ”گبر“ لکھتے ہیں) جدید علم الکیمیا کا ابوالآبا تھا۔ طب اور جراحی اور دواسازی کے فن میں عربوں کا کوئی قوم مقابلہ نہ کر سکتی تھی۔ علم نباتات اور جڑی بوٹی کے علم کی ترقی کیلئے بغداد اور دیگر مقامات پر بڑے بڑے باغات موجود تھے۔ مسلم بن حمیر (۶۸۴ء)، ابن خردادبہ (خلیفہ معتضد کے عہد میں موجود تھا۔ متوفی ۶۹۱۲ء)، جعفر بن احمد المروزی (سرو کا باشندہ)، ابن فضلان، جیہانی، سعودی، الاصطخری (۶۹۵۱ء)، ابن حوقل (متوفی ۶۹۷۶ء)، ابوریحان محمد بن احمد البیرونی (متوفی در غزنی ۱۰۳۸ء)، یاقوت (”معجم البلدان“ کا مصنف، پیدائش ۱۱۷۵ء وفات ۱۲۲۹ء)، البقری، ابو عبید عبداللہ (ہسپانیہ کا باشندہ متوفی ۱۰۹۴ء)، المقدسی اور ادریسی (متوفی ۱۱۶۴ء) مشہور سیاح اور جغرافیہ نگار تھے۔

شعرا

عرب شعرا میں، ابونواس (جو ۶۳ء میں پیدا ہوا تھا) خلیفہ امین الرشید کے زمانے میں موجود تھا، اور قبل از اسلام کے زبردست عرب شاعر امرا القیس کے مثل سمجھا جاتا ہے۔ شاعر عتبی (متوفی ۸۴۲ء) اور ابو تمام حبیب (متوفی ۸۳۵ء) کا زمانہ ابونواس کے بعد آیا۔ البحتری نویں صدی عیسوی میں گذرا ہے۔ متنبی نہایت مشہور شاعر گذرا ہے۔ وہ ڈاکوؤں سے لڑ کر ۹۶۵ء میں جاں بحق ہوا تھا۔ موصل کا ایک ہمدانی امیر سیف الدولہ اسکا مری تھا۔ انکے علاوہ شاعر الثامی حلب میں ۱۰۰۸ء میں فوت ہوا۔

اس عہد کے ایرانی شعرا میں زیادہ مشہور دقیقی اور فردوسی تھے۔ جو سلطان محمود غزنوی رحمت اللہ علیہ کے زمانے میں ہوئے۔ عنصری سلطان مسعود غزنوی کے دور میں، انوری سلطان سنجر کے دربار میں، فریدالدین عطار، جو تاتاریوں کے ہاتھ سے شہید ہوئے، جلال الدین رومی رحمت اللہ علیہ سلطان علاؤالدین شاہ قونیہ کی زیر سرپرستی اور حکیم سنائی سلطان ابراہیم غزنوی کے ماتحت تھے۔

کتابت

عربی کتابت کا آغاز قبیلہ قریش میں قبل از اسلام ہو چکا تھا۔ اسکا بانی ترا سیر بن مرسا باہندہ انبار (متنجل ہیرا) کہنا جاتا ہے۔ انبار سے یہ فن ہیرا پہنچا امیر معاویہ کے والد ابو سفیان کے باپ حرب نے یہ فن بنی منصر کے دارالحکومت میں اہلم بن سدر سے سیکھا تھا اور پھر حرب نے اسے اہالیان مکہ میں متعارف کیا۔ یمن کے ہمیاری قبائل کا رسم الخط جداگانہ تھا جسے وہ ”المسند“ کہتے تھے۔ حکومت اموی کے آخر زمانے میں کوئی طرز تحویر کی زیادہ مشہور شیخ ”سرخ“ واقع تھے۔ اس کوئی کتابت کی اصلاح دو عرب ادیبوں ابو حنیفہ ابو

اور ابو طالب المبارک نے چوتھی اور پانچویں صدی ہجری مطابق آخری دسویں اور ابتدائی گیارہویں صدی عیسوی میں کی۔ سلطان صلاح الدین اعظم رحمت اللہ علیہ کے زمانے میں نسخی طرز سے ایک بڑا بدور طرز تحریر رایج ہوا تھا جسے ”ثلث“ کہا جاتا تھا، اور جو ایران کی نستعلیق سے ملتا جلتا تھا۔

مذہبی فرقے

عہد عباسیہ میں بہت سے مذہبی فرقے پیدا ہو گئے، مگر سرکاری مذہب ”حنفیت“ ہی رہا جسے اس زمانے میں ”اشعریت“ کہا جاتا تھا۔ مذہب ”اشعریت“ کے بانی امام ابو الحسن اشعری رحمت اللہ علیہ تھے جو بغداد میں ۵۳۱ یا ۵۳۰ (مطابق ۱۱۳۱ یا ۱۱۳۲ء) میں فوت ہوئے۔ مگر حنفیت پر حنبلیت کا زیادہ غلبہ رہا، جو نہایت سخت گیر تھا۔ ”شافعیت“ بھی ترقی کرتی رہی۔ شامی شہروں اور قصبوں میں اور فونیقیہ کے ساحلی مقامات پر ”شیعیت“ کا اثر تھا۔ چوتھی صدی ہجری مطابق دسویں صدی عیسوی میں ایک فرقہ رونما ہوا جسے مذہب کو فلسفہ کے چرے پر ڈھالنا چاہا۔ اسے ”معتزلہ“ کہا گیا۔ یہ فرقہ دراصل مسعودی اور زمخشری جیسے مفکرین اور الکندی اور الفارابی جیسے فلسفیوں کی تصانیف کے باعث وجود میں آیا۔ ایک اور مذہبی شیعہ فرقہ ”اخوان الصفا“ نامی بصرے میں وجود میں آیا۔ اس جماعت کا سردار زید بن رفاعہ تھا۔ اسکے ”رسائل“ مشہور ہیں جن میں علم الحساب، ہیئت، طبعی جغرافیہ، موسیقی، میکانکس، علم موجودات الارض، علم الکیمیا، علم اجرام فلکی، علم طبقات الارض، علم تشریح الاعضاء، طب، نباتات، جمادات، منطق، علم الالسنہ و قواعد زبان، علم مابعدالطبیعیات، علم الاخلاق وغیرہ جملہ علوم پر خامہ فرسائی کی گئی ہے۔

عہد عباسیہ کے آلات موسیقی میں مضمار، شباہہ (بانسری نما)، ریابہ (ایک قسم کا ستار)، بربط، قانون، عود، طنبور، اور زمر

زیادہ مستعمل تھے *

عہد وسطیٰ میں صلیبی جنگوں کے باعث جب یورپی اقوام کو مسلمانوں سے ملنے کا موقع ملا تو انہوں نے اسلامی تہذیب و تمدن کا قریب سے مشاہدہ کیا اور اس طرح انہیں اپنی جہالت و بربریت کا صحیح اندازہ ہوا۔ علاوہ ازیں یورپی طلباء نے مسلمان عرب اساتذہ کے سامنے، اسلامی یونیورسٹیوں میں، زانوئے ادب تہ کیا اور اس طرح یورپ میں علوم و فنون، تہذیب و تمدن کی شمع روشن ہوئی۔

میسو پٹیمیا کے اکثر صوبوں کی عام زبان اسلامی فتوحات سے پیشتر ارامی تھی۔ ایشیائے کوچک کے یونانی صوبے مسلمانوں کے ہاتھ میں مکمل طور پر سلجوقی فتوحات کے باعث آخر پانچویں صدی ہجری مطابق گیارہویں صدی عیسوی میں آئے تھے۔

* ”عربوں کی مختصر تاریخ“ صفحات ۴۴۹ - ۴۷۲

نوٹ : اس کتاب کے ابتدائی آٹھ ابواب میں سیٹن لائیڈ کی مشہور تصنیف ”ٹوٹن رورز“ (لندن ۱۹۴۷ء) سے استفادہ کیا گیا ہے۔ اسکے متعلقہ صفحات ایک سے لیکر ۱۶۰ ہیں۔

تیسرا باب

عراق کا دور انتشار

(۱۱)

تاتاری، صفوی ایرانی اور عثمانی ترک

۶۱۲۵۸ ۶۱۹۰۰
۵۶۵۶ ۵۱۳۱۶

اپنی عالمگیر فتوحات و مہمات کے عروج کے بعد عرب سلطنت جلد زوال پذیر ہو گئی۔ پھر بھی اس سیلاب کا ٹھہراؤ کئی صدیوں تک قائم رہا اور اس دوران میں اس کے مد و جزر نے یورپ اور ایشیا کے نسلی نظام کو بدل ڈالا۔ جونہی کہ لشکر کشی و ملک گیری کا زمانہ ختم ہوا اور اسلامی پرچم لپیٹ کر رکھے گئے، نظام حکومت کی ذمہ داری غیر عرب مسلمانوں نے عربوں کے ہاتھ سے لینی شروع کر دی۔ خلافت عباسیہ کے زوال کے بعد عالمگیر اسلامی طاقت کی شمع کی لو تھرتھرانے لگی اور اس کے بعد دو صدیوں کے دوران میں وہ نہایت دھیمی پڑ گئی۔ عثمانی ترکوں کے عہد میں اس طاقت میں از سر نو تازگی پیدا ہوئی، لیکن ملک عرب سے اس کا تعلق اب محض مذہبی و روحانی رہ گیا تھا۔ اور الف لیلہ کا شہر بغداد دارالاسلام نہ رہا تھا۔

عراق میں مرکزی اسلامی سلطنت کے زوال کو بتدریج تین صدیاں درکار ہوئیں۔ بارہویں صدی عیسوی کے اختتام پر بھی عراق ویسا ہی زرخیز و شاداب ملک تھا جیسا کہ وہ حمورابی اور ہردوط کے زمانوں میں تھا۔ اس کے آباد و بارونق شہر علم و روشن خیالی کے مرکز تھے، اس کی شاہ راہیں مسافروں

اور راہ گیروں کے لئے بے خطر تھیں، اس کے کاشتکار خوشحال و مطمئن تھے اور اس کے دونوں بڑے دریاؤں کا پانی لاکھوں نہروں میں تقسیم ہو کر آپاشی کا زبردست ذریعہ تھا۔ اس طرح تمام عراق گویا ایک عظیم الشان چمن یا مرغزار بنا ہوا تھا۔ لیکن تین صدیوں کے بعد اسلامی دنیا کا یہ کھلیان آجڑ گیا اور اس کی حیثیت جدید عثمانی ترکی حکومت کے ایک مفلوک الحال، افلاس زدہ اور بے وقعت سرحدی صوبے کی ہو کر رہ گئی۔

اس زمانے کو جو ہلاکو کے قبضہ بغداد اور ترکی سلطان سلیمان اعظم کے فتح بغداد کے درمیان گذرا، چار حصوں میں تقسیم کیا گیا ہے:— (۱) اسی (۸۰) سال تک بغداد الخانی شہنشاہوں کے قبضے میں رہا۔ (۲) مزید ستر سال تک وہ اسی سلطنت کے دیگر حکمرانوں کے ہاتھ میں رہا۔ (۳) زان بعد وہ نیم مہذب ترکمانوں کی دو نسلوں کے تسلط میں رہا اور (۴) آخر میں اس پر ایرانیوں نے غلبہ کر لیا۔

ہلاکو کے نیم وحشی تاتاریوں نے عراق خوشحالی کو جو مستقل صدمہ پہنچایا وہ عراق کے قدیم و مکمل طریق آبیاری و آپاشی کو برباد کرنا تھا۔ آپاشی کے بغیر عراق بہت جلد ویران و غیر آباد ہو گیا اور آج تک اسی سبب سے اس کی زرخیزی مفقود ہے۔ ہلاکو کی تباہ کاریوں سے جو بچا کھچا تھا اسے تیمور لنگ کے تاتاری یلغار نے صاف کر دیا اور عراق قطعی نیم جاہ حالت میں سسکتا ہوا چھوڑ دیا گیا۔ ۱۳۹۳ء مطابق ۷۹۳ھ ہجری میں تیمور نے بغداد کو فتح یعنی برباد کیا۔ ہزاروں بیگناہ تاتاریوں کی بربریت کی نذر ہو گئے اور بے شمار مساجد، خانقاہیں، شفاخانے، مدارس و عمارات مشہد گرد ہی گیش۔ تیمور کے بعد جس فاتح نے عراق کو فتح کیا وہ (سیاہ بھیڑ کی) ترکمانی بادشاہت کا حکمران فرایوسف نامی تھا، جس کا علاقہ اناطولیا میں وان پر واقع تھا۔ مگر اسکے بعد ہی ایگ اور زقیتب (سفید بھیڑ کی) ترکمان لسل نے عراق کو بزور شمشیر زیر نگین کر لیا، جس کی حکومت کا صدر مقام دیار بکر

تھا۔ اس ترکمانی حکومت کا خاتمہ ایرانی شہنشاہ شیخ صفی کے جنرل لالہ حسین نے کیا اور عراق ایرانی سلطنت کے ماتحت آگیا۔ ہر چند کہ عراق میں ترکمانی حکومت کا زمانہ کم رہا مگر اسکا مستقل اثر ترکمانی آبادیوں کی شکل میں باقی رہ گیا جو آج تک تیل اناج اور کرکک کے علاقوں میں موجود ہیں۔

عراقی قوم مسلسل بدامنی، افلاس اور غیر مختم غارتگری سے اس قدر عاجز آگئی تھی کہ اس نے ایک طاقتور ایرانی حکومت کا خیر مقدم کیا اور لالہ حسین کو بغداد میں خوش آمدید کہا۔ ایران میں جدید صفوی نسل کی حکومت کا بانی شاہ اسمعیل ساتویں شیعہ امام کی اولاد میں تھا۔ اس طرح ڈھائی سو سال کی نیم وحشی حکومت کے ماتحت رہنے کے بعد عراق دوبارہ اسلامی نظام میں منسلک ہوا۔ صفوی سلطنت کا آغاز دراصل ایرانی قومیت و مذہب کا احیا تھا۔ اسی سلطنت نے جدید ایران کو پیدا کیا۔ اس کی بنیاد عالی شیعیت پر رکھی گئی تھی۔ یہ عظیم الشان سلطنت نو نسلوں تک قائم رہی۔ اگر ایک ہی زمانے میں صفوی اور عثمانی ترکی سلطنتیں واقع نہ ہوئی ہوتیں تو عراق غالباً آج تک ایرانی حکومت کے ماتحت ہوتا۔

عراق کے فتح ہوتے ہی شاہ اسمعیل بغداد پہنچا، جہاں اس نے متعدد سنی بزرگوں کے مزارات کو شہید کروایا اور بااثر سنی رہنماؤں کو بے گناہ مروا ڈالا۔ وہ نجف اور کربلا کی زیارت کر کے اور ابراہیم خاں کو عراق کا گورنر مقرر کر کے واپس ایران چلا گیا۔ صفوی حکومت کے ماتحت سنی عراق روز بروز شیعہ ہوتا چلا گیا۔ یہی وجہ ہے کہ آج عراق میں، ایران کی طرح، شیعیت کا غلبہ ہے۔ مگر صفوی حکومت عراق میں کبھی مضبوط نہ رہی۔ اور عثمانی ترکوں نے، یورپ میں مضبوطی سے اپنے قدم جما چکنے کے بعد، عراق کی طرف توجہ کی، کیونکہ ایک تو اپنے پڑوس میں انہیں صفویوں کی انتہائی متعصب شیعہ حکومت یوں بھی گوارا نہ تھی، دوسرے بغداد

پر قبضہ کرتے ہی شیعہ بادشاہ اور اس کے حکام نے جو مظالم بے گناہ سنیوں پر کئے ان سے ترک مزید مشتعل ہو گئے۔

سلطان سلیمان نے پہلے تو شمالی ایران کی سرحد پر ترکی افواج کا مظاہرہ کیا اور پھر کردستان کے دشوار گزار راستے سے جنوب کی طرف اپنے وزیر ابراہیم پاشا سے ملنے کے لئے روانہ ہوا، جو موصل پر حملہ کی تیاری کر رہا تھا۔ اس لشکر کشی میں ترکوں کے پاس تو پخانہ بھی تھا۔ چونکہ بغداد کے اندر شیعہ اور سنی مخالفت شدید تھی، ایرانی گورنر بغداد ترکوں کی آمد کی خبر سن کر وہاں سے فرار ہو گیا اور خانیقین میں ایرانی شاہ کی فوج سے جا ملا۔ اس طرح ابراہیم پاشا نے بلا کسی مزاحمت کے بغداد پر قبضہ کر لیا۔ دو روز کے بعد سلطان سلیمان بغداد میں داخل ہوا۔ سلطان اور اس کے وزیر ابراہیم پاشا نے بغداد کے سنی اور شیعہ دونوں فرقوں کو راضی کرنے کی پوری کوشش کی۔ سلطان سلیمان نے حضرت شیخ عبدالقادر جیلانی رحمت اللہ علیہ، حضرت شیخ معروف الکرخی رحمت اللہ علیہ اور کاظمین کے شیعہ مزارات کی زیارت کی۔ اس نے حضرت امام ابو حنیفہ رحمت اللہ علیہ کی مسجد کو، جسے ایرانی شیعہوں نے شہید کر دیا تھا، دوبارہ تعمیر کروایا اور اس پر ایک زبردست گنبد بنوایا۔ ترکی سلطان نے عراق کی شکستہ نہروں کی مرمت کروائی اور زراعت و تجارت کو فروغ دینے کی سعی کی۔ اس کے بعد سلطان سلیمان بغداد میں پہلا ترکی گورنر مامور کر کے استنبول کو واپس چلا گیا۔ اب عراق ایک ترکی صوبہ بن گیا، اور اس کی یہ حیثیت، ایک استثناء کے ماسوا، چار صدیوں تک قائم رہی۔

اس طویل ترکی دور فرماں روائی کو، سترھویں صدی عیسوی کے اوایل میں، ایرانی حکومت کے مختصر سے زمانہ تسلط نے دو حصوں میں تقسیم کر دیا تھا۔ ترکی حکومت کا پہلا دور نوے سال تک عراق میں قائم رہا، جس کے دوران میں بیس

ترکی پاشاؤں نے بغداد میں حکومت کی۔ ایرانی حکومت کے چند روزہ قیام کے بعد عراق پر ترکی تسلط کا دوسرا دور سلطان مراد کی فتح عراق سے شروع ہوا۔ اسی زمانے سے تہذیب مغربی عراق میں متعارف ہوئی شروع ہوئی۔ اب دارالاسلام بغداد سے استنبول کو منتقل ہو گیا تھا اور بغداد کی حیثیت ایک غیر معروف صوبائی مستقر کی رہ گئی تھی، جسکا اثر اب اطراف کے اضلاع پر بھی نہ رہا تھا۔ ترکی پاشا مقامی حکومت کا حاکم اعلیٰ تھا، قاضی محکمہ عدل کا نگران، اور دفتر دار محصولات کا ذمہ دار۔ ان سب عہدوں پر ترک فایز تھے اور انکے اختیارات ترکی شاہی افواج (جنیسری لشکر) اور ایک مستقل مقامی جند کے ذریعہ سے عمل میں لائے جاتے تھے۔ ایک بے قاعدہ سا 'دیوان، یا دارالامرا' بھی بغداد میں قائم تھا جو ترکی حکومت کو انداز فرمانروائی میں مشورے دیا کرتا تھا۔ عراقی قبائل میں شیعہ عنصر کافی تھا۔ شیعہ قبائل اور شیعہ مقامات متدہ (نجف اور کربلا، نیز کوفہ) کی آبادی ترکی حکومت کی ہمیشہ مزاحم رہی۔ سرکشین خواجہ سرا یوسف پاشا کے زمانہ گورنری میں کربلا کی شیعہ آبادی نے بغاوت کی تھی۔ عراق میں ترکی حکومت کے پہلے دور میں نسٹوری عیسائی فرقے کے دو حصے ہو گئے، جن میں سے ایک نے رومی پوپ کی روحانی قیادت تسلیم کر لی اور اس طرح کرائی عیسائی فرقہ وجود میں آیا۔ اسپر رومی پوپ نے 'بابل کے بشپ'، کے نام سے ایک اسٹن مقرر کیا۔ ۱۶۲۱ء میں ایرانی شاہ عباس صفوی نے بغداد پر دوبارہ قبضہ کر لیا۔ ترکوں نے اپنے قبضہ بغداد کے وقت وہاں کی شیعہ آبادی کو خوش کرنے کی کوشش کی تھی، مگر ایرانیوں نے اپنے شدید تعصب مذہبی کا دوبارہ مظاہرہ کیا، جنہوں نے قلعہ بغداد شہر کے غدار شیعوں کی سازش کے باعث بہ آسانی فتح کر لیا۔ ایرانی شیعہ فوجیوں نے بغداد کی سنی آبادی کو تہ تیغ کر ڈالا اور اس وقت تک جبکہ شاہ عباس، بغداد میں

ایک ایرانی گورنر چھوڑ کے ، واپس ایران روانہ ہوا ، شہر میں عہد عباسیہ کی ایک عمارت بھی سلامت نہ رہی تھی ۔ جتنی کہ حضرت امام ابوحنیفہ رضی اللہ تعالیٰ عنہ اور حضرت عبدالقادر جیلانی رحمۃ اللہ علیہ کے مزارات تک کی اینٹ سے اینٹ بجادی گئی تھی ۔ اس کے بعد ہی بغداد میں متعدد یورپی سیاح وارد ہوئے تھے ۔

بدقسمتی سے عراق دو زبردست ہمسایہ سلطنتوں کے درمیان باعث نزاع بن گیا تھا۔ بغداد کی مادی قیمت اتنی نہ تھی جتنی کہ ان دونوں باہمدگر حریف سلطنتوں کی باہمی رقابت و ذاتی وقار کا مسئلہ تھا۔ پھر شاہ عباس نے جو غیر انسانی مظالم بغداد کے معصوم سنیوں پر روا رکھے تھے وہ ترکوں کو پکار پکار کے انتقام کی دعوت دے رہے تھے ۔ پہلے تو کئی ترکی جنرلوں نے بغداد پر قبضہ کرنے کی ناکام کوششیں کیں ۔ پھر ۱۶۳۸ء میں سلطان مراد چہارم استنبول سے فتح بغداد کی مہم پر روانہ ہوا۔ آدھے راستے تک پہنچ کر ترکی عسا کر نے حلب میں سولہ روز تک قیام کیا۔ مشہور فرانسیسی سیاح تیورنیر نے اس عظیم الشان ترکی لشکر کی روانگی کا تماشہ وہاں دیکھا تھا۔ پھر موصل کے مقام پر ایک ہندوستانی ایلچی نے سلطان مراد کی خدمت میں پیش ہوا تحائف پیش کئے تھے ۔ وہاں سے دریائے دجلہ کے ذریعہ سے ترکی توپ خانہ بغداد کی جانب روانہ کیا گیا تھا۔ سلطان کرکک ہو کر بغداد پہنچا ۔ ایک ترکی سلطان کا عراق کی سرزمین میں یہ آخری داخلہ تھا ۔ چالیس دن کے سخت محاصرے اور بڑے کشت و خون کے بعد ترکوں نے بغداد فتح کر لیا۔ سلطان مراد نے امام اعظم ابوحنیفہ رضی اللہ عنہ کے مزار اور دیگر سنی مزارات و مساجد کو ، جنہیں شیعوں نے برباد کر دیا تھا ، از سر نو تعمیر کروایا اور بغداد کی فصیلوں کی مرمت کروائی ۔ شاہ ایران اپنی سرحد پر سے بغداد کی فتح کی خبریں سنتا رہا اور ترکوں کے مقابلے کی جرات نہ کرسکا۔ اس کے بعد سلطان مراد جنیسری

افواج کے ایک ایوانی سردار حسن پاشا کوچک کو بغداد کا گورنر بنا کے واپس استنبول چلا گیا۔ اس کے بعد تیس ترکی گورنر یکے بعد دیگرے بغداد پر حکمران ہوئے۔ گورنر حسن پاشا نے بغداد میں سرکیشن مہالیک (غلاموں) کی حکومت کو متعارف کیا۔ اور اسی زمانے سے استنبول سے ترکی گورنروں کا مقرر ہو کے عراق آنا مسدود ہوا۔ عراق میں ان مملوک گورنروں کی نسل نے مسلسل ایک سو تیس سال تک حکومت کی۔ بغداد کے یہ گورنر قطعی خود مختار و مطلق العنان تھے اور استنبول سے ان کا تعلق نہایت رسمی اور برائے نام تھا۔ ان مملوک گورنروں میں سب سے زیادہ طاقتور اور نیک نام گورنر حسن پاشا کا بیٹا احمد پاشا تھا۔

احمد پاشا نے بغداد میں چوبیس سال تک نہایت کامیابی کے ساتھ حکومت کی۔ اس نے تمام عراق کو زیر نگین کر لیا تھا، جسکی حدود موجودہ عراق سے کہیں زیادہ وسیع تھیں۔ بصرے، موصل، کرکک اور مریدین تک کی ولایتیں اسکی حکومت میں شامل تھیں۔ احمد پاشا ہی نے بغداد میں مملوک حکومت کو تقویت دی۔ اسی نے اپنی زیر نگرانی سرکیشن غلاموں کی تعلیم و تربیت کا بندوبست کیا، جنکی اوایل عالم طفلی سے پرداخت کی جاتی تھی اور جنہیں بعد ازاں حکومت کے مختلف شعبوں پر مامور کیا جاتا تھا۔ احمد پاشا کے باپ حسن پاشا نے ایک گرجستانی غلام سلیمان نامی کی اسی طرح پرورش کی تھی اور پھر اسے آزاد کر دیا تھا۔ اسکی شادی احمد پاشا نے اپنی بیٹی عادلہ سے کر دی تھی۔ احمد پاشا کے انتقال کے بعد یہی سلیمان ”پاشا“ کے لقب کے ساتھ بغداد کا پہلا مملوک گورنر ہوا۔

سلیمان پاشا نے بارہ سال تک اپنے خسر احمد پاشا کی طرح نہایت کامیابی و نیک نامی کے ساتھ بغداد میں گورنری کی۔ اسی کے زمانے میں ایسٹ انڈیا کمپنی کے بصرے کے دفتر نے اپنی ایک شاخ ”برطانی تجارقی ایجنسی“ کے نام سے بغداد میں بڑی کھولی

اور اسپر ایک انگریز کو مامور کیا۔ اس سلیمان پاشا کے بعد، اسی مملوک سلسلہ میں، اسکے دو اور ہم نام گورنر ہوئے یعنی سلیمان پاشا بیوک (اعظم) اور سلیمان پاشا کوچک (چھوٹا)۔ بیوک سلیمان کے عہد حکومت میں وہابیوں کو عروج ہوا۔ ایک نوجوان نجدی عرب محمد عبدالوہاب نامی نے بغداد اور دمشق میں تعلیم پائی تھی۔ آسنے نجد کو واپس جا کر وہابی فرقے کی بنیاد ڈالی، جس کا مقصد دنیائے اسلام کو عہد سعادت کی سادگی و مذہبی پاکیزگی کی طرف واپس لیجانا اور اسلامی زندگی میں سے عیش کوشی و ضلالت کو دور کرنا تھا۔ وہابی نقطہ نظر سے شیعہ فرقہ سخت گمراہ تھا، جس نے عقیدہ امامت کے توسل سے اسلام میں شرک و انسان پرستی کو رواج دیا تھا۔

عبدالوہاب کی تعلیمات عرب بدویوں میں بہت مقبول ہوئیں اور دیکھتے دیکھتے وہابی تحریک ایک خوفناک دھمکی کی صورت میں تبدیل ہو گئی۔ وہابی لشکر نے کربلائے معلیٰ پر چھاپہ مار کے حضرت امام حسین رضی اللہ عنہ کے روضہ مبارک کو نقصان پہنچایا اور اسکے اندر کے تمام قیمتی ساز و سامان کو لوٹ کر اسکی بے حرستی کی۔ شاہ ایران اور سلطان ترکی دونوں اس خبر کو سن کر سخت متوحش ہوئے مگر آسوقت کوئی انتقام لینے کی ہمت نہ رکھتا تھا۔ کوچک سلیمان پاشا نے عراق میں اسیسویں صدی کے آغاز کے ساتھ اپنی گورنری کی ابتدا کی۔ اسکا کل زمانہ وہابی حملہ کے اعادے کے خوف و خطر ہی میں بسر ہوا۔ اسی کے دور حکومت میں انگریزوں کو بغداد میں عروج حاصل ہوا اور بغداد کا برطانوی قونصل خانہ عراقی حکومت کے خلاف مستقل و مسلسل سازشوں کا مرکز بن گیا۔

آخری عراقی مملوک گورنر داؤد پاشا نے اپنا لڑکپن حضرت شیخ عبدالقادر جیلانی رحمت اللہ علیہ کی خانقاہ کی درسگاہ میں بطور ایک مذہبی طالب علم کے گزارا تھا۔ اسکے بعد آسنے قلم کو چھوڑ کر تلوار ہاتھ میں لی اور کردوں کو شکستوں پر شکستیں

دیں۔ وہ مملوک سلسلے کا بہترین گورنر تھا۔ اسے ایرانیوں کا بھی مقابلہ کرنا پڑا۔ فتح علی شاہ، والئی ایران، کربلائے معلیٰ کی تباہی و بے حرمتی کو بھولا نہ تھا اور وہابیوں کے خلاف حکومت بغداد کی بیچارگی پر سخت ناراض تھا۔ چنانچہ اس نے عراق پر حملہ کر دیا اور بغداد تک جا پہنچا۔ مگر بغداد کی فصیلوں کے نیچے پہنچ کر ایرانی لشکر میں ہیضہ کی وبا پھیل گئی اور اسے وہاں سے واپس آنا پڑا۔ داؤد پاشا نے اس کا تعاقب کیا اور قزل رباط کے مقام پر اس سے ایک نامکمل جھڑپ بھی ہوئی۔ داؤد پاشا کی مملوک فوج، توپخانہ اور قلعہ بغداد کا نگران اس وقت ایک فرانسیسی فوجی ماہر تھا۔

سلطان محمود دوم نے تکلیف دہ جنیسری فوج کا خاتمہ کر کے ترکی افواج کو یورپی طرز پر ترتیب دیا۔ اس نے داؤد پاشا کو معزول کر کے عراق سے ممالیک کے مستقل تسلط کو مٹانا چاہا مگر داؤد پاشا نے پہلے تو سلطانی سفیر کو دھوکے سے مروا ڈالا اور جب اسکا دوسرا جانشین علی رضا، مع ترکی فوج کے استنبول سے بغداد پہنچا تو اس وقت عراق کی حالت سخت ابتر تھی۔ ۱۸۳۱ء کے ابتدائی مہینوں میں بغداد میں سخت طاعون پھیلا۔ اسکے ساتھ ہی دجلہ میں سیلاب آیا جس نے تمام شہر بغداد کو تہ آب کر دیا۔ ہزاروں انسان طاعون میں اور ڈوب کر مر گئے۔ سات ہزار سے زائد مکانات زمین پر گر گئے۔ اور جب یہ دونوں بلائیں کم ہوئیں تو ڈیڑھ لاکھ کی آبادی میں سے صرف پچاس ہزار نفوس باقی بچے تھے اور معدودے چند عمارات سلامت رہ گئی تھیں۔ اس زمانے میں داؤد پاشا خود طاعون کے مرض میں مبتلا رہا اسکی دیکھ بھال کے لئے محل میں صرف ایک بڑھیا باقی رہ گئی تھی اور اسے دونوں وقت کھانا ایک مچھیرے کی مہربانی سے میسر آ جایا کرتا تھا۔

ایسے عالم میں علی رضا اپنی ترکی فوج کے ساتھ بغداد میں نمودار ہوا۔ مگر داؤد پاشا نے اطاعت قبول نہ کی۔ جنگ ہوئی

جسمیں ترکی فوج کے ایک حصہ کو مملوکوں نے کاٹ کے رکھ دیا۔ مگر ”سرائے“، (مملوک محل) نذر آتش ہو گیا۔ آخر کار داؤد پاشا نے ہار مان لی اور وہ بغداد کی حکومت علی رضا کو سونپ کر استنبول کو روانہ ہو گیا۔ سلطان ترکی نے نہ صرف اسکی جان بخشی کی بلکہ اسے مدینتہ النبوی صلے اللہ علیہ وسلم کا محافظ مقرر کر دیا اور وہیں وہ فوت ہوا۔ لیکن بغداد میں علی رضا نے تمام ممالیک کو چن چن کر قتل کروا دیا۔ ۱۸۶۹ء میں ترکی گورنر مدحت پاشا نے بغداد و عراق میں اصلاح حالات کی کوششیں بلیغ کی۔ مگر انگریزوں کی پیہم مداخلت اور سازشوں نے ملک کی حالت سخت ابتر کر دی۔ انہیں حالات میں عراق نے انیسویں صدی عیسوی کو گزرتے اور بیسویں کو نمودار ہونے دیکھا۔*

* ۱۔ ”دی مڈل ایسٹ“ - یورپا پبلیکیشنز - لندن - ۱۹۳۸ء -

صفحات ۱۳۹ - ۱۵۶

۲۔ ”ٹوئن روزز“ از میٹن لائیڈ - لندن - ۱۹۳۷ء صفحات ۱۸۳-۲۰۲



ہز مجستی شاہ فیصل ثانی
والی عراق

چوتھا باب

(۱۲)

عراق کی آزادی

بیسویں صدی عیسوی

چوتھویں صدی ہجری

سن ہجری	سن عیسوی	
۱۳۱۸	۱۹۰۲	۱ - احمد فیضی پاشا
۱۳۱۸	۱۹۰۲	۲ - عبدالوہاب پاشا
		۳ - عبدالمجید آفندی
		۴ - حازم بے
۱۳۲۳	۱۹۰۷	۵ - ناظم پاشا
۱۳۲۳	۱۹۰۸	۶ - محمد فضل پاشا داغستانی
		۷ - نجم الدین پاشا
		۸ - محمد شوکت پاشا
۱۳۲۷	۱۹۱۰	۹ - ناظم پاشا
۱۳۲۸	۱۹۱۱	۱۰ - یوسف پاشا
		۱۱ - جمال پاشا
		۱۲ - زکی پاشا
		۱۳ - حسین جلال بے
۱۳۳۱	۱۹۱۳	۱۴ - جواد پاشا
		۱۵ - ڈاکٹر رشید بے

جنگ عظیم اول کا آغاز

۱۵ - ڈاکٹر رشید بے

سنہ ہجری

سنہ عیسوی

۱۶ - سلیمان نازش بے

۱۷ - نورالدین بے

۱۳۳۳

۱۹۱۶

۱۸ - خلیل پاشا

انگریزی اور ہندوستانی

۱۳۳۴

۱۹۱۷ افواج کا بغداد فتح کرنا

بغداد میں برطانوی کشوری

۱۳۳۶

۱۹۱۹ نظام کا افتتاح

۱۳۳۸

۱۹۲۰

بخاوت

۱۹ - شاہ فیصل اول - عراقی بادشاہت

۱۳۳۹

۱۹۲۱ کا قیام

پہلے برطانوی عراقی صلحنامہ

۱۳۴۳

۱۹۲۲ کا نفاذ

۱۳۴۵

۱۹۲۶

دوسرا صلحنامہ

۱۳۴۶

۱۹۲۷

تیسرا صلحنامہ

برطانوی امتداد کا خاتمہ -

مجلس اقوام میں عراق

۱۳۵۲

۱۹۳۲ کا داخلہ

۱۳۵۳

۱۹۳۳

۲۰ - شاہ غازی

۲۱ - شاہ فیصل ثانی -

۱۳۵۹

۱۹۳۹ جنگ عظیم ثانی کا آغاز

۱۳۶۱

۱۹۴۱ رشید عالی گیلانی کی بخاوت

۱۳۶۵

۱۹۴۵ جنگ عظیم ثانی کا اختتام

یہودیوں کے خلاف فلسطینی

۱۳۶۹

۱۹۴۹ جنگ میں شرکت

انیسویں صدی عیسوی سے مشرقی دنیا مفلس و پس ماندہ اور مغربی دنیا دولت مند و ترقی یافتہ ہوتی گئی - بیسویں صدی عیسوی کے آغاز سے ہی مغربی علوم، نظام حکومت، سیاست و

سائنس، تمدن و معاشرت عراق اور دیگر اسلامی ممالک پر چھا گئے۔ اس طرح اسلامی بین الاقوامی اخوت کے علی الرغم مغربی قوم پرستی عثمانی ترکی سلطنت میں قبول کر لی گئی، جس نے سلطنت مذکور کی بنیادیں ہلا دیں اور مردہ عرب قومیت کو زندہ کر دیا۔ عراق میں مغربی سیاست و معاشرت تجارت کے پیچھے پیچھے داخل ہوئی۔ سترھویں صدی عیسوی میں خلیج ایران کی بحری تجارت کے اجارے دار تین یورپی طاقتیں، برطانیہ، پرتگال اور ڈچ، تھیں۔ ترکوں کو اس سے کبھی دلچسپی نہ ہوئی۔ بصرے میں برطانی ایسٹ انڈیا کمپنی کی ایک ایجنسی کے کھل جانے سے برطانیہ کو عراق میں مزید اہمیت حاصل ہوئی اور برطانی شاہ ولیم چہارم کے ذاتی دلچسپی لینے کے باعث چھوٹے چھوٹے برطانی تجارتی جہازوں کو عراقی دریاؤں میں بھی جہاز رانی کی اجازت مل گئی۔ انیسویں صدی کے وسط میں انگریزوں نے تار کی لائن سے خلیج ایران اور بحر روم کو متحد کر دیا۔ نہر سویز کے افتتاح کے بعد تو گویا یورپ مشرق بعید کے دروازے پر اکھڑا ہوا۔ اس کے علاوہ ایک اور تجویز بھی سوچی گئی، یعنی بحر روم کے کنارے سے لیکر دریائے فرات تک ریل کی لائن ڈالی جائے اور پھر وہاں سے تیز رفتار جہاز دریائے فرات کے طول کو پار کر کے خلیج ایران میں داخل ہوا کریں۔ لیکن یہ تجویز عمل میں نہ آسکی۔ اس طرح مشرقی، بالخصوص اسلامی، ممالک یکے بعد دیگرے مغربی طاقتوں کے اسیر ہوتے چلے گئے۔ بیسویں صدی عیسوی کے آغاز میں ترکی نے جرمنی کو استنبول سے لیکر بصرے تک ریلوے لائن ڈالنے کا ٹھیکہ دیا۔ اس ٹھیکہ نے برطانیہ کو سخت متوحش کر دیا اور اسے خلیج ایران میں اپنے تیل کے چشمے معرض خطر میں نظر آنے لگے۔ چنانچہ برطانیہ نے عرب ممالک کو ترکوں کے خلاف ابھارا اور عربوں نے اس موقع کو اپنی مکمل آزادی کا پیش خیمہ سمجھا۔

عرب قوم پرستی محض انگریزوں کے دماغ کی اپج تھی ورنہ عرب قوم بجائے خود ترکی حکومت کی اس درجہ مخالف نہ تھی کہ وہ اسے ہر قیمت پر دور کرنیکے لئے تیار ہو جاتی۔ اس کی وجہ یہ تھی کہ عرب ممالک پر جو ترکی گورنر مامور ہوا کرتے تھے وہ ہمیشہ ترکی نژاد ہی نہیں ہوا کرتے تھے بلکہ عراق میں جتنے ترکی گورنر مامور ہوئے ان میں شامی عرب، کرد بلکہ افریطشی تک تھے۔ اس لئے اگر برطانیہ عربوں کو ترکوں کے خلاف مشتعل نہ کرتا اور اسے مکمل آزادی کے سبز باغ نہ دکھاتا تو عربوں کو ترکوں سے چنداں وجہ مخالفت نہ تھی۔ اور اگر عرب قبائل کو ترکوں سے مخالفت شروع بھی ہوئی تو وہ اسوقت اور محض اس وجہ سے کہ ترکوں نے قدیم طرز حکومت ترک کر کے مغربی سیاست کے انداز پر اپنا نظام حکومت ڈھالنا شروع کیا۔ اسلامی ممالک، بلکہ خود عراق میں، ترکی کے خلاف جذبات محض مختصر سے تعلیم یافتہ طبقہ ہی میں بیدار ہو سکے، ورنہ عرب فلاحین اور بدوی قبائل ان سے ناواقف و بیخس تھے۔ مزید برآں عرب قوم پرست خفیہ انجمنیں عرصے سے مصر اور شام کے ممالک میں قائم ہو کر عرب آزادی کا پروپگنڈا کر رہی تھیں۔ ۱۹۱۲ء میں ایک ایسی ہی خفیہ سوسائٹی ”العہد“ نامی نے اپنی تحریکات استنبول سے لیکر عراق تک وسیع کر دیں۔ اور بغداد کا نوجوان تعلیم یافتہ طبقہ ترکی حکومت کا جوا اپنے کندھے پر سے اتار پھینکنے پر آمادہ ہو گیا۔

میسوپٹیمیا میں انگریزوں اور ترکوں کے درمیان، پہلی جنگ عظیم میں، دو زبردست لڑائیاں ہوئیں، اور اسی کے بعد عراق میں ترکوں کے خلاف عرب بغاوت نمودار ہوئی۔ ۱ نومبر ۱۹۱۴ء کو برطانیہ نے ترکی کے خلاف اعلان جنگ کیا، اور انگریزی اور ہندوستانی فوجیں شطالعرب کے راستے سے عراق پر حملہ آور ہو گئیں۔ ۱۹۱۵ء میں ترکوں نے عراق میں

انگریزوں کے دانت کھٹے کر دیئے مگر پھر کرایہ کے ہندوستانی سپاہیوں کی کثرت تعداد کے باعث عراق خالی کرنے پر مجبور ہو گئے۔ خلیل پاشا گورنر بغداد نے خاموشی کے ساتھ بغداد چھوڑ دیا جس پر انگریزوں نے قبضہ کر لیا۔ اس کے بعد انگریزوں نے شمالی عراق میں کرکک پر قبضہ کر لیا اور موصل کی جانب بڑھ رہے تھے کہ برطانیہ اور ترکی کے درمیان التوائے جنگ کا اعلان ہو گیا۔

عراق سے ترکوں کے خلاف عرب بغاوت میں خصوصیت کے ساتھ جعفر العسکری، نوری السعید اور جمیل المدفعی شامل ہوئے۔ نوری السعید ”العہد“ پارٹی کا رہنما تھا۔ عربوں نے ترکوں کی مخالفت کر کے انگریزوں کا قبضہ آسانی کے ساتھ فلسطین اور بیت المقدس پر کروا دیا۔ اس کے بعد انگریزوں نے عربوں کے ساتھ بد عہدی و بیوفائی کی اور آپس میں شام، عراق اور فلسطین کے حصے بخرے کر لئے، اور جب انہیں ان ممالک کو مجبوراً چھوڑنا پڑا تو فلسطین پر عربوں کے خلاف یہودیوں کو مسلط کر گئے۔

۱۹۱۳ء کے موسم بہار میں امیر عبداللہ نے، جو آج کل شرق اردن کے بادشاہ ہیں اور اسوقت ایک عرب قوم پرست خفیہ سوسائٹی کے ایک رکن تھے، کچنر کو بلوا بھیجا، کچنر اس زمانے میں قاہرہ میں برطانی ایجنٹ تھا۔ امیر عبداللہ نے کچنر کو بتایا کہ انکے والد شاہ حسین، شریف مکہ، اور ترکی حکومت کے مابین تعلقات ناخوشگوار ہیں۔ امیر موصوف نے، یہ معلوم کرنا چاہا کہ حجازی عربوں اور ترکوں کے درمیان اگر جنگ چھڑ گئی تو برطانیہ کا رویہ کیا ہوگا۔ لیکن برطانیہ اور ترکوں کی قدیم باہمی دوستانہ روایات کے پیش نظر نہ تو کچنر اور نہ روناڈ اسٹارس اسوقت امیر عبداللہ سے کوئی امید افزا وعدہ کر سکے۔ لیکن جنگ عالمگیر اول کے شروع ہوتے ہی، جبکہ کچنر لندن کو واپس جا چکا تھا، اسنے روناڈ اسٹارس کو ایک برقیہ یہ معلوم کرنے کے لئے قاہرہ

بھیجا کہ ترکی کے جرمنی کی طرف سے جنگ میں شامل ہو جائے
 کی صورت میں عربوں کا طرز عمل کیا ہوگا۔ اسٹارس کی جانب
 سے اسی مضمون کا ایک استفہامیہ خط لیکر ایک مصری
 علی آفندی نامی، مکہ پہنچا اور وہاں سے امیر عبداللہ کا جواب
 لایا، جو اسوقت کے بعد سے اپنے باپ کے گویا سیاسی نمائندے
 بن گئے تھے۔ اس جواب میں صاف طور پر اس امر کا اشارہ
 تھا کہ اگر برطانیہ کی عملی امداد کا یقین ہو جائے تو شریف
 حسین ترکوں کے خلاف حجازی عربوں کی بغاوت کی سرکردگی
 کرنے کو تیار ہیں۔ اس کے بعد کی مراسلت میں امیر عبداللہ
 نے اس سے بھی زیادہ واضح طور پر انگلستان کے ساتھ معاہدے
 کے لئے اپنے باپ کی آمادگی کا اظہار کیا۔

جنگ میں شامل ہونے کے چند روز کے بعد ہی سلطان
 ترکی نے اتحادی طاقتوں کے خلاف اعلان جہاد کر دیا اور
 تمام دنیاے اسلام کو اس میں شامل ہونے کی دعوت دی۔
 عرب ممالک میں خصوصیت کے ساتھ بڑا پروپگنڈا کیا گیا۔
 اس پروپگنڈے کا لٹریچر مرتب کرنیکے لئے نامی گرامی جرمن
 مستشرقین دمشق اور بیت المقدس پہنچے۔ اس جہاد کی کامیابی
 کے لئے سب سے پہلی چیز شریف مکہ کا فتویٰ تھا۔ چنانچہ سلطان
 ترکی نے اس کے اجرا کے لئے شریف حسین کو لکھا۔ مگر شریف
 مکروفن کا استاد تھا۔ اسنے نصاریٰ کے خلاف جہاد کو لیبیک
 کہا مگر فتوے کے اجرا سے یہ عذر کر کے معذوری ظاہر کی
 کہ اس سے انگریز مشتعل ہو جائینگے اور حجاز خطرے میں
 پڑ جائیگا۔ اسی کے ساتھ اسنے رسول مقبول (صلی اللہ علیہ وسلم)
 کے پرچم مبارک کو دمشق روانہ کرنے میں رکاوٹ نہ ڈالی
 کیونکہ اسے یقین تھا کہ اگر وہ خود یا اسکا کوئی بیٹا اسکے
 ساتھ نہ جائے گا تو عوام اس پرچم کے اصلی ہونے کا یقین
 نہ کریں گے۔ اور شریف حسین کا اندازہ صحیح نکلا۔

اس اثنا میں شریف حسین دمشق اور دیگر مقامات کے

عربوں سے تبادلہ خیال کی متواتر کوشش کرتا رہا۔ اس نے اسی زمانے میں اپنے دوسرے بیٹے فیصل کو (جو بعد ازاں شاہ عراق ہوئے) محض اس لئے استنبول کو روانہ کیا کہ اسے واپسی میں دمشق میں قیام کرنے کا بہانہ مل جائے۔ دمشق کے قیام کے دوران میں فیصل نے خفیہ طور پر دو قوم پرست عرب ماعتوں ”العہد“ اور ”الفتات“ کا حلف وفاداری لیا اور ان دونوں کو ترکوں کے خلاف اپنے باپ کی سازشوں سے آگہ کیا۔ ان سب نے مل کر ایک مشترک عہد نامہ مرتب کیا جسکی بنا پر عرب قوم ترکوں کے خلاف انگریزوں کے ساتھ تعاون کرنے کو آمادہ ہوئی۔ ان کا اہم ترین مطالبہ یہ تھا کہ برطانیہ تمام عرب ممالک کی آزادی کو تسلیم کرے اور اس آزاد عرب دنیا کی حدود واضح طور پر معین کر دی جائیں۔ عربوں نے جو حدود قائم کیں وہ حسب ذیل تھیں :-

مرسین، عدانہ، بریجک، عدیسہ، مردین، جزیرۃ ابن عمر اور عمادیہ، خلیج ایران تک، پھر خلیج ایران اور بحرہند کے عرب سواحل (عدن کے سوا) اور ساحل بحر متوسط، واپس مرسین تک۔

فیصل اس عہد نامہ کی ایک نقل لیکر مکہ کو واپس آیا، جسکو اسنے اپنے ایک ملازم کے جوتے کے تلوں کے درمیان سلوا دیا تھا۔ اس دوران میں سر ہنری میک مہون (جنوری ۱۹۱۵ء میں) مصر میں برطانی ہائی کمشنر مقرر ہو گیا تھا۔ اس کے ساتھ شریف حسین کی مشہور مراسلت شروع ہوئی۔ شریف حسین نے اس کو اپنا پہلا خط جولائی ۱۹۱۵ء میں لکھا۔ اس میں بھی وہی شرائط درج تھیں جو دمشق معاہدے کے مطابق طے کی گئی تھیں، لیکن اس میں ایک مزید قلم کا اضافہ کیا گیا تھا۔ وہ یہ کہ برطانیہ ایک عرب خلیفہ اسلام کو بھی تسلیم کرے، جسکو دنیائے عرب نام زد کریگی۔ اب تک برطانیہ کو ترکوں کے خلاف ذرا بھی کامیابی نہ ہوئی

تھی۔ گیلی پولی میں برطانی افواج کو ترکوں نے سخت شکست دی تھی اور میسوپٹیمیا میں بھی کوئی شاندار کامیابی نصیب نہ ہوئی تھی۔ میک مہون نے اپنے پہلے جواب میں شریف حسین کو پرچانیکی کوشش کی اور لکھا کہ ایک آزاد عرب دنیا کی حدود ابھی سے قائم کرنا قبل از وقت ہے۔

شریف حسین کے دوسرے خط کے آنے تک فاروقی نامی عراقی عرب، جو گیلی پولی میں ترکی فوج میں شامل اور ”العہد“ نامی خفیہ سوسائٹی کا ایک رکن تھا، انگریزوں سے جا ملا۔ اسنے میک مہون کو ترکوں کے خلاف شامی اور عراقی قوم پرست عربوں کی خفیہ تحریک کا حال بتایا۔ چنانچہ ۲۴ اکتوبر ۱۹۱۵ء کو میک مہون نے اپنے دوسرے جواب میں شریف حسین کو یقین دلایا کہ برطانیہ، ترکوں کے خلاف اتحادیوں کو مدد دینے کے صلے میں، شریف حسین کے بتائے ہوئے حدود میں عرب آزادی کو تسلیم کریگی۔ شریف حسین کو یہ بھی بتایا گیا کہ میک مہون جو وعدہ عربوں سے کر رہا ہے وہ برطانی حکومت کے ایما سے کر رہا ہے۔ لیکن میک مہون نے چند مستثنیات کا بھی ذکر کیا، جن میں سے ایک حسب ذیل تھا، یعنی ”مرسین اور اسکندرونہ کے اضلاع اور شام کے وہ حصے جو دمشق، حمص، حاما اور حلب کے اضلاع کے مغرب میں واقع ہیں سو فیصدی عرب علاقے نہیں کہے جاسکتے، اس لئے انہیں محولہ حدود سے خارج کر دینا چاہئے،“۔ دوسرا استثنیٰ بغداد اور بصرے کی ولایتوں کے بارے میں تھا، جنہیں برطانیہ ”مشترک اقتصادی مفادات“ کے پیش نظر مخصوص نظام کے ماتحت رکھنا چاہتا تھا۔ آخر کار برطانیہ نے اپنے وعدے محض ان علاقوں تک محدود کر لئے جن میں وہ خود عمل درآمد کرنیکی اہلیت رکھتا تھا اور اپنے حلیف فرانس کے حلقہ جات اثر میں مداخلت کرنے سے انکار کیا۔ لیکن برطانیہ نے یہ وعدہ کیا کہ وہ آزاد عرب ممالک میں مفید نظام حکومت کے قیام کی

خاطر ساعی ہوگا۔ اس کے بعد دو مراسلات اور تبدیل کئے گئے۔ میک مہون کے شریف حسین کو آخری مراسلہ کی تاریخ ۱۶ جنوری ۱۹۱۶ء تھی۔ حسین مطمئن ہو گیا اور اس کے بعد ہی ترکوں کے خلاف عرب بغاوت کا آغاز ہوا۔

میک مہون۔ شریف حسین خط و کتابت ۱۹۱۵ء کے دوسرے نصف حصے میں تقریباً چھ ماہ تک جاری رہی تھی۔ اسی وقت یورپ میں اتحادی طاقتیں ترکی سلطنت اور اسکے وسیع مقبوضات کے آپس میں حصے بخرے کرنیکی تجویزیں کر رہی تھیں۔ اس طرح ایک طرف تو اتحادیوں، بالخصوص برطانیہ، نے میک مہون کے ذریعہ سے، عربوں سے جھوٹے وعدے کر کے، ترکوں کے خلاف، عرب بغاوت کا آغاز کروایا، اور دوسری طرف ان وعدوں کا ذرا سا بھی پاس نہ کرتے ہوئے، ترکی کے عرب مقبوضات آپس میں تقسیم کر لئے۔

ترکی سلطنت کی یہ تقسیم برطانیہ، فرانس اور روس کے مابین ہوئی تھی اور جو معاہدہ اسوقت مرتب ہوا تھا اسکو ”سائکس پکاٹ عہد نامہ“ کے نام سے یاد کیا جاتا ہے۔ اسے بالکل خفیہ رکھا گیا تھا۔ مگر چونکہ قدرت کو ترکی حکومت کو زندہ رکھنا منظور تھا، ۱۹۱۷ء میں روسی بغاوت نمودار ہو گئی، اور بالشویکوں نے سائکس پکاٹ معاہدے کا بیانڈا پھوڑ کے اس سے اپنی لے تعلق و بیزاری کا اعلان کیا۔ اس طرح انگریزوں اور فرانسیسیوں کے ساز باز کا دنیا کو علم ہوا اور بچارے سادہ لوح عرب انگریزوں کی مکاری و فریب دہی کے مظاہرے سے ہکا بکا رہ گئے۔ دنیا جانتی ہے کہ اگر عربوں کی مدد حاصل نہوتی اور شریف حسین کے تینوں بیٹے علی، فیصل اور عبداللہ ترکوں کے خلاف عرب بغاوت کی رہبری نہ کرتے تو جنرل ایلنبی اتنی آسانی سے بیت المقدس اور فلسطین پر قابض نہ ہو سکتا۔

ترکوں کے خلاف اس عرب بغاوت میں برطانی جاسوس کرنل ٹی۔ ای۔ لارنس نے جو کارہائے نمایاں کئے ان پر مبسوط کتابیں

لکھی جا چکی ہیں۔ ان سے ایک اخلاقی سبق یہ بھی حاصل ہوتا ہے کہ مسلم اقوام اغیار کے فریب میں کتنی آسانی سے آجاتی ہیں۔ لارنس نے عرب میں بدوی افواج کو منظم کیا اور عرب بغاوت میں برطانی رقوم کے صحیح مصرف پر نظر رکھی۔ عرب بغاوت میں، لارنس کے علاوہ، چند دیگر انگریزوں اور عربوں کے نام کافی مشہور نہیں ہو سکے ہیں۔ وہ نام یہ ہیں :- کرنل ایس۔ ایف۔ نیوکونب، میجر پی۔ سی۔ جوائس، جعفرالعسکری اور نوری السعید، جو عرب باغی افواج کا چیف آف جنرل اسٹاف رہا۔

جون ۱۹۱۷ء میں جنرل ایلنبی نے جنرل مرے سے اتحادی افواج کی کمان حاصل کر لی۔ مرے اسوقت تک ترکوں کو جزیرہ نمائے سینائی کے پار تک ڈھکیل چکا تھا اور فلسطین کی سرحد تک پہنچ گیا تھا۔ اسوقت تک سوائے مدینہ کے تمام ملک عرب سے ترک خارج کئے جا چکے تھے، اور جب بحر احمر کا بندرگاہ عقبہ بھی فیصل کی عرب فوج نے ترکوں سے چھین لیا تو مزید پیش قدمی آسان تر ہو گئی۔ دسمبر ۱۹۱۷ء میں بیت المقدس ترکوں کے ہاتھ سے نکل گیا اور مارچ ۱۹۱۸ء میں مدینہ بھی ان سے خالی ہو گیا۔ اس کے چھ ماہ کے بعد برطانی اور عرب افواج نے دمشق کا محاصرہ کیا۔ ۳ اکتوبر ۱۹۱۸ء کو جنرل ایلنبی اپنی کار میں اور فیصل گھوڑے پر سوار شامی دارالحکومت میں داخل ہوئے۔ شامی فتح کی آخری لڑائی حلب کی بالائی پہاڑیوں پر لڑی گئی۔ اس کے بعد ترکوں نے ”مد روز“ کے التوائے جنگ کے معاہدے پر دستخط کر دئے۔ شامی جنگ کی یہ آخری لڑائی ترکوں کی جانب سے ایک نوجوان ترک افسر مسطفی کمال پاشا نامی نے لڑی تھی۔ مسطفی کمال نے ایک مسلمان قوم (ترک) کے خلاف عربوں کی غداری اور غیر مسلموں (انگریزوں) سے ان کی غیر معمولی عقیدت کا جو مشاہدہ اسوقت کیا تھا اسکی ہی تاثرات نفرت و

حقارت کا مظاہرہ انہوں نے بعد ازاں قیام و ترقی 'جمہوریہ' ترکی کے دوران میں کیا جسکے ذمہ دار سراسر خود عرب ہیں اور ان کی جیلی خود غرضی۔

پہلی جنگ عظیم کے اختتام کے بعد، جنوری ۱۹۱۹ء میں امیر فیصل صلح کانفرنس میں حجازی وفد کے رہ نما کی حیثیت سے پیرس پہنچے۔ التوائے جنگ سے چند روز قبل ایک برطانی فرانسیسی اعلان نے سرکاری طور پر مشتہر کیا تھا کہ اتحادی طاقتیں عرب ممالک میں قومی حکومتیں قائم کرنے کا عزم رکھتی ہیں۔ ان عرب ممالک میں ان عرب علاقوں کو بھی شامل کر لیا گیا تھا جو عرب بغاوت کی امداد کے بغیر فتح ہوئے تھے، مثلاً عراق۔ لیکن اسوقت مغربی عرب صوبجات کو "دشمن کے متبوضہ علاقہ کے نظام،" (او۔ ای۔ ٹی۔ اے) کے ماتحت رکھا گیا تھا، مثلاً جنوبی او۔ ای۔ ٹی۔ اے فلسطین تھا، مشرقی او۔ ای۔ ٹی۔ اے شام اور شرق اردن تھے، اور مغربی او۔ ای۔ ٹی۔ اے لبنان، اسکندرونہ اور سلیسیا۔ عراق کو ایک برطانی کشوری کمشنر کے ماتحت رکھا گیا تھا۔ ملک عرب آزاد عرب ریاستوں کا ایک گروپ تھا۔ شریف حسین کو حجاز کا بادشاہ تسلیم کر لیا گیا تھا، اور ابن سعود کو نجد کا سلطان، جن کا دارالحکومت ریاض تھا۔ امام یحییٰ یمن کا حاکم تھا، اور ابن راشد، عراق کی سرحد پر، علاقہ شمار کا والی تھا، جسنے عرب بغاوت کے خلاف ترکوں کو عملی مدد دی تھی۔

صلح کانفرنس میں، عرب ملکوں کو آزاد کرنیکے بجائے، ان پر یورپی ممالک کا انتداب قائم کرنا طے پایا تاکہ مندوبی طاقتیں ان کو "حکومت خود اختیاری کا اہل بنا سکیں،"۔ مگر جب امیر فیصل نے اس پر سخت احتجاج کیا تو کانفرنس مذکور نے تفتیش حالات کے لئے ایک کمیشن مقرر کیا، جسے "کنگ کرین کمیشن" کہا گیا۔ اس کمیشن نے امریکہ کے صدر ونسن

کے سامنے اپنی رپورٹ اگست ۱۹۱۹ء میں پیش کی ، جسکی رو سے یہ بات واضح کی گئی تھی کہ شامی فرانسیسیوں پر امریکنوں اور انگریزوں کو ترجیح دیتے ہیں۔ لیکن فرانسیسی کلیمنسو نے ”سائیکس پکاٹ معاہدے“ پر زور دیا اور کامیاب ہو گیا، سوائے اس امر کے کہ لائیڈ جارج کی فہمائش کے بعد موصل عراق میں شامل کر دیا گیا۔

مسئلہ عراق پر، ۱۰ اکتوبر ۱۹۲۲ء کو برطانیہ نے اس ملک کے ساتھ ایک صلحنامہ کیا، جسکی مدت بیس سال مقرر کی گئی۔ مگر اس میں ۳۰ اپریل ۱۹۲۳ء کو ترمیم کی گئی، جس میں یہ طے پایا کہ یہ صلحنامہ عراق کے مجلس اقوام میں داخل ہونے پر منسوخ ہو جائیگا۔ ۲۴ ستمبر ۱۹۲۴ء کو مجلس اقوام بھی اس پر راضی ہو گئی۔ ۳۰ مارچ ۱۹۲۶ء کو برطانیہ اور عراق کے مابین ایک اور صلحنامہ ہوا۔ عراق مجلس اقوام میں ۴ اکتوبر ۱۹۳۲ء کو داخل ہوا۔

امیر فیصل جب پیرس کی صلح کانفرنس سے واپس آیا تو اسنے دمشق کو سیاسی اشتعال کا ایک بھڑکتا ہوا کوہ آتش فشاں پایا۔ اسنے فرانسیسیوں کے مطالبہ لبنان کو تسلیم کر لیا۔ مگر دمشق میں ایک عرب حکومت کے قیام پر اصرار کیا۔ جب فرانسیسیوں نے اسے نہ مانا تو شامی کانگریس نے دمشق کو ایک آزاد بادشاہت مشتہر کر کے امیر فیصل کو بادشاہ منتخب کر لیا، مگر برطانیہ اور فرانس نے اسے تسلیم کرنے سے انکار کر دیا۔ اپریل ۱۹۲۰ء میں سان ریمو کانفرنس ہوئی جس میں عرب ممالک کے انتداب تقسیم ہو گئے۔ شام اور لبنان فرانس کو ملے اور فلسطین و عراق برطانیہ کو۔ جب عربوں کو اس تقسیم کا علم ہوا تو سخت ہیجان پیا ہو گیا۔ اس پر جولائی ۱۹۲۰ء میں فرانسیسیوں نے امیر فیصل کو بزور دمشق سے نکال دیا۔ مگر حکومت برطانیہ نے اس کو لندن بلایا اور اس کی دلجوئی کی۔

عرب قوم پرستی کی تحریک کے سلسلے میں فلسطین کا بیان عمداً نظر انداز کر دیا گیا ہے، کہ اس پر حال میں متعدد عمدہ کتب لکھی جا چکی ہیں۔ اعلان بالغور، برطانیہ کی یہودیوں کے ہاتھ فلسطین کو فروخت کرنیکی مساعی، امیر فیصل اور یہودی لیڈر ڈاکٹر ہیم کی مراسلت، فلسطین میں ”اسرائیل“ کے نام سے یہودیوں کی جبریہ حکومت کا قیام، ان کے خلاف متحدہ عرب افواج کی شکست اور امریکہ کی کھلی ہوئی یہود نوازی وہ امور ہیں جن سے آج سیاست کا مبتدی بھی آگاہ ہے۔

جولائی ۱۹۲۰ء میں عراق شامیوں کی مدد کے لئے ہتھیار سنبھالنے اٹھ کھڑا ہوا۔ شام و عراق دونوں ملکوں میں طریق انتداب کو ٹھکرا دیا گیا۔ عراقی بغاوت جولائی سے اکتوبر ۱۹۲۰ء تک شدت کے ساتھ جنوبی حصہ ملک میں قائم رہی اور برطانیہ افواج نے تقریباً دس ہزار عراقی قوم پرست شہید کئے۔ چار سو انگریز اور تقریباً دو ہزار دیگر غیر ملکی مارے گئے۔ اور چار کروڑ قیمتی برطانیہ پونڈ اس کی نذر ہو گئے۔ تمام عرب بغاوت میں، شروع سے آخر تک، برطانیہ کے مشکل سے سوا کروڑ پونڈ خرچ ہوئے تھے۔

سر پرسی کاکس، سول کمشنر، نے عراق کو سیاسی اصلاحات دینے کا فیصلہ کیا۔ اسنے عراقی وزراء کی ایک عارضی حکومت کے قائم کرنیکی تجویز پیش کی جسکی نگرانی انگریز مشیروں کے ذمے تھی۔ اور جو برطانیہ ہائی کمشنر کو جواب دہ تھی۔ سید عبدالرحمان الگیلانی، نقیب الاشراف، بغداد، نے اس کونسل کی صدارت قبول کرلی۔ تمام قوم پرست عراقی جلا وطنی سے واپس بغداد پہنچ گئے، جن میں نوری السعید پاشا بھی تھا۔ جعفر پاشا العسکری پہلا وزیر دفاع مقرر ہوا۔ اس حکومت کے ایک حکمران کی ضرورت جلد ہی محسوس ہونے لگی، جس کے لئے نقیب الاشراف کے علاوہ، بصرے کے سید طالب پاشا،

پہلے وزیر داخلہ، شیخ محمرہ، ابن السعود، سر آغاخان، اور والی پشت کوہ کے نام تجویز کئے گئے، لیکن کثرت آراء شریف حسین کے خاندان کے بارے میں معلوم ہوئی۔

اس وقت مسٹر ونسٹن چرچل کی تحریک سے قاہرہ میں ایک کانفرنس بلائی گئی، جسکی کارروائی کا ذکر ٹی۔ ای۔ لارنس نے اپنے خطوط میں کیا ہے۔ اس کانفرنس میں عراقی عقدہ کا حل امیر فیصل کی بادشاہت کی صورت میں تجویز ہوا۔ مسٹر چرچل نے اس موقع پر برطانی مصری معاہدے کے مطابق ایک برطانی عراقی معاہدہ کا مشورہ دیا۔ ۱۷ دسمبر ۱۹۲۰ء کو کرنل کناہن کارنوالس (جو بعد ازاں شاہ فیصل کا سیکریٹری ہوا) نے لندن میں امیر فیصل کو تخت و تاج عراق کے مدعی ہونیکے دعوت دی۔ ۱۹۲۱ء کے موسم گرما میں فیصل عراق پہنچا اور ۲۳ اگست ۱۹۲۱ء کو انگریزوں کی مدد سے عراق کا بادشاہ بنایا گیا۔

شاہ فیصل کا بارہ سال کا دور حکومت بہت سی دشواریوں کا آماجگاہ رہا۔ اس کے دوران میں چار اہم صلحنامے ہوئے، جن کی تاریخیں علی الترتیب حسب ذیل ہیں :- اکتوبر ۱۹۲۲ء، جنوری ۱۹۲۶ء، دسمبر ۱۹۲۷ء اور جون ۱۹۳۰ء۔ موخرالذکر صلحنامہ کی رو سے برطانیہ نے مجلس اقوام میں عراق کے داخلے کی سفارش کی (عراق ۳ اکتوبر ۱۹۳۲ء کو مجلس اقوام کا رکن ہوا) اور عراق کے ساتھ پچیس سال کے لئے دوستی کا معاہدہ کیا۔ اس طرح عراق پر سے برطانی انتداب ختم ہوا۔ شمال میں ولایت موصل جنوری ۱۹۲۶ء کے صلحنامہ کی رو سے عراق میں شامل کر دی گئی تھی اور جون ۱۹۲۶ء میں ترکی نے بھی اسے تسلیم کر لیا تھا۔ مشرق میں ایران کے ساتھ قدیم سرحدی انتظام بدستور جاری تھا۔ اور جنوب میں سعودی عرب سے بھی سرحدی فیصلہ ہو گیا تھا۔ ۱۹۳۰ء میں ابن سعود اور شاہ فیصل کی باہمی ملاقات ہوئی اور ۱۹۳۶ء

میں، برطانیہ کی تحریک سے، سعودی عرب اور عراق کے درمیان ایک صلحنامہ آشتی پر دستخط ہو گئے۔ ۱۹۳۲ء میں ہی عراقی پٹرول سے حکومت عراق کو قریباً دس لاکھ پونڈ سالانہ وصول ہوتے تھے۔ اب یہ رقم عراق کی مجموعی آمدنی کا تقریباً ایک تہائی حصہ ہے۔ شاہ فیصل اول کا انتقال ۱۹۳۳ء میں ہوا۔ اس کے بعد شاہ غازی ابن فیصل چھ سال کی مختصر حکومت کے بعد ۱۹۳۹ء کے موسم بہار میں موٹر کے حادثہ سے فوت ہو گیا۔ اس کا بیٹا فیصل ثانی عراق کا موجودہ بادشاہ ہے، مگر ہنوز انگلستان میں زیر تعلیم ہے۔ اس کی جگہ اس کے چچا امیر عبدالالہ عراق کے ریجنٹ ہیں۔ جنگ عظیم ثانی (از ۱۹۳۹ء تا ۱۹۴۵ء) میں عراق برطانیہ کے دوش بدوش رہا۔ البتہ دوران جنگ (۱۹۴۱ء) میں رشید عالی گیلانی نے زبردستی بغداد پر قبضہ کر کے حکومت عراق کا جرمنی کے ساتھ تعاون کرنا چاہا مگر ناکام رہا۔ آج کل رشید عالی شاہ ابن سعود کی پناہ میں ہے۔ *

عراق کے پٹرول کے قیمتی ذخائر کرکک کے مقام پر واقع ہیں جو موصل کے علاقے میں ہے۔ اسی علاقے کے قریب تقریباً پانچ لاکھ کرد آباد ہیں، جو حکومت بغداد کو ہمیشہ چوکنا اور تیار رکھتے ہیں۔ ۱۹۲۴ء میں شاہ فیصل اول نے جو دستور حکومت مرتب کیا تھا، اسکی رو سے عراقی پارلیمان میں ۱۵۰ ارکان رکھے گئے تھے اور 'سینیٹ' میں بیس۔ اول الذکر پبلک کی طرف سے منتخب کئے جاتے ہیں اور ثانی الذکر بادشاہ کی جانب سے نام زد۔ اکثر آزمودہ کار عراقی مدبر برطانیہ کے ہوا خواہ ہیں۔ اس باب میں نوری السعید پاشا بہت مشہور ہیں۔ اور شہزادہ عبدالالہ کے متعلق تو کہا جاتا ہے کہ ان کی

* (۱) "ٹوئن روزز" از میٹن لایڈ۔ لندن۔ ۱۹۴۷ء۔ صفحات ۲۰۳-۲۲۶
 (۲) "دی مڈل ایسٹ" یورپا پبلیکیشنز۔ لندن۔ ۱۹۴۸ء۔ صفحات ۱۳۵-۱۷۷
 (۳) "دی عرب اوپیکننگ" از جارج انطوینو۔ لندن۔ صفحات ۲۷۶-۳۱۲

انگریز پرستی اس حد تک بڑھی ہوئی ہے کہ وہ غور و فکر بھی انگریزی انداز میں کرتے ہیں۔ عراق اور شرق اردن کے ہاشمی حکمران خاندان تمام عرب خاندانوں میں سب سے زیادہ انگریز دوست واقع ہوئے ہیں۔ ۱۹۳۱ء میں انگریزوں کے خلاف عراقی بغاوت اور ۱۹۴۹ء میں یہودیوں کے خلاف متحدہ عرب افواج کی ناکامی نے یہ بات ثابت کر دی کہ عرب قوم کو اغیار کی امداد کی اتنی عادت پڑ چکی ہے کہ وہ اہم ترین قومی مسائل میں بھی نہ تو متحد الخیال ہو سکتی ہے اور نہ بطور خود کسی مہم کو سر کر سکتی ہے۔ اسی انتہائی برطانیہ دوستی کے باعث ہاشمی خاندان عرب قوم پرستوں میں ہر دل عزیز نہیں رہا۔

جن لوگوں نے الف لیلہ کا مطالعہ کیا ہے اور موجودہ بغداد کی سیر نہیں کی، وہ اس شہر کو اب بھی عیش و عشرت، رومان و جنسی رجحان کا مرکز سمجھتے ہیں۔ لیکن آج کے سیاح کو اس بارے میں سخت ناامیدی ہوگی، کیونکہ موجودہ بغداد کی سیر سے کوئی غیر معمولی ہیجان پیدا نہیں ہوتا۔ یہ سچ ہے کہ وہاں وہی قدیم دریا بہتا ہے، کاظمین کے وہید سنہرے گنبد موجود ہیں، سندباد ہوٹل بھی ہے اور ہارون الرشید کے نام پر مشہور شاہراہ بھی۔ مگر شہر گرم، بے رونق اور گرد آلود ہے، اور اس کی آب و ہوا انتہائی صبر آزما۔ یہاں ہمہ، بغداد میں بعض غیر معمولی دلچسپیاں بھی ہیں۔ اسکی مجلسی زندگی، قاہرہ کی سوسائٹی کے برعکس، زود آمیز و بے تکلف ہے۔ علاوہ ازیں، بغداد عرب سیاست اور پیٹرول کی عالمگیر سیاست دونوں میں مشرق وسطیٰ کے اندر دل کی سی مرکزی حیثیت رکھتا ہے، اور ایسا نظر آتا ہے کہ مشرق و مغرب کی سیاسی کشاکش کے مابین وہ طہران کی جگہ لے لیگا۔

چند سال قبل تک عراق عرب لیگ کے قیام اور فلسطین کے مسائل میں عرب دنیا کی رہ نمائی کر رہا تھا، لیکن حال ہی میں مصر نے اپنی توجہ ان امور کی جانب منعطف کر کے

عراق کی اہمیت کو صدمہ پہنچایا ہے۔ اس لئے عراق اب عرب ممالک سے باہر اپنے تعلقات کو دیگر غیر عرب اسلامی ممالک سے استوار کرنے میں منہمک ہے۔ اسنے ترکی، ایران، افغانستان اور بالخصوص پاکستان سے نہایت خوشگوار تجارتی و دوستانہ مراسم قائم کر لئے ہیں۔

جنوری ۱۹۳۸ء میں صالح جبر، وزیر اعظم، نے برطانیہ سے عراقی صلحنامہ کی تجدید کا اعلان کیا۔ لیکن عراقی قوم نے اسے قبول نہ کیا اور تمام ملک میں سخت ہنگامہ پیا ہو گیا، جسکے باعث صالح جبر کو اپنی جان بچا کر ہوائی جہاز کے ذریعہ سے بھاگ جانا پڑا۔ شاہ عبداللہ نے عمان میں اسے پناہ دی۔ ادھر عراقی ریجنٹ نے اس صلحنامہ کو رد کر دیا۔ قدیم برطانی عراقی معاہدہ ۱۹۵۵ء میں ختم ہوگا۔ جنگ فلسطین کے باعث عراقی تیل کی برآمد بند ہو گئی، لیکن انگریز عراق میں بدستور جمے ہوئے ہیں۔ حبانیہ کے ہوائی اڈے پر برطانی فضائی فوج کے ہوائی جہاز موجود ہیں اور عراقی دفاتر کے برطانی مشیر ہنزہ اپنے نا طلبیدہ مشوروں سے عراقی حکومت کو مستفیض کر رہے ہیں۔

عراق میں متعدد سیاسی پارٹیاں ہیں مگر ان میں کوئی بھی غیر معمولی طور پر با اثر و ہر داعیز نہیں۔ یہی وجہ ہے کہ عراقی سیاست قومی کی نسبت ذاتی زیادہ ہے۔ آزمودہ کار سیاست دانوں کی ایک مختصر جماعت ملک میں حتمی حکومت کی اجارے دار ہے۔ اسی کا ایک ایک رکن باری باری سے عراق کا وزیر اعظم ہوا کرتا ہے، خصوصاً اس وجہ سے کہ وہ جماعت ہاشمی خاندان اور انگریزوں کی کاسہ لیس کرتی رہی ہے۔ *

جدید عراق کا رقبہ ایک لاکھ سولہ ہزار مربع میل ہے اور آبادی (۱۹۳۶ء کی مردم شماری کے مطابق) اڑتالیس لاکھ سے زائد۔

* ”عرب، تیل اور تاریخ“ از کرمٹ روز ویلٹ۔ لندن۔ ۱۹۳۹ء صفحات ۱۰۲-۱۱۶

عراق کے مشہور دریا فرات اور دجلہ ہیں۔ فرات کی لمبائی ۱,۴۶۰ میل ہے اور وہ تین ملکوں ترکی، شام اور عراق میں بہتا ہے۔ دجلہ کی لمبائی ۱,۱۵۰ میل ہے اور وہ دو ملکوں ترکی اور عراق میں بہتا ہے۔ جس جگہ یہ دونوں دریا آپس میں مل جاتے ہیں، وہاں سے لیکر ان کے خلیج ایران میں گرنے تک کا فاصلہ ۱۱۵ میل لمبا ہے۔ اس مشترک دریا کا نام شطالعرب ہے، جس میں بڑے بڑے جہاز چل سکتے ہیں۔ عراق کا اہم ترین بندرگاہ بصرہ ہے، جو خلیج ایران پر واقع ہے۔ عراق میں آبپاشی نہروں کے ذریعہ سے ہوتی ہے۔ اگر پانی سے سیراب ہو تو عراق کی زمین بڑی زرخیز ہے۔

عراقی باشندے چار بڑی نسلوں پر مشتمل ہیں، یعنی عرب، کرد، ایرانی اور ترک۔ عرب کل عراق آبادی کا اسی فیصدی حصہ ہیں، کرد ۱۵ فیصدی، ایرانی تین فیصدی اور ترک دو فیصدی۔ کرد عراق کے شمال و مشرقی کوہستانی علاقے میں آباد ہیں۔ عراق کی قومی زبان عربی ہے مگر ترکی، کردی، ایرانی اور انگریزی زبانیں بھی سمجھی جاتی ہیں۔ آبادی کا ۴ حصہ مسلمان عرب ہیں۔ تقریباً بیس لاکھ کرد (مسلمان) عراق، ایران اور ترکی تینوں ملکوں میں تقسیم ہیں۔ عراق کے تمام بڑے شہروں میں عیسائی آبادی موجود ہے، جسکی تعداد ڈیڑھ لاکھ کے قریب ہے۔ یہودیوں کی اکثریت بغداد میں رہتی تھی اور عراق میں ان کی مجموعی تعداد سوا لاکھ سے کچھ کم تھی لیکن تمام عراقی یہودی آہستہ آہستہ فلسطین کی جدید یہودی حکومت ”اسرائیل“ میں آباد ہوتے جا رہے ہیں۔ عراق میں تقریباً اٹھارہ ہزار یزیدی آباد ہیں، جن کا امیر سعید بیگ ابن علی بیگ بیداری ہے۔ یہ لوگ موصل کے شمالی کوہستانی علاقے میں آباد ہیں اور عجیب عقاید مذہبی کے حامل ہیں۔ عراق میں قریباً چالیس ہزار صابئی بھی رہتے ہیں،

جن کا مذہبی رہنما شیخ داخل ناصر یہ ہے۔ ان کے علاوہ ملک میں کچھ ترکمان بھی کرکک کے علاقے میں بود و باش رکھتے ہیں۔

عراقی پیداوار میں خصوصیت کے ساتھ گیہوں، جوار، چاول، باجرہ، روئی، کھجور اور تمباکو ہیں۔ عراق میں پٹرول بہت موجود ہے جسکے لئے آج کل ملک میں چار غیر ملکی کمپنیاں کام کر رہی ہیں۔ ۱۹۴۶-۴۷ء میں تیل کی درآمد پر عراق کو ستر لاکھ چونسٹھ ہزار دینار کی ”رایلٹی“ وصول ہوئی تھی۔

۱۹۴۹ء میں عراقی بجٹ ڈھائی کروڑ عراقی دینار کی متوازی آمد و خرچ پر مبنی تھا۔ ۱۹۴۸ء میں عراقی قومی بینک قائم کیا گیا، جو عراقی سکھہ رائج الوقت اور تبادلہ زر کا ذمہ دار ہے۔ ایک عراقی دینار کی شرح تبادلہ کم و بیش ایک انگریزی پونڈ (اسٹر لنگ) کے برابر ہوتی ہے۔ ایک دینار میں پانچ ریال اور بیس درہم ہوتے ہیں۔

عراقی درآمد کی قابل ذکر اشیا کپڑا، آہنی اور فولادی آلات، مشینیں، شکر، چاء، موٹر گاڑیاں، سیمنٹ، لکڑی، بجلی کی مشینری، کاغذ، ادویہ، صابن، ربڑ کی چیزیں، مختلف اقسام کے تیل، چمڑا، قہوہ، مسالہ اور اسلحہ جات ہیں۔ عراقی درآمد کی اشیا کھجور، مویشی، اناج، خام روئی، خام اون، پٹرول اور چمڑا ہیں۔ ۱۹۴۳ء میں درآمد پر ایک کروڑ چھپن لاکھ عراقی دینار خرچ اور درآمد میں باون لاکھ اڑسٹھ ہزار دینار وصول ہوئے۔ اس سال بہتر ہزار ٹن کھجور برآمد ہوئی تھی۔

تیل کی برآمد کے علاوہ، دیگر عراقی صنعتیں سیمنٹ، سوتی اور اونی کپڑا، قالینیں، کمبل اور صابن ہیں۔ تیل کے علاوہ عراقی معدنیات کوئلہ، گندھک، نمک، اور سنگ مرمر پر مشتمل ہیں۔ عراق میں ۱,۵۵۵ میل لائبریلوے لائن ہے۔ سڑکیں ۲,۷۴۰ میل سے زائد ہیں۔ عراقی ہوائی کمپنی کے جہاز بغداد

اور بیروت کے درمیان ہفتہ میں پانچ بار آتے اور جاتے رہتے ہیں۔ بغداد میں ایک ریڈیو براڈ کاسٹنگ اسٹیشن ہے جو حکومت عراق کے زیر انتظام ہے۔ عراقی ریلوے اور بندرگاہ بصرہ دونوں کے ڈائریکٹر انگریز ہیں۔

عراق میں سب سے بڑے شہر تین ہیں، یعنی ۱۔ بغداد (آبادی تقریباً نو لاکھ)۔ ۲۔ موصل (تین لاکھ) ، اور ۳۔ بصرہ (دو لاکھ)۔

عراق میں فی الحال کوئی یونیورسٹی نہیں ہے، لیکن قانونی کالج، طبی کالج، انجینئرنگ کالج، تربیت اساتذہ کا کالج، پولس کی تربیت کا کالج، الشریعہ کالج، تجارت و اقتصادیات کا کالج، فنون لطیفہ کا کالج اور شاہی فوج کا کالج بغداد میں قائم ہیں۔ ان کے علاوہ سینکڑوں مدارس ملک میں جاری ہیں۔ تعلیم نسوان میں خاصی ترقی ہو رہی ہے۔ بغداد کی علمی سوسائٹیوں میں قابل ذکر القلم کلب اور الرابطہ سوسائٹی ہیں۔ نوادر خانوں میں عراقی میوزیم اور عباسی میوزیم مشہور ہیں۔ عراق کے تمام بڑے شہروں میں کتب خانے موجود ہیں۔

عراقی سیاسی پارٹیاں حسب ذیل ہیں :-

- (۱) لبرل پارٹی، صدر، صالح سعد۔
- (۲) استقلال (انڈپنڈینس) پارٹی، صدر، محمد مہدی قبہ۔
- (۳) نیشنل ڈیموکریٹک پارٹی، صدر، کامل چادیرچی۔
- (۴) کانسٹیٹیوشنل یونین پارٹی۔
- (۵) صالح جبر کا پارلیمنٹری بلاک۔

حکومت عراق کا دستور کم و بیش برطانی پارلیمنٹ کے انداز پر قائم کیا گیا ہے اور عراقی بادشاہ کی بلوغت اٹھارویں سال مقرر کی گئی ہے۔ موجودہ شاہ فیصل ثانی اپنی بلوغت کی عمر کو ۱۹۵۳ء میں پہنچیں گے۔ شاہ عراق حکومت کا حاکم اعلیٰ اور افواج کا سپہ سالار ہے۔ وہ وزیر اعظم کو منتخب و مقرر کرتا ہے، جو باقی کابینہ کو مکمل کرتا ہے۔

عراق کی زمین کا چپہ چپہ اسلامی آثارالصنادید کا حامل ہے۔ بغداد میں، مسجد کاظمین کے اندر، حضرت امام موسیٰ کاظم رحمۃ اللہ علیہ اور امام محمد الجواد رحمۃ اللہ علیہ کے مزارات مبارک ہیں۔ بصرے میں حسب ذیل مقامات مقدسہ ہیں :- حضرات زبیر رضی اللہ تعالیٰ عنہ و طلحہ رضی اللہ تعالیٰ عنہ، عشرہ مبشرہ شہدائے جنگ جمل کے مزارات۔ مزار حسن البصری رحمۃ اللہ علیہ بصرہ مسجد، قواظ مسجد، سمرہ مسجد، جس میں حضرت امام حسن العسکری رضی اللہ تعالیٰ عنہ کا مزار مبارک ہے۔ امام مسجد، جس میں حضرت امام ابوحنیفہ رحمۃ اللہ علیہ کا مزار مقدس ہے۔ الگیلانی مسجد، جو حضرت شیخ عبدالقادر جیلانی قطب ربانی رحمۃ اللہ علیہ کے نام پر تعمیر ہوئی ہے۔ کربلا میں حضرت سیدنا امام حسین رضی اللہ تعالیٰ عنہ اور حضرت عباس رضی اللہ تعالیٰ عنہ کے مزارات ہیں۔ کوفہ کی مسجد میں مسلم بن عقیل کی قبر ہے۔ نجف میں حضرت علی کرم اللہ وجہہ کا مزار مبارک ہے۔ کرکک میں دانیال مسجد اور امام قاسم رحمۃ اللہ علیہ اور امام محمد رحمۃ اللہ علیہ کے مزارات ہیں۔ اور موصل میں بنی جرجیس مسجد، الحاج الاحمر، النوری مسجد اور اموی مسجد ہیں۔

بغداد کے اہم روز نامے حسب ذیل ہیں :- الاخبار، البلاغ، الحوادث، العراق، الاتحاد، الناس، النداء، الرائے العام، الشاب،، اليوم اور الزمان۔ *

جنرل نوری السعید پاشا، وزیر اعظم عراق، نے ۷ نومبر ۱۹۳۹ء کو استعفیٰ دیا۔ مگر امیر عبداللہ، عراقی ریجنٹ، نے ۱۵ نومبر کو دوبارہ انہی کو وزیر اعظم نام زد کیا تاکہ وہ ایک جدید کابینہ مرتب کریں۔ مگر وہ کامیاب نہوئے اور ۱۰ دسمبر ۱۹۳۹ء کو ”سینیٹر“، علی جوڈت الایوبی نے ایک نئی

* ”دی مڈل ایسٹ“ یورپا پبلیکیشنز - لندن - ۱۹۳۸ء - صفحات

وزارت مرتب کرنیکی سعی کی۔ ایوبی کی وزارت یکم فروری ۱۹۵۰ء کو ٹوٹ گئی۔ ہ فروری کو توفیق السویدی نے وزارت عراق کی تشکیل کی۔ استقلال پارٹی نے اس کابینہ میں شرکت نہیں کی۔ موجودہ وزیراعظم عراق جنرل نوری السعید پاشا ہیں، مگر انکی وزارت کی حالت غیر مستحکم ہے۔ وزارتوں کی ناپایداری کے لحاظ سے عراق بد نام ہے۔

امیر عبدالالہ، ریجنٹ عراق، اوایل سال آئندہ (۱۹۵۱ء) میں پاکستان تشریف لانے والے ہیں۔ پاکستان اور عراق کے باہمی تعلقات نہایت خوشگوار ہیں اور دونوں ملکوں میں ایک دوسرے کے سفارت خانے قائم ہیں۔

(جنوری ۱۹۵۱ء)۔

ضمیمہ

(۱)

موجودہ عراقی مشاہیر

سید کامل الخدائری ، صدر بغداد چیمبر آف کامرس - سید
جوڈت سامی سلیمان - الحاج عبدالعزیزی البغدادی ، مالک
سیگریٹ فیکٹری بغداد - سید انور جوہر ، چیمبر آف کامرس ، ہلہ -
سید صادق شیخ الجواد ، ہلہ - سید ابراہیم المطایری ، ہلہ -
سید عبدالسلام جابر الرمضان ، بصرہ - سید عبدالقادر الگیلانی ،
عراقی قونصل ، کراچی - سید باقر حسین الحسنی ، وزارت تجارت و
اقتصادیات ، بغداد - الحاج محمد سلیمان العاقل ، بصرہ - الحاج
ابراہیم البجایری ، بصرہ - سید عبدالقادر سواد - سید ابراہیم محمد
کمبر شستری - ہز رایل ہائی نس امیر عبدالالہ ، ریجنٹ آف
عراق - سید علی جوڈت الایوبی ، موصل - نوری پاشا السعید -
توفیق سویدی بے - عباس سہدی - نقیب صبیح العزی -
عبدالرزاق الحسنی - رشید طہ الخوجہ - محمد عبدالرزاق الکوہانجی ،
مغنی - جمیل المدفعی ، مدیر - سید ارشد العمری ، انجینیر -
مظاہم امین الپخاخی ، مدیر - عبدالعزیز القصاب ، سیاست دان -
عبدالله القصاب ، بیرسٹر - عبدالمحسن الشیلاش ، تاجر و مدیر -
ابراہیم ناجی السویدی ، سیاست دان - مصطفیٰ محمد والعمری ،
مدیر - جمیل الوادی ، مقنن - جنرل خالد الزھاوی ، امیرالجند -
عطا امین ، مدیر - احمد مختار بابن ، صدر شاہی دیوان -
جلال بابن ، سیاست دان - عبدالله ابراہیم الباقر ، سیاست دان -
کامل الجادرجی ، مدیر - سید رؤف الجادرجی ، مقنن - محمد علی
جلابی ، بینکر - شیخ خادم الدوجایی ، شاعر ، مقنن اور جرنلسٹ -
محمد بہجت العصری ، ایڈیٹر - حمدی البجاجی ، مدیر - ندیم
البجاجی ، ماہرالاقتصادیات - سید عبدالوہاب الصافی النجفی ،

جج - شاکر الوادی ، فوجی افسر - یوسف رزق اللہ غنیمہ ،
سیاست دان - محمد حسین حدید ، ماهر اقتصادیات - داؤد الحیدری
پاشا ، مدیر - جرنل طہ الهاشمی ، فوجی افسر - عفیفہ اسکندر ،
فلم ایکٹرس اور آرٹسٹ - صالح جبر ، مدیر - محمد فاضل الجمالی ،
سیاست دان - ضیاء الدین جعفر ، انجینیر اور انڈسٹریلسٹ - جعفر
حمندی ، مقنن - ابراہیم صالح الکبیر ، ماهر مالیات - سر تحسین
قادری ، سیاست دان - احمد عبدالرسول کاشف الغیظہ ، ماهر
اقتصادیات - داؤد کاسر ، ماهر تعلیم - مجید خدوری ، ماهر تعلیم -
جبران ملکون ، صحافی - سید عمر ندھی ، سیاست دان - رشید عالی
الگیلانی ، مدیر - یحییٰ عونی صافی ، ماهر تعلیم - نجات فتحی
صفوت کردار ، مدیر - رحمن سلطون ، تاجر - داؤد سمرہ ، وکیل -
سید محمد علی حسرت الدین الحسینی الشہرستانی ، اہل قلم -
حکمت سلیمان ، سیاست دان - ہاشم الوتری ، ڈاکٹر - محمد امین
ذکی ، مدیر -

ضمیمہ

(۲)

عرب مقامات کے انگریزی نام

انگریزی نام	عربی نام
Acre	عکہ
Aegean Sea	بحر اخضر
Aleppo	حلب
Alexandretta	اسکندرونہ
Algeria	الجزائر
Antioch	انطاکیہ
Aqaba	عقبہ
Atlantic Ocean	بحر ظلمات (بحر اوقیانوس)
Azerbaijan	آذر بائجان
Asia Minor	ایشیائے کوچک
Assyria	اشوریا
Babylon	بابل
Black Sea	بحر اسود
Byzantine	بازنطین (مشرق)
Caspian Sea	بحر خزر
Cairo	قاہرہ
Chaldea	کالدیا
Cordova	قرطبہ
Corsica	قرسقہ
Caucasia	قفقاز
Carthage	قرطاجنہ
Cyprus	قبرص
Cathay	خطا
Crusade	صلیبی جنگ
Damascus	دمشق
Dead Sea	بحر لوط (بحر میت - بحر مردار)
Egypt	مصر
Ethiopia	حبش
Euphrates	فرات
Euclid	اقلیدس
Fostat	فسطاط
Galen	جالینوس
Granada	غرناطہ

Gibraltar
 Germany
 Heraclius
 Herodotus
 Holland
 Indian Ocean
 Jaffa
 Jaxartes
 Jerusalem
 Jordan
 Kuwait
 Latakia
 Maridin
 Mediterranean Sea
 Mesopotamia
 Mocha
 Morocco
 Mosul
 Nubia
 Oxus
 Pacific Ocean
 Persian Gulf
 Phoenicia
 Ptolemy
 Palestine
 Qatar
 Red Sea
 Seville
 Sicily
 Spain
 Saladin
 Syria
 Tangier
 Tiflis
 Tigris
 Tiberias
 Trebizon
 Tripoli
 Transjordan

جبل الطارق
 المان
 هرقل
 هر دوط
 ولندیز
 بحر هند
 یافا
 سیحون
 بیت المقدس (القدس)
 یردن (آردن)
 قویت
 لتاکیه (لاذقیه)
 مریدین
 بحر متوسط (بحر روم)
 عراق عرب
 مخره
 مراکش
 موصل
 نوبه
 جیحون
 بحر الکاهل
 خلیج ایران
 فونیقیه
 بطلموس
 فلسطین
 قطر
 بحر احمر
 اشبیلیه
 صقلیه
 ہسپانیہ (اندلس)
 صلاح الدین
 شام
 طنجه
 طفلس
 دجله
 طبریہ
 طرابزون
 طرابلس
 شرق اردن

ضمیمہ

(۳)

عراق پر

تاتاریوں، صفوی ایرانیوں اور عثمانی
ترکوں کا تسلط

۶۱۹۰۰	۶۱۲۵۸
۵۱۳۱۶	۵۶۵۶

تاتاری حکمران :-

نمبر شمار		سنہ عیسوی	سنہ ہجری
-۱	ہلاکو	۶۱۲۵۶	۵۶۵۴
-۲	ابو خان	۶۱۲۶۵	۵۶۶۳
-۳	سلطان احمد خان	۶۱۲۸۲	۵۶۷۸
-۴	ارغون خان	۶۱۲۸۴	۵۶۸۰
-۵		۶۱۲۹۰	۵۶۸۷
-۶	غیکتوخان	۶۱۲۹۱	۵۶۸۸
-۷		۶۱۲۹۵	۵۶۹۲
-۸	بیدوخان	۶۱۲۹۵	۵۶۹۲
-۹	محمود غزان خان	۶۱۲۹۶	۵۶۹۳
-۱۰		۶۱۳۰۲	۵۶۹۹
-۱۱	سلطان الجیتو	۶۱۳۰۵	۵۷۰۲
-۱۲	ابوسعید خان	۶۱۳۱۶	۵۷۱۳
-۱۳		۶۱۳۲۷	۵۷۲۵
-۱۴	ارپاغون	۶۱۳۳۴	۵۷۳۲

(دیکھئے صفحہ ۲۸۰)

(سلسلہ صفحہ ۲۷۹)

موسیٰ خان	-۱۵
توغائی تیمور خان	-۱۶
محمد شاہ خان	-۱۷
تیمور تاش خان	-۱۸
ستی بیگ خان	-۱۹
سلیمان شاہ خان	-۲۰
شاہ جہاں تیمور خان	-۲۱
انوشیروان خان عادل	-۲۲

ہلاکو الخان نسل کا خاتمہ —

شیخ حسن جلیری کا شاہی خطاب، خان، اختیار کر کے بغداد کو اپنا دارالحکومت بنانا	۲۳
شیخ اویس خان	-۲۴
شیخ حسین خان	-۲۵
شیخ علی خان	-۲۶
شیخ احمد خان	-۲۷
تیمور لنگ (بغداد فتح کرتا ہے۔)	-۲۸
احمد خان کی وفات	

جلیری نسل کا خاتمہ اور (سپاہ بہیر) قاتاری حکومت کی تجدید

سلطان قرايوسف	-۲۹
امیر اسپان	-۳۰
جہاں شاہ	-۳۱
	-۳۲

(دیکھئے صفحہ ۲۸۱)

(سلسلہ صفحہ ۲۸۰)

۵۸۶۷ ۶۱۳۶۶ حسن علی خان -۳۳

(سیاہ بھیڑ) تاتاری حکومت کا خاتمہ

		آزون حسن خان	-۳۳
۵۸۷۸	۶۱۳۷۷	خلیل مرزا	-۳۵
۵۸۷۹	۶۱۳۷۸	یعقوب مرزا	-۳۶
۵۸۹۲	۶۱۳۹۱	بائے سونگور مرزا	-۳۷
۵۸۹۳	۶۱۳۹۲	رستم مرزا	-۳۸
۵۸۹۹	۶۱۳۹۸	احمد مرزا	-۳۹
۵۹۰۱	۶۱۵۰۰	سلطان مراد	-۴۰
		محمد مرزا	-۴۱
		النوان مرزا	-۴۲
۵۹۰۸	۶۱۵۰۷	یعقوب بیگ	-۴۳

ایرانیوں کا بغداد پر

۵۹۱۰ ۶۱۵۰۹ قبضہ

(سفید بھیڑ) تاتاری حکومت کا خاتمہ

عراق پر صفوی ایرانی حکومت کا آغاز

		اسماعیل شاہ	-۴۴
۵۹۳۰	۶۱۵۲۳	طہماسپ شاہ	-۴۵

عثمانی ترکوں کا عراق

پر حملہ اور ایرانیوں

۵۹۳۹ ۶۱۵۳۳ کی بے دخلی

(دیکھئے صفحہ ۲۸۲)

(سلسلہ صفحہ ۲۸۱)

ترکی سلطان سلیمان کا

۵۹۴۰

۱۵۳۴ء

بغداد پر قبضہ

پہلے ایرانی دور حکومت کا خاتمہ

پہلے ترکی دور حکومت کا آغاز

		سلیمان پاشا (بغداد کا پہلا	-۴۶
		والی)	
		ایاز پاشا	-۴۷
۵۹۵۹	۶۱۵۵۲	بلتاجی محمد پاشا	-۴۸
		درویش علی پاشا	-۴۹
۵۹۷۳	۶۱۵۶۶	مراد پاشا	-۵۰
۵۹۸۵	۶۱۵۷۸	الوندزادہ علی پاشا	-۵۱
۵۹۹۷	۶۱۵۸۹	جغل زادہ پاشا	-۵۲
۵۹۹۸	۶۱۵۹۰	سنان پاشا جغل زادہ	-۵۳
		حسن پاشا	-۵۴
		دیلی حسین پاشا	-۵۵
۵۱۰۰۸	۶۱۶۰۰	وزیر حسن پاشا	-۵۶
۵۱۰۱۲	۶۱۶۰۴	قاسم پاشا	-۵۷
۵۱۰۱۵	۶۱۶۰۷	محمد پاشا	-۵۸
۵۱۰۱۷	۶۱۶۰۹	محمود پاشا جغل زادہ (۱)	-۵۹
		علی پاشا قاضی زادہ	-۶۰
		دلاور پاشا	-۶۱
		مصطفیٰ پاشا	-۶۲
		حافظ احمد پاشا	-۶۳
		محمود پاشا جغل زادہ (۲)	-۶۴

(دیکھئے صفحہ ۲۸۴)

(سلسلہ صفحہ ۳۰۴)

۵۱۰۲۷	۶۱۶۱۸	یوسف پاشا	-۶۵
۵۱۰۲۸	۶۱۶۱۹		-۶۶
۵۱۰۳۰	۶۱۶۲۱	سلیمان پاشا	-۶۷

پہلے ترکی دور حکومت کا خاتمہ

		صوفی قلی خان	-۶۸
۵۱۰۳۵	۶۱۶۲۶		-۶۹
۵۱۰۳۸	۶۱۶۲۹		-۷۰
۵۱۰۳۹	۶۱۶۳۰	بکتاش خان	-۷۱

سلطان مراد چہارم کا بغداد کو جلانا

۵۱۰۴۷ ۶۱۶۳۸

دوسرے ایرانی دور حکومت کا خاتمہ

		کوچک حسن پاشا (۱)	-۷۲
۵۱۰۴۹	۶۱۶۳۹	درویش محمد پاشا	-۷۳
۵۱۰۵۲	۶۱۶۴۲	کوچک حسن پاشا (۲)	-۷۴
۵۱۰۵۴	۶۱۶۴۳	دیلی حسین پاشا	-۷۵
		حیدر آغاززادہ محمد پاشا	-۷۶
۵۱۰۵۵	۶۱۶۴۵	کوچک موسیٰ پاشا	-۷۷
۵۱۰۵۶	۶۱۶۴۶	ابراہیم پاشا	-۷۸
۵۱۰۵۷	۶۱۶۴۷	سیمیز موسیٰ پاشا	-۷۹
۵۱۰۵۹	۶۱۶۴۹	سلک احمد پاشا	-۸۰
		نقی زادہ ارسلان پاشا	-۸۱
۵۱۰۶۰	۶۱۶۵۰	شاطر حسین پاشا	-۸۲
۵۱۰۶۱	۶۱۶۵۱	سلاحدار قرا مضطفی پاشا (۱)	-۸۳

(دیکھئے صفحہ ۳۰۶)

(سلسلہ صفحہ ۳۰۵)

۵۱۰۶۳	۴۱۶۵۳	سلاحدار مرتضیٰ پاشا (۱)	-۸۴
۵۱۰۶۵	۴۱۶۵۵	آق محمد پاشا	-۸۵
۵۱۰۶۶	۴۱۶۵۶	خاصاکی محمد پاشا	-۸۶
۵۱۰۶۹	۴۱۶۵۹	سلاحدار مرتضیٰ پاشا (۲)	-۸۷
۵۱۰۷۲	۴۱۶۶۲	مصطفیٰ پاشا (کبڑا)	-۸۸
۵۱۰۷۳	۴۱۶۶۳	مصطفیٰ پاشا (روئی والا)	-۸۹
۵۱۰۷۴	۴۱۶۶۴	سلاحدار قرامصطفیٰ پاشا (۲)	-۹۰
۵۱۰۷۵	۴۱۶۶۵	آوزون ابراہیم پاشا	-۹۱
۵۱۰۷۷	۴۱۶۶۷	سلاحدار قرامصطفیٰ پاشا (۳)	-۹۲
۵۱۰۸۲	۴۱۶۷۱	سلاحدار حسین پاشا	-۹۳
۵۰۸۵	۴۱۶۷۴	عبدالرحمان پاشا	-۹۴
۵۱۰۸۷	۴۱۶۷۶	قپلان مصطفیٰ پاشا	-۹۵
۵۱۰۸۸	۴۱۶۷۷	سلاحدار عمر پاشا (۱)	-۹۶
۵۱۰۹۲	۴۱۶۸۱	ابراہیم پاشا	-۹۷
۵۱۰۹۵	۴۱۶۸۴	سلاحدار عمر پاشا (۲)	-۹۸
۵۱۰۹۸	۴۱۶۸۷	کتبخدا احمد پاشا	-۹۹
۵۱۰۹۹	۴۱۶۸۸	سلاحدار عمر پاشا (۳)	-۱۰۰
۵۱۱۰۲	۴۱۶۹۱	بازرگان احمد پاشا	-۱۰۱
۵۱۱۰۳	۴۱۶۹۲	احمد پاشا	-۱۰۲
۵۱۱۰۷	۴۱۶۹۶	علی پاشا (۱)	-۱۰۳
۵۱۱۱۰	۴۱۶۹۸	اسماعیل پاشا	-۱۰۴
۵۱۱۱۱	۴۱۶۹۹	دلہیان مصطفیٰ پاشا	-۱۰۵
۵۱۱۱۴	۴۱۷۰۲	یوسف پاشا	-۱۰۶
۵۱۱۱۵	۴۱۷۰۳	علی پاشا (۲)	-۱۰۷
		حسن پاشا (اس نے بغداد میں	-۱۰۸
۵۱۱۱۶	۴۱۷۰۴	طریقہ مملوک رائج کیا)	

(دیکھئے صفحہ ۳۰۷)

(سلسلہ صفحہ ۳۰۶)

		احمد پاشا (۱) (اس نے تمام	-۱۰۹
۵۱۰۳۵	۴۱۷۲۳	عراق کو زیر نگین کیا)	
۵۱۱۳۵	۴۱۷۲۳		-۱۱۰
۵۱۱۳۷	۴۱۷۳۳	حاجی اسماعیل پاشا	-۱۱۱
۵۱۱۳۸	۴۱۷۳۵	محمد پاشا (لنگڑا) صدر اسبق	-۱۱۲
۵۱۱۳۹	۴۱۷۳۶	احمد پاشا (۲)	-۱۱۳
۵۱۱۵۶	۴۱۷۳۳		-۱۱۴
۵۱۱۶۱	۴۱۷۳۷	حاجی احمد پاشا	-۱۱۵
۵۱۱۶۱	۴۱۷۳۸	حاجی احمد پاشا قیصریالی	-۱۱۶
۵۱۱۶۲	۴۱۷۳۸	تریاتی محمد پاشا	-۱۱۷
۵۱۱۶۳	۴۱۷۳۹	سلیمان پاشا ابو لیلی	-۱۱۸

بغداد میں برطانی

۵۱۱۶۹	۴۱۷۵۵	ایجنسی کا قیام	
۵۱۱۷۵	۴۱۷۶۱	علی پاشا	-۱۱۹
۵۱۱۷۷	۴۱۷۶۳	عمر پاشا	-۱۲۰

ایک انگریز کا برطانی

۵۱۱۷۹	۴۱۷۶۵	ایجنسی میں تقرر	
۵۱۱۸۹	۴۱۷۷۵	اسپنا کجی مصطفیٰ پاشا	-۱۲۱
۵۱۱۹۱	۴۱۷۷۶	عابدی پاشا	-۱۲۲
۵۱۱۹۲	۴۱۷۷۶	عبدالله پاشا	-۱۲۳
۵۱۱۹۲	۴۱۷۷۷	سلیم آفندی قائم مقام	-۱۲۴

بغداد میں انتشار و بد امنی

۵۱۱۹۳	۴۱۷۷۸	حسن پاشا	-۱۲۵
۵۱۱۹۵	۴۱۷۸۰	بیوک سلیمان پاشا اعظم	-۲۲۶

(دیکھئے صفحہ ۳۰۸)

وہابیوں کا کربلا گمراہی کو جلانا

۵۱۲۱۷	۶۱۸۰۲	حافظ علی پاشا	-۱۲۷
		ترکی سلطان کا غالب پاشا کو مقرر کرنا	-۱۲۸
۵۱۲۲۲	۶۱۸۰۸	کوچک سلیمان پاشا	-۱۲۹
۵۱۲۲۵	۶۱۸۱۱	طوطون جی عبداللہ پاشا	-۱۳۰
۵۱۲۲۸	۶۱۸۱۳	سعید پاشا	-۱۳۱
		داؤد پاشا (آخری مملوک گورنر عراق)	-۱۳۲
۵۱۲۳۲	۶۱۸۱۷		
۵۱۲۴۱	۶۱۸۲۶	جنیسری فوج کا خاتمہ طاعون اور سیلاب مملوک حکومت کے خاتمہ کے وقت	
۵۱۲۴۶	۶۱۸۳۱		
		علی رضا پاشا	-۱۳۳
۵۱۲۵۸	۶۱۸۳۲	محمد نجیب پاشا	-۱۳۴
۵۱۲۶۳	۶۱۸۳۹	عبدالکریم نادر پاشا	-۱۳۵
۵۱۲۶۶	۶۱۸۵۱	وجیہی پاشا	-۱۳۶
۵۱۲۶۷	۶۱۸۵۲	محمد نامق پاشا (۱)	-۱۳۷
۵۱۲۶۸	۶۱۸۵۳	محمد راشد پاشا	-۱۳۸
۵۱۲۷۳	۶۱۸۵۸	سدار اکرم عمر پاشا	-۱۳۹
۵۱۲۷۵	۶۱۸۵۹	سیر کاتبی مصطفیٰ نوری پاشا	-۱۴۰
۵۱۶۷۷	۶۱۸۶۰	احمد توفیق پاشا	-۱۴۱
۵۱۲۷۸	۶۱۸۶۱	محمد نامق پاشا (۲)	-۱۴۲
۵۱۲۸۳	۶۱۸۶۸	تقی الدین پاشا (۱)	-۱۴۳
۵۱۲۸۵	۶۱۸۶۹	مدحت پاشا	-۱۴۴

(دیکھئے صفحہ ۳۰۹)

(بسطلہ صفحہ ۳۰۸)

۵۱۲۸۸	۶۱۸۷۲	روف پاشا	-۱۴۵
۵۱۲۸۹	۶۱۸۷۳	ردیف پاشا	-۱۴۶
۵۱۲۹۱	۶۱۸۷۵	عبدالرحمان پاشا (۱)	-۱۴۷
۵۱۲۹۳	۶۱۸۷۶	عارف پاشا	-۱۴۸
۵۱۲۹۳	۶۱۸۷۸	قادین پاشا	-۱۴۹
۵۱۲۹۳	۶۱۸۷۸	عبدالرحمان پاشا (۲)	-۱۵۰
۵۱۲۹۶	۶۱۸۸۰	تقی الدین پاشا (۲)	-۱۵۱
۵۱۳۰۳	۶۱۸۸۷	مصطفیٰ عاصم پاشا	-۱۵۲
۵۱۳۰۵	۶۱۸۸۹	سری پاشا	-۱۵۳
۵۱۳۰۷	۶۱۸۹۲	حاجی حسن رفیق پاشا	-۱۵۴
۵۱۳۱۲	۶۱۸۹۶	عطاء اللہ پاشا	-۱۵۵
۵۱۳۱۵	۶۱۸۹۹	نامق پاشا	-۱۵۶



پروفیسر محمود بریلوی مصنف "تاریخ ملک عراق" ایک معروف
سنائی ادیب اور مؤرخ ہیں۔ موصوف ایک ماہر تعلیم کی حیثیت
میں کتب فریقہ میں مقیم اور مشہور و ممتاز ہندوستانی
میں "دون کالج" ڈبرہ دون میں شعبہ تاریخ و جغرافیہ
میں پروفیسر رہ چکے ہیں۔ آپ اسلامی تاریخ، ثقافت و
تاریخ کے متعدد انگریزی اور اردو معیاری کتب کے
مؤلف ہیں۔ پروفیسر محمود بریلوی کی تازہ اردو تصانیف
"مسلمانین" اور "فیضان اسلام" (یعنی اسلام کی
تاریخ) ہیں۔ حال ہی میں فایوق سنٹر نے آپ کی
کتاب "عرب اور افریقہ میں مسلمان" —
(Muslims in Arabia) شائع کی ہے۔ جو اس موضوع
پر ایک نیا کتاب ہے۔



پروفیسر محمود بریلوی مصنف "تاریخ ملک عراق" ایک معروف
سنائی ادیب اور مؤرخ ہیں۔ موصوف ایک ماہر تعلیم کی حیثیت
میں کتب فریقہ میں مقیم اور مشہور و ممتاز ہندوستانی
میں "دون کالج" ڈبرہ دون میں شعبہ تاریخ و جغرافیہ
میں پروفیسر رہ چکے ہیں۔ آپ اسلامی تاریخ، ثقافت و
تاریخ کے متعدد انگریزی اور اردو معیاری کتب کے
مؤلف ہیں۔ پروفیسر محمود بریلوی کی تازہ اردو تصانیف
"مسلمانین" اور "فیضان اسلام" (یعنی اسلام کی
تاریخ) ہیں۔ حال ہی میں فایوق سنٹر نے آپ کی
کتاب "عرب اور افریقہ میں مسلمان" —
(Muslims in Arabia) شائع کی ہے۔ جو اس موضوع
پر ایک نیا کتاب ہے۔